

صَدِّیقِ اکبر کی افضلیتِ مُطلَقہ پر تحقیقِ اِنیق

عربی  
اُردو

# الزَّلَالَةُ الْاِیْتِی

## بِنَ حُرِّ سَبْقَةِ الْاِیْتِی

۱۳۰۰ ھجری

تَصْنِیفُ الطِّیْفِ

مُحَمَّدِ عَظِیمِ عَلِیِّ حَضْرَتِ اِمَامِ اَحْمَدِ رَضَا مُحَقِّقِ بَرِیلَوِی قُدْسِ سَہْ

اَصْلُ تَرْجُمَہِ

نَاجِ الْاِشْرَاقِ حَاضِرِ اَمْنِ عَظِیمِ حَضْرَتِ اَمْرِی مُحَمَّدِ اَخْتَرِ رَضَا خَانِ اَزْہَرِی دِلَہِ

تَعْدِیْمِ اَحْسَنِہِ تَسْہِیْلِ تَرْجُمَہِ

مُحَمَّدِ حَیْفِی خَانِ اَضْوِی بَرِیلَوِی

تَحْقِیقُ وَ تَخْرِیجُ

دَاکِترِ لَوْنَا مُحَمَّدِ اَشْفَاقِ جَلَالِی

اِمَامِ اَحْمَدِ رَضَا اَکْبَرِ دِہْلَوِی

مَدْرَسَةُ اَلْمَدِیْنَةِ اَلْعِلْمِیَّةِ (دہلی)



افضلیت صدیق اکبر کا تحقیقی بیان

# الزلزال الاتقی

من بحر سبقتہ الاتقی

تصنیف لطیف

مجدد اعظم اعلیٰ حضرت امام احمد رضا

محدث بریلوی قدس سرہ

ناشر

امام احمد رضا اکیڈمی

صالح نگر بریلی شریف یو۔ پی۔ پن کوڈ: 243502

سلسلہ اشاعت..... (۷۶)

نام کتاب..... الزلال الاتقی من بحر سبقۃ الاتقی

مصنف..... مجدد اعظم اعلیٰ حضرت امام احمد رضا محدث بریلوی

اصل ترجمہ..... تاج الشریعہ حضرت علامہ مفتی اختر رضا خاں ازہری

تسہیل ترجمہ، تقدیم، تحشیہ..... محمد حنیف خاں رضوی بریلوی

تخریج و تحقیق..... حضرت مولانا ڈاکٹر محمد اشفاق جلالی (پاکستان)

کمپوزنگ..... محمد منیف رضا خاں برکاتی

سینک..... محمد نعیم نوری

صفحات..... چار سو (۴۰۰)

سنہ اشاعت بار اول..... ۱۴۳۵ھ/۲۰۱۳ء

تعداد..... گیارہ سو/۱۱۰۰

E-mail: mohdhanif92@gmail.com

www.imamahmadrazaacademy.com

Rs. 180/-

تقسیم کار

☆ کتب خانہ امجدیہ ۴۲۵، میا محل جامع مسجد دہلی ۶

## تقریظ جلیل

از جانشین مفتی اعظم تاج الشریعہ  
حضرت علامہ شاہ مفتی محمد اختر رضا خاں صاحب قبلہ قادری ازہری  
دامت برکاتہم العالیہ

بسم اللہ الرحمن الرحیم

مجھے یہ سن کر بڑی خوشی ہوئی کہ حضرت مولانا محمد حنیف خاں رضوی بریلوی زید مجددہ،  
اعلیٰ حضرت امام احمد رضا قدس سرہ کے عربی شاہ کار ”الزَّلَالُ الْأَنْقَى مِنْ بَحْرِ سَبْقَةِ  
الْأَنْقَى“ کو میرے اردو ترجمے کے ساتھ جدید طباعت کے ساتھ شائع کرنے جارہے  
ہیں، جس میں انھوں نے نصوص کی تخریج، ترجمے کی تسہیل اور تشریح طلب مقامات میں مختصر  
تشریح کا خاص اہتمام کرتے ہوئے کتاب اور صاحب کتاب سے متعلق ایک تفصیلی مقدمہ بھی  
شروع میں تحریر کیا ہے۔

اللہ تبارک و تعالیٰ ان کی کوشش کو قبول فرمائے اور انھیں زیادہ سے زیادہ دین متین کی  
خدمت کی توفیق عطا فرمائے۔ آمین بجاء النبی الکریم۔ علیہ وعلیٰ آلہ افضل  
الصلاة واکمل التسليم.

محمد اختر رضا خاں

محمد اختر رضا خاں قادری ازہری غفرلہ القوی

بریلی شریف، یوپی

۱۱/ صفر المظہر ۱۴۳۵ھ / مطابق ۱۵/ دسمبر ۲۰۱۳ء



**TOKEN OF THANKS**

This book would not have been possible to publish were it not for the financial help extended by the following individuals for the Isal al-Thawab of their beloved ones, namely Hazrat Peer Sayyid Noorani Baba Sahib Qibla 'alayhir Rahmah:

Members of Jama'at Raza-e-Mustafa, UK:

1. Hazrat Allama Muhammad Hanif Sahib Razawi – Chief head
2. Hazrat Allama Muhammad Iqbal Noori Misbahi
3. Hazrat Allama Muhammad Yunus Misbahi
4. Mawlana Muhammad Mohsin Razawi
5. Mawlana Muhammad Maqsood Misbahi
6. Mawlana Muhammad Nizamuddin Misbahi
7. Mawlana Muhammad Shafi' Nabipuri
8. Qazi Mushtaq
9. Mawlana Muhammad Ibrahim 'German' Misbahi
10. Hafiz Muhammad Nisar Sahib Gorji
11. Mawlana Muhammad Khayrud Din Noori
12. Qari Mahbub Sahib
13. Haji Shafiq Bhai Assuriyawala - Bolton

Also special thanks to all the below listed individuals for their continued generous support in all projects we have undertaken:

1. Hafiz Abdullah Thamwala
2. Haji Musa Bhai Natha
3. Haji Iqbal Bhai Manchwala
4. Haji Faruq Banglawala
5. Hafiz Maqsood Manchwala
- 6.

May Allah Most Exalted send the reward of this book to all their deceased [*marhum*] relatives, and may He grant them the loftiest station in *Jannah*...Ameen

## عرض ناشر

زیر مطالعہ کتاب سب سے پہلے حضرت تاج الشریعہ مدظلہ الاقدس کے ترجمہ کے ساتھ مصلح قوم و ملت حضرت علامہ مولانا عبدالمبین صاحب نعمانی کی نگرانی میں شائع ہوئی تھی، مگر اس میں پروف کی غلطیاں بہت زیادہ رہ گئی تھیں جس کا اظہار خود نعمانی صاحب نے بھی کیا ہے، اس میں بہت کچھ دخل متعدد کاتبوں کو بھی رہا کہ ایک کتاب میں بدل بدل کر کاتب آتے رہے۔ بہر حال نعمانی صاحب نے مشکل مراحل سے گزار کر اس کو طبع کرادیا، پھر اسی طرح اس کے متعدد ایڈیشن شائع ہوتے رہے، مگر کسی نے اس طرف توجہ نہ کی۔

مطلع القمرین کی ترتیب جدید اور اس کی اولین طباعت کے بعد ہی خیر الاذکیا حضرت علامہ محمد احمد مصباحی نے فرمایا کہ: ”الزلزال الانقی“ پر بھی کام ہو جائے تو اچھا رہے۔

اس فرمائش پر مجھے یاد آیا کہ پاکستان کے سفر میں فاضل جلیل حضرت مولانا ڈاکٹر محمد اشفاق جلالی صاحب نے ملاقات ہونے پر بتایا تھا کہ میں نے اس کتاب پر عربی زبان میں ڈاکٹریٹ کی ڈگری حاصل کر لی ہے، لہذا میں نے ان سے رابطہ کیا تو انھوں نے اپنی تحقیق و تخریج ارسال کر دی۔ ڈاکٹر اشفاق جلالی صاحب نے کتاب کا مقابلہ سیدنا اعلیٰ حضرت کے اس نسخہ سے بھی کیا تھا جو فیصل آباد میں محدث اعظم پاکستان کی لائبریری میں ہے، مزید میں نے اور حضرت مصباحی صاحب قبلہ نے ”الجمع الاسلامی“ میں موجود مخطوطے سے بھی مقابلہ کیا، اس طرح قدیم ایڈیشن پر اس اشاعت میں بہت جگہ عبارات اور حواشی کا اضافہ ہوا ہے اور ان کا ترجمہ بھی۔ مزید عربی عبارات کی پیرابندی، کومہ، ڈش وغیرہ علامات ترقیم کی رعایت بھی حتی الامکان کی گئی ہے۔ ادھر حضرت تاج الشریعہ کا ترجمہ چوں کہ عالمانہ و فاضلانہ تھا اور اس کی بعض تعبیرات نہایت موزوں اور عمدہ ہونے کے ساتھ ادق تھیں جس سے عمومی افادہ و استفادہ کے لیے احباب نے مشورہ دیا کہ اس کی تسہیل و توضیح ہو جائے تو اچھا رہے گا۔

لہذا راقم الحروف نے اس سلسلہ میں کوشش کی اور کافی محنت کے بعد ماہ رمضان کی تعطیل میں مکمل کر دیا، اور حضرت مصباحی صاحب قبلہ کو نظر ثانی کے لیے بھیجا جس میں انھوں نے ضروری حذف و اضافہ کے بعد فاضل کر دیا، اس کے بعد راقم نے کچھ مقامات کی وضاحت کے لیے حاشیہ لکھا اور کتاب کے پس منظر کو بیان کرتے ہوئے ایک تقدیم اور پھر پوری کتاب کا خلاصہ، تاکہ قارئین کتاب سے بھرپور استفادہ کر سکیں۔

ان تمام مراحل کے بعد یہ تمام چیزیں حضرت تاج الشریعہ کی خدمت میں پیش کیں اور عرض کیا کہ اجازت عطا فرمائیں تو اصل ترجمہ میں آپ کا اسم گرامی، اس کے علاوہ جس نے جو کیا ہے اس کی صراحت کر دی جائے، حضرت نے خندہ پیشانی سے اس کی نہ صرف اجازت دی بلکہ بعض مقامات سن کر مسرت کا اظہار فرمایا اور دعائیہ کلمات کے ساتھ ایک تقریظ بھی لکھوا کر اپنے دستخط ثبت فرمادیے۔ مولیٰ تعالیٰ ہمارے ان بزرگوں کا سایہ ہم سب اہل سنت پر دراز فرمائے اور اس کتاب کے جملہ معاونین کی مساعی مشکور فرمائے، آمین

محمد حنیف خاں رضوی بریلوی

بجاء النبی الکریم، علیہ التحیۃ والتسلیم

## تقدیم و خلاصہ کتاب

محمد حنیف خاں رحمہ اللہ بریلوی

بسم اللہ الرحمن الرحیم

### روافض کا ظہور:

اہل اسلام کے درمیان افتراق و انتشار کی جھم ریزی کرنے والا انجام مسلمان سب سے پہلے  
روافض کا ہے جس نے سب سے پہلے اپنا یہ عندیہ ظاہر کیا کہ حضرت علی مرتضیٰ کرم اللہ تعالیٰ وجہہ الہی  
خلفائے ثلاثہ سے افضل ہیں۔ اس کے بعد خلافت بلا فصل کے قائل ہوئے۔ پھر اسی طرح حدود اسلام  
پامال کرتے ہوئے ان میں سے بعض نے مولائے کائنات کی الوہیت کا بھی اظہار و اعلان کر دیا۔  
ان تمام فریب کاروں اور فتنہ انگیزوں کا سرغنہ عبد اللہ بن سبا یہودی یمنی صنعانی تھا جو بظاہر  
اسلام کا لبادہ اوڑھے درپردہ مسلمانوں کے خون کا پیاسا اور افتراق بین المسلمین کا خواہاں رہا۔ اس نے  
اہل بیت نبوت کی محبت کا کچھ اس طرح اظہار کیا کہ بہت سے لوگ اس کے دام فریب میں آ گئے، چنانچہ  
چہ اس نے اپنی خصوصی مجالس میں لوگوں کو یہ ذہن دیا کہ حضرت علی مرتضیٰ کرم اللہ تعالیٰ وجہہ الہی  
دسلم کی جناب میں جو قرب حاصل تھا وہ کسی کو نہیں تھا، آپ بھائی بھی ہیں اور داماد رسول بھی، بلکہ حضور کے  
وہی بھی ہیں، لہذا خلافت آپ ہی کا حق تھا مگر جو با اثر لوگ تھے انھوں نے ایک کر کے ابو بکر و عمر اور پھر  
عثمان کو خلیفہ بنا دیا اور اہل بیت کا یہ حق چھین لیا۔

یہ باتیں جب لوگوں میں پھیلیں تو اختلاف و انتشار کا بازار گرم ہوا، حضرت علی مرتضیٰ کو جب یہ  
تمام خبریں پہنچیں تو آپ نے برسر منبر ان تمام باتوں سے اپنی بے زاری کا اعلان فرمایا اور ساتھ ہی یہ تنبیہ  
فرمائی کہ جس کو ایسا کہتے سنو گا اس پر مشتری کی حد جاری کروں گا۔ اس وعید شدید کے سبب یہ فتنہ باقوربا  
مگر ختم نہ ہوا حتیٰ کہ خود ان فتنہ پردازوں میں مختلف ٹولیاں ہو گئیں اور بڑھتے بڑھتے یہ لوگ خود ہی درجنوں  
خانوں میں بٹ گئے۔ حضرت شاہ مہد اعزیز محدث دہلوی رحمۃ اللہ تعالیٰ علیہ نے اپنی کتاب ”تحفۃ  
اثنا عشریہ“ میں ان کے ستر سے زیادہ فرقوں کا تذکرہ کیا ہے۔ مگر اصل الاصول ان کے تین فرقے ہیں:

(۱) فرقہ شیعہ تفضیلیہ (۲) فرقہ شیعہ سنیہ (تہدائیہ) (۳) فرقہ شیعہ غلات



اور ان سب کے مقابلہ میں "شیعہ اولیٰ" یا "شیعہ خلاصین" کے نام سے جس جماعت کو موسوم کیا گیا تھا وہ اہل سنت و جماعت ہیں کہ اس زمانہ میں اسی نام سے شہرت تھی۔ اس لیے کہ اہل بیت نبوت سے ہی الفت و محبت ان سب کے مقابلہ میں اہل سنت ہی کو تھی اور آج بھی ایسا ہی ہے۔

غرض کہ فرقہ تفضیلیہ جو حضرت علی کو حضرت ابو بکر صدیق سے بھی افضل قرار دیتا تھا یہی سب سے پہلا گروہ ہے کہ ابن سبا کی ذہنی تخریب کاری کے نتیجہ میں رونما ہوا۔ (۱)

ہندوستان میں جس طرح اہل تشیع کے دوسرے فرقے درآمد ہوئے اسی طرح یہ گروہ بھی آیا اور اس کا شکار بہت سے پڑھے لکھے لوگ بھی ہوئے، جیسا کہ اس کے آغاز میں بھی بہت سے ارباب علم اس کا شکار رہے تھے، اور بعض مقامات پر سادات نے بھی اس مذہب کو اپنا لیا، غالباً اس میں خاندانی ترجیحات کو دخل رہا۔

اعلیٰ حضرت امام احمد رضا قدس سرہ کے دور شباب میں بریلی اور اس کے قریبی شہروں مثلاً بدایوں، سنہیل وغیرہ میں بھی بہت سے لوگ تفضیلی گروہ کے عقائد کی طرف مائل ہو گئے تھے، ان میں بہت سے ذی علم بھی تھے، شیخین کی افضلیت کے سلسلہ میں کہتے تھے کہ ان کو سیاست و خلافت اور حکومت و سلطنت جیسے ظاہری امور میں تو برتری حاصل تھی، مگر باطنی امور مثلاً قرب الہی و کرامت عند اللہ میں امیر المومنین حضرت علی مرتضیٰ کرم اللہ تعالیٰ وجہہ الکریم کو شیخین پر فوقیت حاصل تھی۔ بلکہ ان عقائد کے بارے میں عوام اہل سنت و جماعت کو یہ فریب بھی دیتے تھے کہ افضلیت کے یہ معنی جو ہم بیان کرتے ہیں یہی عقیدہ اساطین ملت اور علمائے اہل سنت کا قدیم سے چلا آرہا ہے۔ ارباب طریقت، اصحاب سیادت اور اہل بیت نبوت کے مشائخ بھی اسی طرف ہیں۔ مگر ان کے اس دخل اور مکر و فریب کا پردہ اس وقت چاک ہو گیا جب اہل بیت نبوت کے ایک شیخ اور گل سرسبد نے اپنی تحقیقات عالیہ سے امت مسلمہ کو سرفراز فرمایا۔

حضرت مولانا محمد شاہ قادری فیاضی بریلوی تلمیذ اعلیٰ حضرت رسالہ "فتح خیر" میں لکھتے ہیں:

حق سبحانہ و تعالیٰ کی رحمت کہ اس نے حضرات (تفضیلیہ) کی اس خلط ملط کو بچانہ رکھا اور

علمائے دین کی سعی مشکور سے دودھ کا دودھ پانی کا پانی کر دکھایا۔ حضور پر نور غوث الاسلام و المسلمین حجۃ

(۱) (قادی سے ترجمہ ملخص ص ۳: تحفۃ اثنا عشریہ، رئیس الحدیث حضرت علامہ شاہ عبدالعزیز محدث دہلوی)

اللہ فی الارضین طراز دامن شریعت بہار گلشن حقیقت جامع فضائل معنوی و صوری حضرت سیدنا و مولانا سید ابوالحسین احمد نوری میاں صاحب قادری برکاتی احمدی آل رسولی مارہروی تاجدار سرکار مارہرہ منورہ اُدام اللہ تعالیٰ ظلال جلالہم علینا نے رسالہ ”دلیل الیقین من کلمات العارفین“ میں اقوال اولیائے سلف و اصفیائے خلف جمع فرما کر مذہب حق پر عرش تحقیق مستقر فرمایا۔ اور عامی جاہلوں کا وہ خیال ضلال کہ معاذ اللہ ائمہ طریقت برخلاف اہل سنت قرب الہ و کرامت جاہ میں تفصیل حضرات شیخین نہیں مانتے یکسر مٹایا اور حضرت استاذنا و ملاذنا عالم دقیق النظر فاضل سنیت پرور و نونہال دودمان فضائل فاضل ابن فاضل ابن فاضل حضرت مولانا مولوی احمد رضا خاں صاحب قادری برکاتی احمدی رسولی بریلوی دام بالعز و المجدد و الرشید و صین من شر حاسد اذا حسد نے خاص اپنی تحقیقات رائقہ و تدقیقات فائقہ سے ایک سفر عظیم و کتاب ضخیم تصنیف فرمائی جس کی لطافت مبانی و متانت معانی و نازکی تدقیق و نازکی تحقیق دیکھ کر مخالف منصف بھی انشاء اللہ تعالیٰ بے ساختہ پکار کر اٹھے کہ: لا عطر بعد عروس: ع: کم ترک الأول للآخر۔ ع: ذوق ایں مے نہ شناسی تانہ چشی

﴿ذَلِكَ فَضْلُ اللَّهِ يُؤْتِيهِ مَنْ يَشَاءُ وَاللَّهُ ذُو الْفَضْلِ الْعَظِيمِ﴾ (۱)

سیدنا اعلیٰ حضرت نے جب سیف اللہ المسلمول حضرت علامہ مولانا فضل رسول بدایونی کی شان میں دو قصیدے (قصیدہ نونیہ: ۲۳۳/ اشعار، قصیدہ والیہ: ۷۰/ اشعار) پر مشتمل نظم فرمائے تو ان میں بھی چند اشعار تفضیلی گروہ کے اساطین کی تردید میں قلم بند کیے۔ قصائد کے ترجمہ و تشریح میں مولانا عاصم اقبال مجیدی بدایونی ان اشعار کی توضیح کے تعلق سے لکھتے ہیں:

تیرھویں صدی کی آخری دہائی اور چودھویں صدی کی پہلی دہائی میں بدایوں اور بریلی میں ایک طبقہ تفضیلی عقائد کی طرف مائل ہو گیا تھا۔ بریلی میں شاہ نیاز احمد بریلوی کے صاحب زاوے شاہ نظام الدین نیازی بریلوی (صاحب سجادہ خانقاہ نیازیہ بریلی) بدایوں میں ان کے بھائی شاہ نصیر الدین چشتی نیازی اور شاہ ولد علی مذاق میاں اس طبقہ کے علم بردار تھے۔ اس کے مقابلہ میں حضرت تاج الخمول اور آپ کے تلامذہ نے کامیاب تحریری و تقریری جدوجہد فرمائی، حضرت تاج الخمول نے رسالہ رد ورفض، ہدایت الاسلام، تصحیح العقیدہ فی باب امیر معاویہ اور اظہار الحق وغیرہ اسی زمانے میں تالیف فرمائے تھے۔ بریلی میں اعلیٰ حضرت فاضل بریلوی

نے تحریر اور تقریر اس طبقہ کا رو کیا، آپ نے ”متمہی التفصیل لمبحث التفضیل معطالع القمرین فی ابانۃ سبقة القمرین للزلال الأنقى من بحر سبقة الأنقى برفع العروش الخاوية من أدب الأمير المعأوبة“ وغیرہ رسائل اسی زمانہ میں اس طبقہ تفضیلیہ کے رد میں تصنیف فرمائے۔ اس طبقہ کی جانب سے دو حضرات بہت پیش پیش تھے مایک مولانا محمد حسن سنہلی دوسرے مولوی علی احمد مذنب بدایونی، یہ دونوں شاہ مذاق میاں کے مریدین میں تھے۔ اول الذکر نے بریلی میں اعلیٰ حضرت کو مسئلہ تفصیلیت پر مناظرے کا چیلنج کیا، فاضل بریلوی نے فوراً تمس سوال قلم بند فرما کر بھیجے، ان سوالات کو دیکھ کر ایسی اتری پھیلی کہ میدان چھوڑ کر بھاگتے ہی بنی۔ ثانی الذکر مولوی مذنب بدایونی نے رسالہ ”تحفۃ الاخیار، تحقیق القول المجید“ تالیف کیے، جس کے جواب میں بالترتیب ”تنبیہ ملحدین الاشرار، تادیب المذنب البلید“ تصنیف کیے گئے۔

آپ شاہ نظام الدین بریلوی، شاہ نصیر الدین نیازی، شاہ دلدار علی مذاق، مولانا محمد حسن سنہلی اور مولوی علی احمد مذنب بدایونی کے نام اور کرداروں کو ذہن میں رکھ کر اب شعر ۱۵۵ اس میں نصیر دین الحق اور نظام دین اللہ، شعر ۱۵۶ اس میں منتخب اور مذاق اور شعر ۱۵۷ اس میں سنہلی کے لفظوں پر غور فرمائیں تو نہ صرف یہ کہ اشعار کا لطف دو بالا ہو جائے گا بلکہ شاعر کے تفنن طبع اور قادر الکلامی پر بے ساختہ منہ سے سبحان اللہ نکل جائے گا۔

فَنَصِيرُ دِينِ الْحَقِّ لَيْسَ بِفَاجِرٍ      وَنِظَامُ دِينِ اللَّهِ غَيْرُ ذَدَانٍ

تو دین حق کا معین و مددگار فاجر نہیں ہوتا اور اللہ کے دین کا نظام بے ہودہ (لوگ) نہیں ہوتے۔

مَا مَذْنِبٌ يَحُلُو لَدَيْهِ مَذَاقُهُمْ      إِلَّا أَذِيقَ مِنَ الْحَمِيمِ الْأَنِيمِ

کسی گنہگار کے نزدیک بھی ان کا مشرب شیریں نہیں ہے، بلکہ اس کے لیے بھی بالکل ایسا ہے

جیسے سخت گرم پانی پلایا جا رہا ہو۔

لَا يَفْتَفِيهِمْ سَنَبِلِيٌّ أَوْ شَنَا      نَبِيٌّ فَيَنْجُ بِسَنَبِلٍ وَ شَنَا

ان کی پیروی کوئی سنہلی (رومی) اور شنائی (شامی) نہیں کرے گا، کہ مقام سنبل اور شان میں ہی

نجات پائے۔ (۱)

اس سلسلہ کا ایک واقعہ ملک العلما حضرت علامہ ظفر الدین بہاری نے یوں تحریر فرمایا ہے:

بقول سید ایوب علی رضوی ماہ جمادی الآخرہ ۱۳۰۰ھ میں مفسلہ بریلی، بدایوں، سنہلی، رام پور



وغیرہ نے متفقہ طریقے سے مسئلہ تفصیل میں اعلیٰ حضرت سے مناظرہ کا اعلان کیا اور سب نے مولانا مولوی محمد حسن سنبھلی مصنف ”تسبیح النظام فی مسند الامام“ و ”حاشیہ ہدایہ“ وغیرہ کو امیر جماعت و مناظر مقرر کیا اور بریلی پہنچے۔ اس زمانے میں اعلیٰ حضرت منہج پی رہے تھے اور جلاب کے دن قریب تھے، ایک نئے طبیب کے زیر علاج تھے۔ اس کی سازش سے یہ مشورہ ہوا کہ مسہل کے ایک دن قبل دعوت مناظرہ دینی چاہیے، اعلیٰ حضرت بوجہ مسہل خود ہی انکار کر دیں گے اور ہمت کی بھی تو طبیب کی حیثیت سے وہ معالج منع کر دیں گے۔ بات بن جائے گی کہ مناظرہ سے فرار کیا، لیکن جسے خداوند عالم سر بلند کرے اسے کون نیچا دکھا سکتا ہے۔ اعلیٰ حضرت نے فوراً چیلنج مناظرے کا منظور فرمایا۔ معالج صاحب نے بہت منع کیا کہ کل مسہل کا دن ہے، اعلیٰ حضرت نے فرمایا: مناظرہ کرتے ہوئے مجھے مرجانا منظور ہے مگر مناظرے سے انکار کر کے بچنا منظور نہیں۔ آخر اسی حالت میں آپ نے تمیں سوال لکھ کر سرگروہ جماعت جناب مولانا محمد حسن صاحب سنبھلی کے پاس روانہ کر دیئے۔ مولانا موصوف کی دیانت کہ بہ مجرد سوالات دیکھنے کے فرمایا: ان سوالات کا جواب کوئی شخص تفضیلی عقیدہ رکھتے ہوئے نہیں دے سکتا۔ اور اسی وقت ریل میں سوار ہو کر مکان تشریف لے آئے۔ اس کے بعد ”شرح عقائد“ کا حاشیہ سکی بہ ”نظم الفرائد“ تحریر فرمایا جس میں مذہب اہل سنت و جماعت کی حمایت و تائید کی۔ دوسرے معاونین نے یہ حال دیکھ کر ”من مسکت مسلم“ پر عمل کیا اور بالکل خاموشی اختیار کی۔ جس کی قدرے تفصیل رسالہ ”فتح خیر“ (۱) میں اسی زمانے میں مطبوع ہو چکی ہے۔ اس کے بعد اعلیٰ حضرت نے کئی مرتبہ لوگوں کو دعوت مناظرہ دی مگر ادھر سے صدائے برنخواست۔ ذلک فضل اللہ یؤتہ من یشاء واللہ ذو الفضل العظیم۔ (۲)

یہی وجہ ہے کہ سیدنا اعلیٰ حضرت نے سب سے پہلے تفضیلیہ کے رد کی طرف اپنی توجہ مبذول فرمائی۔ زیر مطالعہ کتاب اسی سلسلہ کی کڑی ہے، کتاب کی تصنیف کے وقت آپ کی عمر اٹھائیس سال دو ماہ کم و بیش ۲۰ دن ہے۔ اس لیے کہ آپ نے یہ کتاب ذوالحجہ ۱۳۰۰ھ کے آخری پانچ ایام میں لکھی اور ۱۳۰۰ھ کی آخری شب میں اختتام کو پہنچی اور آپ کی ولادت ۱۰ شوال ۱۲۷۲ھ میں ہوئی۔ کتاب کے دیباچہ میں لکھتے ہیں: ولما کان فصّ حِتامِہا، و طلوغ بدر تمامہا للیلۃ،

(۱) رسالہ ”فتح خیر“ کتاب کے آخر میں ملاحظہ کریں، مکمل رسالہ شامل اشاعت ہے۔

(۲) حیات اعلیٰ حضرت: ۶۳/۱، طبع جدید امام احمد رضا اکیڈمی بریلی شریف

بَقِيَّتِ مِنَ الْمِئَةِ الثَّلَاثَةِ عَشَرَ مِنْ مَبْنِي هَجَرَةِ سَيِّدِ الْبَشَرِ عَلَيْهِ مِنَ الصَّلَوَاتِ أَنْمَاهَا وَمِنَ التَّحِيَّاتِ أَرْكَهَا - نَاسِبٌ أَنْ أَسَمِّيَهَا "الزَّلَالُ الْأَنْقَى مِنْ بَحْرِ سَبْقَةِ الْأَتَقَى" لِيَكُونَ الْعَلَمُ عَلَمًا عَلَى الْعَامِ، وَاللَّهُ تَعَالَى وَلِيُّ الْإِنْعَامِ، وَهُوَ الْخَامِسُ عَشَرَ مِنْ تَصَانِيفِي فِي عُلُومِ الدِّينِ -

چوں کہ اس کتاب کے اختتام کی مہر اس رات میں لگی اور اس کا ماہ تمام اس رات طلوع ہوا جو تیرہویں صدی ہجری (۱۳۰۰ھ) کی آخری رات تھی، لہذا اس مناسبت سے میں نے اس کا تاریخی نام "الزَّلَالُ الْأَنْقَى مِنْ بَحْرِ سَبْقَةِ الْأَتَقَى" رکھا، (یعنی سبقت اتقی کے سمندر سے انتہائی پاکیزہ آبِ خوش گوار) تاکہ یہ نام تصنیف کے سال کی نشانی ہو جائے، اللہ تعالیٰ ہی ولی نعمت ہے۔ کتب دینیہ میں یہ میری پندرہویں تصنیف ہے۔

جس شب میں کتاب اختتام کو پہنچی وہ شب گزار کر ذوالحجہ ۱۳۰۰ھ کا آخری دن آیا تو اس دن شام کو اعلیٰ حضرت سے متعلق ایک عظیم واقعہ رونما ہوا، جو انصاف پسند اور عقیدت مند قارئین کے لیے فرحت و انبساط کا موجب ہوگا، لہذا تحریر کیا جاتا ہے:

شہزادہ استاذِ زمن حضرت علامہ حسین رضا خاں بریلوی لکھتے ہیں:

اعلیٰ حضرت قبلہ کے فیضانِ مجددیت کا ظہور ۱۳۰۱ھ کے آغاز سے ہوا۔ یہ واقعہ ذرا تفصیل طلب ہے۔ واقعہ یہ ہے کہ ہمارے چچا مولوی محمد شاہ خاں صاحب عرف تھن خاں صاحب مرحوم سوداگری محلہ کے قدیمی باشندے تھے، اعلیٰ حضرت سے عمر میں ایک سال بڑے تھے، بچپن ساتھ گزارا، ہوش سنبھالا تو ایک ہی جگہ نشست و برخاست رہی، ایسی حالت میں آپس میں بے تکلفی ہونا ہی تھی۔ ان کو اعلیٰ حضرت قبلہ تھن بھائی جان کہتے تھے اور ان کے ایک سال بڑے ہونے کا بڑا لحاظ فرماتے تھے۔ یہ بھی اکثر سفر و حضر میں ساتھ ہی رہتے۔ آدمی ذی علم تھے۔ گھر کے خوش حال زمیں دار تھے۔ یہاں تک کہ ندوہ کے مقابلہ میں جب اعلیٰ حضرت قبلہ نے بہار و کلکتہ کا سفر کیا تھا تو تھن میاں بھی ساتھ رہے۔ میں نے اپنے ہوش سے انھیں اعلیٰ حضرت قبلہ کی صحبت میں خاموش اور مؤدب ہی بیٹھے دیکھا۔ انھیں اگر مسئلہ دریافت کرنا ہوتا تو دوسروں کے ذریعہ سے دریافت کراتے۔ میں مدتوں سے یہ ہی دیکھ رہا تھا۔ ایک روز میں نے چچا سے عرض کیا کہ اعلیٰ حضرت تو آپ کی بزرگی کا لحاظ کرتے ہیں۔ آپ ان سے اس قدر کیوں جھکتے ہیں کہ مسئلہ خود نہیں دریافت کر سکتے۔ انھوں نے فرمایا: کہ ہم اور وہ بچپن سے ساتھ رہے۔ ہوش سنبھالا تو نشست و برخاست ایک ہی جگہ ہوتی۔ نماز مغرب پڑھ

کر ہمارا معمول تھا کہ ان کی نشست میں آ بیٹھتے۔ سید محمود شاہ صاحب وغیرہ چند ایسے احباب تھے کہ وہ بھی اس صحبت کی روزانہ شرکت کرتے۔ عشا تک مجلس گرم رہتی۔ اس مجلس میں ہر قسم کی باتیں ہوتی تھیں۔ علمی مذاکرے ہوتے تھے۔ دینی مسائل پر گفتگو ہوتی اور تفریحی قصے بھی ہوتے۔ جس دن محرم ۱۳۰۱ھ کا چاند ہوا ہے اس دن حسب معمول ہم سب بعد مغرب اعلیٰ حضرت کی نشست گاہ میں آ گئے۔

اعلیٰ حضرت خلاف معمول کسی قدر دیر سے پہنچے۔ حسب معمول سلام علیک کے بعد تشریف رکھی۔ اور لوگ بھی تھے، مجھے مخاطب کر کے فرمایا: کہ تمہیں بھائی جان آج محرم ۱۳۰۱ھ کا چاند ہو گیا، میں نے عرض کیا کہ میں نے بھی دیکھا، بعض اور ساتھیوں نے چاند دیکھنا بیان کیا۔ اس پر فرمایا کہ بھائی صاحب یہ تو صدی بدل گئی۔ میں نے بھی عرض کیا: صدی تو بے شک بدل گئی۔ خیال کیا تو واقعی اس چاند سے چودھویں صدی شروع ہوئی تھی، اس پر فرمایا کہ اب ہم آپ کو بھی بدل جانا چاہیے۔ یہ فرمانا تھا کہ ساری مجلس پر ایک سکوت کا عالم طاری ہو گیا، اور ہر شخص اپنی جگہ بیٹھا رہ گیا، پھر کسی کو بولنے کی ہمت ہی نہ ہوئی، بات سمجھ ہی میں نہ آئی کہ یکا یک اس رعب چھا جانے کا سبب کیا ہوا، دوسرے روز بعد نماز فجر جب سامنا ہوا اور ان کے مجددانہ رعب و جلال سے واسطہ پڑا تو یاد آیا کہ انھوں نے جو بدلنے کو فرمایا تھا تو وہ خدا کی قسم ایسے بدلے کہ کہیں سے کہیں پہنچ گئے اور ہم جہاں تھے وہیں رہے۔ وہ دن ہے اور آج کا دن کہ ہمیں ان سے بات کرنے کی ہمت ہی نہیں ہوتی۔ بلکہ اس اہم تبدیلی پر ہم نے تنہائی میں بارہا غور بھی کیا تو بہ جز اس کے کوئی بات سمجھ ہی میں نہ آئی کہ ان میں منجانب اللہ اس دن سے کوئی بڑی تبدیلی کر دی گئی ہے جس نے انھیں بہت اونچا کر دیا ہے، اور ہم جس سطح پر پہلے تھے وہیں اب ہیں۔ ہاں جب دنیا انھیں مجدد المآۃ الحاضرہ کے نام سے پکارنے لگی تو سمجھ میں آیا کہ وہ تبدیلی یہ تھی جس نے ہمیں اتنے روز حیران ہی رکھا۔ یہ تھی وہ تاریخ جس میں انھیں موجودہ صدی کا مجدد بنایا گیا، اور مجددیت کا منصب جلیل عطا ہوا اور ساتھ ہی ساتھ وہ رعب عطا ہوا جو اسی تاریخ سے محسوس ہونے لگا۔ باوجود کہ ہمیں بے تکلفی کے لیل و نہار اب تک یاد ہیں، مگر رعب حق برابر روز افزوں ہے جو ان کے مدارج کی مزید ترقی کی دلیل ہے۔ (۱)

آپ کی تصانیف میں یہ پندرہویں تصنیف ہے جیسا کہ اس کتاب میں آپ نے خود ہی



ذکر فرمایا۔ اس سے پہلے آپ تفضیلیہ کے رد میں مندرجہ ذیل سات کتابیں تصنیف فرما چکے تھے:

(۱) منہجی الفضل لمبحث الفضل (۲) مطلع القمرین فی ابانہ سبقة العمرین (۱۲۹۷)۔ (۳) معبر الطالب فی شیون ابی طالب (۱۲۹۳) (۴) الکلام البہی فی تشبہ الصدیق بالنبی (۱۲۹۷) (۵) وجد الشوق بحلوة أسماء الصدیق والفاروق (۱۲۹۷) (۶) اعتقاد الاحباب فی الجمیل والمصطفیٰ والاکل والاصحاب (۱۲۹۸) (۷) البشر العاجلة من تحف آجلة (۱۳۰۰)

اول الذکر دونوں کتابوں کا ذکر زیر نظر کتاب میں متعدد مقامات پر آیا ہے۔

ان میں پہلی کتاب تو اپنی ضخامت کے لحاظ سے باب رضویات میں سب پر فائق ہے، اس لیے کہ آپ نے اس کو نوے (۹۰) اجزا پر رقم فرمایا تھا، اگر ایک جز ۱۶ صفحات ہی کا مانا جائے تو ۱۴۴۰ صفحات ہوئے جو آج تحقیق و تمییز جدید کی شکل میں تین سے چار ہزار صفحات ہوتے، آپ کی اس تصنیف کا نام تاریخی نہیں، ایک اندازے کے مطابق ۱۲۹۵ھ یا ۱۲۹۶ھ میں آپ نے یہ کتاب لکھی جب آپ کی عمر ۲۳، ۲۴ سال تھی۔ اگرچہ یہ کتاب طبع نہ ہو سکی اور امتداد زمانہ کی دبیز تہوں میں دب کر منتظر طباعت ہے۔ یا پھر بہت سی دیگر تصانیف رضا کی طرح ضائع ہو گئی۔ تلاش بسیار کے بعد بھی راقم کو اب تک اس کا سراغ نہ لگا۔

پیش نظر کتاب ”الزُّلَالُ الْأَنْقَى“ کا موضوع سیدنا صدیق اکبر رضی اللہ تعالیٰ عنہ کی افضلیت کا اثبات ہے جس کے لیے آپ نے آیت کریمہ: ﴿وَسِيحْنَهَا الْأَنْقَى﴾ میں وارد (الانقی) سے استدلال فرمایا ہے، کہ اس سے مراد باتفاق مفسرین آپ ہی کی ذات ہے۔

خطبہ کے بعد کتاب کی خوبیاں، احوال و کوائف، اپنے آبائے کرام ذوی الاحترام کا تذکرہ اور نثر و نظم دونوں میں ان کی مدح و ثنا ہے۔ پھر سبب تصنیف بیان فرماتے ہوئے ان واقعات کی طرف بھی اشارہ ہے جن میں سے بعض کا ذکر ہوا۔ کیوں کہ وہ بھی اسی سنہ میں رونما ہوئے تھے۔

کتاب میں خطاب تفضیلی گروہ کے سرغنہ: صاحبان علم و دانش، مدعیان فضل و کمال اور ارباب فکر و فن سے ہے، لہذا آپ نے مضامین عالیہ کو کمال تحقیق و تدقیق سے بیان فرماتے ہوئے زبان بھی نہایت معیاری اختیار فرمائی ہے، اس لیے کہ کتاب عربی زبان کے محاورات، ضرب الامثال، استعارات و کنایات، محسنات بدیعہ اور زبان و ادب کی بے شمار خوبیوں سے مزین ہے۔ کتاب کے مضامین میں ذکر کردہ دلائل قرآن و حدیث کی روشنی میں تو ہیں ہی ساتھ ہی اصول

حدیث و اصول تفسیر، فقہ و اصول، نحو و بلاغت اور حکمت و منطق کے بہت سے قواعد بھی نہایت تحقیق سے بیان فرما کر اپنے مدعا کو ثابت فرمایا ہے۔

مقدمہ اولیٰ: کتاب کا آغاز اُس آیت کریمہ سے ہوتا ہے جس میں اس چیز کا بیان ہے کہ اللہ رب العزت کی بارگاہ میں اس کے بندوں میں سے وہی سب سے زیادہ عزت والا ہے جو زیادہ پرہیزگار ہے۔ آیت کریمہ کے شان نزول میں اس بات کی وضاحت ہے کہ اہل جاہلیت اپنے نسب پر نازاں رہتے تھے جس کو رد کر دیا گیا اور حضور اقدس صلی اللہ تعالیٰ علیہ وسلم نے اس کی وضاحت فرما کر ان کے اس فخر کو خاکستر کر دیا۔ لہذا اب نہ کسی گورے کو کالے پر فضیلت ہے اور نہ عربی کو عجمی پر۔ غرض کہ نسب پر فخر کے رد و ابطال کے سلسلہ میں معالم التنزیل، مدارک التنزیل اور کشاف کے حوالوں سے اس مطلب کو خوب خوب واضح کیا ہے۔

مقدمہ ثانیہ: اس مقدمہ میں اس آیت کا بیان ہے جس میں ”انقی“ (سب سے بڑے پرہیزگار) کا ذکر ہوا ہے (کہ اس کو دوزخ سے بہت دور رکھا جائے گا) پھر اس کی وضاحت یوں فرمائی کہ اہل سنت و جماعت کے مفسرین کا اس بات پر اجماع ہے کہ ”انقی“ سے مراد حضرت ابو بکر صدیق رضی اللہ تعالیٰ عنہ ہیں۔ اس سلسلہ میں آپ نے ابن ابی حاتم، طبرانی، بغوی، ابوالسعود کی روایات کو عبد اللہ بن مسعود، عروہ بن زبیر، محمد بن اسحاق، ہشام بن عروہ، سعید بن مسیب، عبد اللہ بن عباس، عبد اللہ بن زبیر، وغیرہم راویان حدیث سے بیان کیا کہ حضرت صدیق اکبر نے یکے بعد دیگرے سات غلاموں کو خرید کر آزاد فرمایا تو یہ آیات نازل ہوئیں کہ: اور اس سے بہت دور رکھا جائے گا جو سب سے بڑا پرہیزگار ہے جو اپنا مال دیتا ہے کہ ستر اہو، اور کسی کا اس پر کچھ احسان نہیں جس کا بدلہ دیا جائے، صرف اپنے رب کی رضا چاہتا ہے، جو سب سے بلند ہے اور بے شک قریب ہے کہ وہ راضی ہو (۱)

آخر میں فرمایا کہ امام بغوی، امام رازی اور علامہ ابن جوزی کہتے ہیں کہ اس پر ہمارے اہل سنت و جماعت کا اجماع ہے کہ یہ آیات صدیق اکبر کے حق میں نازل ہوئیں، حتیٰ کہ طبری رافضی نے بھی اپنی تفسیر ”مجمع البیان“ میں اس کا اعتراف کیا ہے۔ والفضل ما شہدت بہ الأعداء۔

پھر فرماتے ہیں کہ یہاں مخالفین کی طرف سے چار وجوہ سے اعتراض ہو سکتا ہے جن کو ہم دو وجہ میں منحصر کر کے بیان کرتے ہیں:

وجہ اول: یہ تسلیم نہیں کہ صدیق اکبر پر کسی کا ایسا دنیوی احسان نہیں تھا جس کا بدلہ نہ ہو سکے، سب سے پہلے تو ان کے والدین ہی کا ان پر احسان تھا کہ انسان کبھی بھی ماں باپ کے احسان کا بدلہ نہیں چکا سکتا، اور یہ احسان دنیوی ہے۔ اسی طرح حضور کے احسانات امت کے ہر فرد بلکہ جمیع خلایق پر ہیں کہ تمام نعمتوں کے خزانے اللہ تعالیٰ نے ان کے دست کرم میں دے دیے اور خلافت عظمیٰ اور نیابت کبریٰ کا تاج ان کے سر پر رکھ دیا۔ پھر کون ہے جو ان کا مرہون منت نہیں۔ لہذا اگر حضرت علی اس آیت کے مصداق نہیں تو حضرت ابو بکر بھی نہیں۔

اس وجہ کا جواب دو طرح سے دیا۔

جواب اول: آپ کی بات تسلیم کر لی جائے تو پھر آیت سرے سے معطل ہو جائے گی، اور کبھی کوئی اس کا مصداق نہ ہو سکے گا۔

جواب دوم: یہاں وہ دنیوی احسان مراد ہے جو انسان کی قدرت میں ہو۔

وجہ دوم: یہ بات تسلیم نہیں کہ صدیق و علی کی افضلیت پر اجماع مسلمین ہے، بلکہ یہاں دو فرقے اور ہیں۔ ایک حضرت عمر فاروق کی افضلیت کا قائل اور دوسرا حضرت عباس عم رسول کو افضل مانتا ہے۔ لہذا یہ کہنا درست نہیں کہ حضرت علی اس آیت کا مصداق نہیں تو صدیق اکبر متعین ہو گئے۔ خلاصہ یہ کہ یہاں یہ بھی ثابت کرنا لازم ہے کہ فاروق اعظم اور عباس عم مکرم کیوں اس آیت کا مصداق نہیں ہو سکتے۔

جواب: آیت کے نزول کے وقت یہ دونوں حضرات مسلمان ہی نہیں ہوئے تھے جیسا کہ آیت کا شان نزول ذکر کیا جا چکا۔

ان تمام تر تحقیقات کے باوجود تفصیلی گروہ کی جانب سے تین شبہات پیش کیے جاتے ہیں، لہذا آپ نے کتاب کو تین ابواب پر مرتب کیا اور ہر باب میں ایک شبہ کا جواب دیا۔

### باب اول

یہاں شبہ یہ ہے کہ آیت میں وارد لفظ (الاتقی) کے بارے میں بعض مفسرین نے کہا



ہے کہ یہ ”تقی“ کے معنی میں ہے، لہذا آپ کا استدلال ہی سرے سے ساقط ہو گیا۔  
 اس شبہ کے جواب کے لیے سیدنا اعلیٰ حضرت نے پہلے پانچ مقدمات تحریر فرمائے  
 ہیں، پھر خلاصہ کلام ہے اور آخر میں شبہ کا دو طرح سے جواب ہے۔  
 مقدمہ اولیٰ: نقلی و عقلی دلائل سے یہ بات ثابت ہو چکی ہے کہ بغیر حاجت الفاظ کو ان  
 کے ظاہری معنی سے پھیرنا منع ہے۔

مقدمہ ثانیہ: کچھ تفاسیر میں نقل ہو جانا اس بات کو لازم نہیں کرتا کہ ہم اس کو تسلیم بھی  
 کر لیں، کیوں کہ تفسیر مرفوع نہایت قلیل، اور اللہ تعالیٰ کی مراد کا قطعی علم بغیر اس کے دشوار۔  
 امام زرکشی نے تفسیر قرآن معلوم کرنے کے چار طریقے بتائے:  
 پہلا طریقہ: وہ تفسیر جو حضور نبی کریم صلی اللہ تعالیٰ علیہ وسلم سے منقول ہو۔

یہ طریقہ سب سے ارفع و اعلیٰ ہے، مگر دشواری یہ ہے کہ منقول روایات میں بہت سی  
 ضعیف و موضوع ہیں۔ یہی حال صحابہ و تابعین کے اقوال کا ہے کہ تفسیر کے سلسلہ میں ان سے قلیل  
 روایات ہیں اور ان میں بھی بہت کچھ غیر معتبر، ضعیف اور موضوع ہیں۔ پھر ان کے بعد ہر  
 لغوی، نحوی، بیانی اور علوم قرآن کی کسی بھی نوع کا جاننے والا تفسیر میں مشغول ہو گیا اور جہاں تک  
 اس کے فہم و فراست نے ساتھ دیا اس میں حصہ لیا۔ پھر ایسا زمانہ بھی آیا کہ لوگ ہر طرح کے اقوال  
 جمع کرنے میں لگ گئے اور جو ملا سب نقل کر ڈالا۔ اس طرح حق و ناحق کی ملاوٹ رونما ہوئی۔

ایسا اس لیے بھی ہوا کہ لوگوں نے کلام باری کی عظمت شان کا لحاظ نہیں کیا بلکہ اس کو اپنی  
 روزمرہ کی بول چال پر محمول کر کے محض الفاظ کو پیش نظر رکھا۔ لہذا ایسے لوگ غلطی پر غلطی کرتے گئے۔  
 امام سیوطی نے قدما کی تفسیروں کے بیان کے بعد فرمایا کہ: پھر تفسیر کی کتابوں کی اس  
 طرح کثرت ہوئی کہ لوگوں نے اپنے خیالات کو بھی ان میں شامل کر دیا، اور بعد کے لوگوں نے  
 یہ سمجھ کر نقل کر دیا کہ ان کی بھی کوئی اصل ہوگی۔

لہذا امام سیوطی نے آخر کتاب میں تمام کتب تفاسیر سے بے زاری کا اظہار فرماتے  
 ہوئے تفسیر ابن جریر کی رہنمائی پر اکتفا کیا۔ اسی طرح امام ذہبی سیرت و تاریخ کی کتابوں سے  
 عاجز آئے تو امام بیہقی کی دلائل النبوة پر اطمینان کا اظہار فرمایا۔

آخر میں فرماتے ہیں:

ہمارا مقصد صرف یہ بتانا ہے کہ تفسیر کی اکثر کتب غیر مستند روایات پر مشتمل ہیں۔ لہذا ان اقوال کا تسلیم کرنا ہم پر لازم نہیں۔ اگر ہمارے سامنے اس طرح کے اقوال آئیں جن کے ذریعہ ظاہری معنی سے عدول ہو اور حاجت و ضرورت متحقق ہونے کے ساتھ اس قول کی نسبت ایسی ذات کی طرف ثابت ہو جن کا قول واجب القبول مانا جاتا ہے جب تو ہم تسلیم کریں گے ورنہ نہیں۔

مقدمہ ثالثہ:

مفسرین جب کسی آیت کے مختلف معانی بیان کریں، تو کبھی ایسا ہوتا ہے کہ اختلاف محض تعبیر کا ہوتا ہے حقیقی اختلاف نہیں۔ وجہ اس کی یہ ہے کہ قرآن کے الفاظ متعدد معانی رکھتے ہیں، اس کے عجائب ختم ہونے والے نہیں، اور اس کی آخری منزل تک رسائی ممکن نہیں۔ اور قرآن اپنے ہر معنی پر حجت ہے، اس سلسلہ میں چند احادیث بیان فرما کر لکھتے ہیں:

اب جحد اللہ ثابت ہو گیا کہ ایسی جگہ قرآن کے ایک معنی دوسرے معنی کے منافی نہیں، اور کوئی ایک معنی دوسرے معنی کو چھوڑ دینے کو لازم نہیں کرتے۔ اسی وجہ سے تم دیکھتے ہو کہ مجتہدین عظام ایک معنی سے استدلال کرتے ہیں حالانکہ ان کو علم ہوتا ہے کہ دوسرے معنی بھی ہیں۔ پھر بسا اوقات مفسرین کا اختلاف نوعی ہوتا ہے نہ کہ اختلاف تضاد۔ اس کی دو صورتیں ہیں:

اول صورت یہ ہے کہ معنی سب کے ایک ہوں۔ جیسے ﴿الصراط المستقیم﴾ میں اختلاف ہوا۔

کوئی کہتا ہے کہ اس سے مراد قرآن ہے۔

کوئی اسلام، سنت و جماعت، طریقہ عبودیت وغیرہ بتاتا ہے۔

اور درحقیقت سب کا مرجع ایک ہے۔

دوسری صورت یہ ہے کہ مفسر کسی اسم عام کی ایک نوع بیان کرے، تو یہ حد تمام کے طور

پر نہیں ہوتا، جیسے قرآن میں وارد الفاظ ”ظالم، مقتصد، سابق“ کے بارے میں منقول ہوا کہ..

واجبات کا تارک اور محرمات کا مرتکب ”ظالم“ ہے۔

واجبات کی تعمیل اور محرمات کو ترک کرنے والا ”مقتصد“ ہے۔

اور واجبات کے ساتھ دیگر حسنات پر عمل کرنے والا ”سابق“ ہے۔

پھر بعض دیگر مفسرین عبادات میں اس کی تفسیر یوں کرتے ہیں کہ۔۔

جو اول وقت میں نماز پڑھے وہ ”سابق“۔ درمیان وقت میں ”مقتصد“۔ اور کمزور

وقت میں پڑھنے والا ”ظالم“ ہے۔

پھر امام زرکشی کے حوالے سے فرمایا: بسا اوقات مفسرین کی مختلف عبارتوں سے کوتاہی

اختلاف حقیقی سمجھ بیٹھتے ہیں، حالانکہ مفسر کا مقصد یہ ہوتا ہے کہ جو اس کے نزدیک زیادہ ظاہر ہو،

معنی بیان کرتا ہے۔ یا پھر سائل کے حالات کو پیش نظر رکھ کر معنی بیان کرتا ہے۔ دوسرا مفسر اسی کے

لازم معنی یا اس کی نظیر بیان کرتا ہے۔ اور کوئی مفسر شمرہ و نتیجہ بیان کرتا ہے۔ اور ان سب کا مرجع

و مال ایک ہوتا ہے۔

پھر کبھی ایسا بھی ہوتا ہے کہ قرآنی آیات کے سیاق و سباق کو دیکھتے ہوئے جس معنی کا

احتمال مفسر کو نظر آتا ہے اس کو بیان کر دیتا ہے۔ جیسے آیت کریمہ: ﴿انْفِرُوا خِفَافًا

و ثِقَالًا﴾ یعنی کوچ کرو ہلکے یا بوجھل۔ اب اس ”خفاف و ثقال“ کی تفسیر میں کوئی جو ان اور

بوڑھا مراد لیتا ہے۔ کوئی غنی و فقیر۔ کوئی شادی شدہ اور کنوارا۔ کوئی صحت مند و بیمار۔ بیان کرتا

ہے۔ اور آیت میں ان سب کا احتمال ہے۔

آخر میں فرمایا: یہ فصل وسیع و عریض ہے، اگر تفصیل بیان کریں تو مقصود کتاب ہی فوت

ہو جائے گا۔

مقدمہ رابعہ:

یہ تاویل جس کا ضعف ظاہر کرنے کے لیے یہ طویل گفتگو کی، یعنی ”انقی“، کو ”انقی“ کے

معنی میں لینا، یہ ابو عبیدہ سے مروی ہے، مدارک میں اس کی صراحت ہے۔ اور ابو عبیدہ کا حال یہ

ہے کہ یہ خارجی، زبان دراز اور علما کا بدگو تھا۔ اس کا نام معمر بن ثنی تھا۔

اس کے ایک شاگرد ابو عبیدہ تھے، کنیت میں تقریباً یکسانیت تھی، ان کا نام قاسم بن سلام

تھا۔ حدیث و فقہ میں ید طولی رکھتے تھے اور عالم ربانی تھے۔

استاذ و شاگرد کے درمیان امتیاز نہ رکھنے والے لوگ غالباً عدم امتیاز کے باعث اس بلا میں پڑے اور بلا جھجک استاذ کی روایات بھی تفسیروں میں نقل کر دیں۔

مقدمہ خامسہ:

تفصیلی گروہ اس بات پر خوش ہے کہ بعض مفسرین نے ”اتقی“ کو ”تقی“ کے معنی پر اس لیے محمول کیا کہ صدیق اکبر کی صحابہ کرام پر افضلیت نہ ثابت ہو۔ حالانکہ ایسا ہرگز نہیں۔ ابو عبیدہ جو اس ظاہری معنی سے پھیرنے والا ہے وہ خود بیان کرتا ہے کہ جس طرح یہاں ہے اسی طرح ”اشقی“ بھی بمعنی ”شقی“ ہے۔ لہذا ”اتقی“ سے مراد مومن اور ”اشقی“ سے مراد کافر۔ وجہ اس کی یہ بیان کرتا ہے کہ آگ میں جانا فقط بڑے شقی کے ساتھ خاص نہیں، اسی طرح نجات پانا بڑے متقی کا خاصہ نہیں۔

مطلب یہ ہوا کہ ”اتقی“ کو ظاہری معنی سے پھیرنا ابو عبیدہ کے نزدیک اس کے اپنے خیال میں ایک ضرورت تھی۔ اور وہ یہ کہ اگر ایسا نہ ہوا تو پھر ”اشقی“ بھی اپنے ظاہری معنی پر رہے گا، اور جہنم میں محض ”اشقی“ سب سے بڑا شقی ہی جائے گا، جب کہ یہ تمام اشتقیا کے لیے ہے۔

خلاصہ کلام

”اشقی“ کے بارے میں ظاہری معنی کا لحاظ کیا جائے (تو وہ خرابی جو ابو عبیدہ نے بیان کی) اس کے پیش نظر بہت سے مفسرین نے بھی فقط ”اشقی“ کے سلسلہ میں یہ توجیہ بیان کی ہے، اور اس کے ظاہری معنی سے پھیرا ہے۔

لہذا واحدی، رازی، قاضی، محلی، اور ابو سعود وغیرہم نے بیان کیا کہ...

”اشقی“ سے کوئی خاص شخص مراد نہیں۔ بلکہ مراد یہ ہے جو شقاوت میں حد کو پہنچا ہوا ہو۔ اور یہ حال تمام کفار کا ہے اس کے برخلاف مومن۔ تو اس میں ایک پہلو شقاوت کا بھی ہے اگر فاجر ہو، مگر یہ شقاوت فانی اور زائل ہو جانے والی ہے۔ یہاں لزوم نہیں جو ”یصلی“ سے سمجھا جا رہا ہے۔

اس کے بعد قاضی ابوبکر باقلانی کی توجیہ بیان فرمائی:

وہ یہ ہے کہ ”اشقی“ بھی یہاں اپنے حقیقی معنی پر ہے، اور اس کی دو وجہیں ہیں۔



وجہ اول یہ ہے کہ ﴿نَارًا تَلْظَى﴾ سے دوزخ کی کوئی خاص آگ مراد ہو، کیوں کہ دوزخ کے مختلف طبقے ہیں۔

وجہ ثانی یہ ہے کہ اگرچہ اس سے تمام دوزخیں مراد ہیں مگر ”اشقی“ دوزخ کا زیادہ مستحق ہے۔ گویا دوزخ اسی کے لیے بنی ہے۔

پھر فرمایا کہ امام نسفی نے بھی زنجیری سے اسی کے قریب قریب توجیہ نقل فرمائی: وہ یہ کہ آیت مومنین و مشرکین کے دو بڑے شخصوں کی دو حالتوں میں موازنہ کے طور پر وارد ہوئی، اور ان کی دو متضاد صفتوں میں مبالغہ مقصود ہے۔ لہذا ایک بد بخت اور ہٹ دھرم کافر کے لیے ”اشقی“ فرمایا اور جہنم کی آگ میں جانے کے لیے اسے خاص کیا، گویا جہنم کی آگ اسی کے لیے پیدا ہوئی ہے۔ اور ایک خوش نصیب مومن کامل کے لیے ”اتقی“ فرمایا اور نجات اس کے لیے خاص فرمائی، گویا جنت انہی کے لیے بنائی گئی ہے۔

یہ توجیہ نقل فرمانے کے بعد امام احمد رضا قدس سرہ لکھتے ہیں: اقول: یہی وہ حصر ادعائی ہے جس کا بیان ہم نے تم سے کیا۔ بلاشبہ یہ طریقہ فصحا کے درمیان دائر و سائر ہے۔

یہاں اولاً قاضی باقلانی کی وجہ اول پر بحث کے گوشوں کو اجاگر کیا اور پھر جواب بھی دیا ہے۔

ایک بحث یہ ہے کہ امام رازی اس بات پر راضی نہیں، وہ لکھتے ہیں کہ (نَارًا تَلْظَى) دوزخ کی کسی خاص آگ کی صفت نہیں، بلکہ یہ تو دوزخ کی ہر آگ کی صفت ہے۔ لہذا دوسری آیت میں فرمایا: ﴿وَإِنَّهَا لَطِي، نَزَاعَةٌ لِلشَّوَى﴾ اس پر فرماتے ہیں:

اقول: اس عبارت سے اعتراض کی دو جہتیں نظر آتی ہیں:

پہلی جہت یہ ہے کہ گویا معترض نے یہ گمان کر لیا کہ قاضی صاحب نار کے لیے لپٹ مارنے کی صفت سے مخصوص ہونے کے مدعی ہیں۔ مگر ایسا نہیں، بلکہ انھوں نے ”نَارًا“ کی تنکیر سے تعظیم کا استفادہ کرتے ہوئے یہ معنی بیان کیے ہیں۔

اعلیٰ حضرت نے تنکیر برائے تعظیم کی وضاحت میں قرآنی آیات سے ثبوت دیا ہے۔  
دوسری جہت یہ ہے کہ معترض شاید یہ بتانا چاہتا ہے کہ ﴿تَلْطِی﴾ یعنی لپٹ مارنا، بھڑکنا، یہ تو ہر آگ کی صفت ہے۔

فرماتے ہیں: اس اعتراض کی کوئی حیثیت نہیں، کیوں کہ کسی جنس کے عظیم فرد کی ایسی صفت بیان کرنا جو تمام افراد میں پائی جاتی ہو ممنوع نہیں۔ البتہ اس کا عکس ضرور ممنوع ہے۔ دیکھو آیت کریمہ: ﴿وَمَا مُحَمَّدٌ إِلَّا رَسُولٌ﴾ میں وصف رسالت سے حضور کی عظمت شان کو بیان فرمایا، حالانکہ اس وصف میں تمام رسول شریک ہیں۔

دوسری بات یہاں یہ بھی قابل لحاظ ہے کہ ﴿تَلْطِی﴾ یعنی ”بھڑکنا“ کلی مشکک ہے، لہذا کوئی خاص ﴿تَلْطِی﴾ مراد لینا بھی جائز ہوگا۔ پھر اس کو بھی چند آیات کے ذریعہ واضح فرمایا۔ اور امام رازی نے اسی معنی کو اختیار کرنے کی نشان دہی بھی فرمائی کہ وہ خود ﴿فَنَارُ حَامِیہ﴾ میں تنوین کو تعظیم کے لیے قرار دیتے ہیں۔ اور پھر پر لطف مثل بیان فرمائی کہ: ”فَمَا لِلشَّعْرِ یَوْکُلُ وَیَذُمُ“ (یہ کیا بات ہوئی کہ جو کھایا بھی جائے اور مذموم بھی قرار دیا جائے) اس کے بعد قاضی صاحب کی تائید اور امام رازی کی تردید میں خود ایک توجیہ یوں ارشاد فرمائی:

اقول: ”لَطِی“ مجرد۔ اور ”تَلْطِی“ مزید فیہ ہے۔ اور لفظ کی زیادتی معنی کی زیادتی پر دال۔ ساتھ ہی مشدد ہے جس سے شدت کے معنی مفہوم ہو رہے ہیں، مزید یہ کہ ادعائے حصر کا باب کشادہ ہے۔

ان تمام اعتبارات پر قرآنی آیات سے شہادتیں موجود ہیں۔  
امام قاضی ہاقلانی کی دوسری وجہ کے تعلق سے بیان فرماتے ہیں کہ: بات ”اشتی“ کے تعلق سے تھی، کیوں کہ اس میں توجیہ کی ضرورت تھی، مگر ابو عبیدہ نے شطرنج میں خنجر کا اضافہ کر دیا۔ یعنی بالکل بے بنیاد اور بے تکی بات کہہ ڈالی۔ پھر متاخرین اس کو نقل کرتے گئے۔ لیکن امام رازی اس کی خرابی جانتے تھے، لہذا انھوں ”اشتی“ کے سلسلہ میں تو ایک قول نقل کیا کہ یہ شتی کے معنی میں ہے۔ مگر ”اتقی“ کے بارے میں کسی قول کی طرف دھیان ہی نہیں دیا۔ بلکہ صراحت

فرمادی کہ یہ آیت غیر اتقی کے حال پر کچھ بھی دلالت نہیں کرتی۔ ہاں مفہوم مخالف سے کوئی استدلال کرے تو دوسری بات ہے۔

اس پر اعلیٰ حضرت فرماتے ہیں:

یہ بات تو مفہوم صفت ماننے والوں کے مذہب پر بھی درست نہیں کہ مقام مدح و ذم میں ان کے یہاں بھی اس کا اعتبار نہیں۔ پھر قاضی بیضاوی پر تعجب ہے کہ انھوں نے مفہوم صفت سے کیسے استدلال کر لیا کہ یہ تو بالاتفاق اس کا مقام نہیں، اور ان سے زیادہ تعجب امام باقلانی پر کہ انھوں نے حصر پر محمول فرمادیا، حالاں کہ وہ مفہوم میں اپنے ائمہ کے بالکل خلاف ہیں۔

اصل بات وہی ہے جو ہم نے شروع میں کہہ دی تھی کہ عصمت اللہ تعالیٰ کو اپنے اور اپنے حبیب کے کلام میں مقصود ہے اور بس۔

اس کے بعد ابو عبیدہ کا واضح انداز میں رد و ابطال ہے، فرماتے ہیں: تم نے آیت ﴿وَلَا يَصْلُهَا إِلَّا الْأَشْقَى الَّذِي كَذَبَ وَتَوَلَّى﴾ میں موصوف ”الاشقی“ کو تو دیکھا مگر صفت ﴿کذب و تولى﴾ کو نظر انداز کر دیا۔

واضح رہے کہ کفار میں وہ بھی ہیں جنہوں نے زندگی بھر حضور کو نہ دل سے جھٹلایا اور نہ زبان سے۔ اس کا کفر تو یوں ہوا کہ نوشتہ تقدیر غالب آیا اور توفیق ربانی نے ساتھ نہ دیا۔ والعیاذ باللہ تعالیٰ۔

یہ ہیں ابوطالب، جو محبت و نصرت اور حمایت میں آخری حد تک گئے اور اپنے بچوں پر بھی آپ کو ترجیح دی۔ اور ایک قصیدہ تقریباً سوا اشعار پر مشتمل لکھا۔ (یہ سب کچھ تاریخ میں محفوظ ہے) پندرہ اشعار سیدنا اعلیٰ حضرت نے یہاں بھی نقل کیے اور پوری تفصیل بیان فرما کر تحریر فرمایا: جب بات یوں ہے تو حشر شقی مکذب میں درست نہیں۔

اس کے بعد ﴿الانقی﴾ پر الف لام کے سلسلہ میں بات اٹھائی ہے اور فرمایا ہے کہ اگر عہد کے لیے نہ ہوا تو پھر استغراق کے لیے ہوگا۔ اور یہ بخوبی معلوم ہے کہ بعض مومن جہنم کی آگ سے محفوظ نہ رہ سکیں گے۔ تو اب استغراق بھی نہ رہا۔

اس کے بعد فرماتے ہیں: ٹھیک ہے آپ کی توجیہات کی بنا پر آپ کے حال پر چھوڑ

دیتے ہیں۔ مگر یہ بتاؤ کہ کیا ”اتقی“ یہاں پر عام ہے؟ یہ آپ کی بڑی غفلت ہے کہ آپ نے اس کو عام سمجھا، یہاں تو اس کا ایک وصف خاص ﴿الذی یوتی مالہ یتزکی﴾ بھی بیان ہو رہا ہے، اسی طرح ”اشقی“ کی صفت بھی آپ فراموش کر بیٹھے۔

لہذا سیدھی راہ یہی ہے کہ ”اتقی و اشقی“ دونوں یا کم از کم ”اتقی“ کو ضرور اس کے ظاہری معنی پر رکھو۔

اس کے بعد مباحث جلیلہ بیان فرماتے ہوئے آخر میں فرمایا کہ:  
 اتقی کو اتقی کے معنی میں لینے والوں کو چند طرح جواب دے سکتے ہو۔  
 وجہ اول: ظاہر لفظ کا تحفظ ضروری ہے۔

وجہ دوم: جس نے تاویل کی اس کو پا پڑ بیلنا پڑے اور فائدہ کچھ بھی حاصل نہیں ہوا۔  
 وجہ سوم: مان لیا کہ دونوں معنی درست، مگر ہم نے جو معنی بیان کیے وہی زیادہ واضح اور ظاہر ہیں۔ اور دونوں میں کوئی بتافی نہیں، تو جس سے تفصیل کا ثبوت ہو رہا ہے اس کا قبول کرنا ضروری و لازم۔ اس لیے کہ ہمارے علمائے کرام نے ہمیشہ اس آیت کو سیدنا صدیق اکبر کی فضیلت کے لیے پیش کیا۔ پھر ان سب کے مقابلہ میں ابو عبیدہ کے کلام کی کیا حقیقت۔

## باب دوم

شبیہ ثانیہ:

اتقی بمعنی اتقی ہے ورنہ صدیق اکبر کی فضیلت حضور اقدس صلی اللہ تعالیٰ علیہ وسلم پر لازم آئے گی۔ یہ شبیہ استاذ استاذی شاہ عبدالعزیز محدث دہلوی نے اپنی تفسیر ”فتح العزیز“ میں نقل فرمایا۔ اور اس کی وجہ یہ بتائی کہ: اگر یہ اپنے عموم و اطلاق پر رہا تو حضور اقدس صلی اللہ تعالیٰ علیہ وسلم کو بھی شامل ہوگا، پھر تو سرکار پر بھی حضرت صدیق کی فضیلت لازم آئے گی۔

حضرت محدث دہلوی نے اس کا جواب یہ دیا کہ اسم تفصیل کو صفت مشبہ یا اسم فاعل کے معنی میں لینا عربی زبان کے خلاف ہے، لہذا درست نہیں۔ اور سرکار تخصیص عربی کی بنا پر خاص کر لیے گئے ہیں، لہذا امر انہیں۔

سیدنا اعلیٰ حضرت نے اس کو تسلیم نہ کر کے دو طرح سے جواب دیا:



اولاً: یہ کہ صیغہ اسم تفضیل صفت کے معنی میں خود قرآن میں وارد ہوا جیسے: ﴿هُوَ اللَّهُ الَّذِي يَبْدُوُ الْخَلْقَ ثُمَّ يَعْبُدُ وَهُوَ أَهْوَنُ عَلَيْهِ﴾ یہاں ﴿أَهْوَنُ﴾ بمعنی ”ہین“ ہے۔ اسی طرح اور آیات بھی ہیں۔ مگر یہ اسی وقت مانا جاتا ہے جب کوئی ضرورت داعی ہو۔ ثانیاً: اسی طرح شاہ صاحب نے جو تخصیص عرفی کی بات کہی اس سے تو یہ لازم آیا کہ مخالف کا دعویٰ تسلیم کر لیا۔ کیوں کہ تخصیص پہلے تعمیم کو چاہتی ہے۔ اور مخالف نے اسی کا سہارا لے کر ”اتقی“ کو تقی کے معنی میں لیا تھا۔

لہذا حق بات یہ ہے کہ نہ یہاں عموم ہے اور نہ تخصیص، بلکہ یہاں ایک نہایت لطیف بات ہے، تخصیص مقام یہ ہے کہ اسم تفضیل کا استعمال تین طرح ہوتا ہے، جب اضافت اور ”من“ کے ساتھ ہو تو مفضل علیہ صراحۃً مذکور ہوتا ہے۔ اور الف لام کے ذریعہ استعمال میں غیر مذکور مگر معہود اور متعین، اس لیے کہ مفضل کی تعین بغیر مفضل علیہ ہوتی ہی نہیں۔ لہذا مفضل کی تعین مفضل علیہ کی تعین کو مستلزم۔ اور جب تعین صراحۃً نہیں تو حکماً ہوگی۔

اب غور کرو کہ شریعت میں بعض امتیوں کی بعض پر تفضیل تو معہود و موجود ہے مگر بعض امت کی حضرات انبیاء علیہم الصلاۃ والسلام پر تفضیل شریعت میں معہود نہیں، لہذا امتی کی تفضیل نبی پر نہ متکلم کا مقصود اور نہ سامع کو مفہوم ہوگی۔ اس لیے انبیاء کرام علیہم الصلاۃ والسلام ایسے مقام پر داخل ہی نہیں، تو پھر تخصیص کی کیا حاجت۔

بعض حضرات کی طرف سے دیگر جوابات بھی دیے گئے ہیں مگر ان سب کو اعلیٰ حضرت نے کوئی اہمیت نہیں دی۔

پھر احادیث اور دیگر دلائل سے صدیق اکبر کی افضلیت کو ثابت فرمایا ہے۔

## باب سوم

شہدہ ثالثہ:

تفضیلی گروہ منطقی نہج پر صغریٰ و کبریٰ ترتیب دے کر اہل سنت کے استدلال کو باطل قرار دیتا ہے، شہدہ کا خلاصہ کچھ اس طرح ہے کہ:

﴿وَسَيَجْنِبُهَا الْأَنْقَى﴾ کا مفاد اہل سنت بتاتے ہیں کہ ”صدیق اتقی ہیں“ یہ صغریٰ

ہوا۔ اور ﴿إِنْ أَكْرَمَكُمْ عِنْدَ اللَّهِ اتَّقُوا﴾ کا مفاد ”ہر اکرم اتقی ہے“ یہ کبریٰ ہے، لہذا صدیق اکرم و افضل ہیں۔ اب اگر اس کو شکل اول قرار دیں تو درست نہیں، کیوں کہ حد اوسط صغریٰ و کبریٰ دونوں میں محمول۔ اگر شکل ثانی کہیں جب بھی غلط کہ کیف میں اختلاف نہیں۔

اور اگر کبریٰ کا عکس کر کے شکل اول بنانا چاہیں تو بھی صحیح نہیں، اس لیے کہ عکس موجبہ جزئیہ آئے گا۔ اور شکل اول میں کبریٰ کا کلیہ ہونا لازم ہے۔ اس لیے تفضیلیہ کا کہنا ہے کہ دونوں آیتوں کا مفاد نہ ہمیں مضر اور نہ تمہیں مفید۔

اعلیٰ حضرت نے فرمایا: یہ وہی شبہ ہے جس کے بارے میں مجھے خبر پہنچی تھی کہ تفضیلی نے ہمارے کسی عالم کے سامنے اس کو پیش کیا ہے۔

فرماتے ہیں: اس اعتراض کی کوئی اہمیت نہیں، پھر بھی مخالفین کی طرف سے پیش ہوا ہے لہذا ہم اس کو بارہ طریقوں سے جواب دے سکتے ہیں۔ ان میں سے ہر ایک شافی و کافی ہے۔

پہلی وجہ:

اگر معترض کو قرآن و حدیث اور علمائے کرام کے اقوال سمجھنے کی لیاقت ہوتی تو وہ الٹی بات نہ کہتا۔ حقیقت یہ ہے کہ ”اکرم“ یہاں موضوع نہیں محمول ہے، اور ”اتقی“ موضوع۔ یعنی ﴿إِنْ أَكْرَمَكُمْ عِنْدَ اللَّهِ اتَّقُوا﴾ میں خبر مقدم اور مبتدا مؤخر ہے۔ دلائل مندرجہ ذیل ہیں:

اول: زمانہ جاہلیت میں لوگوں کا یہ گمان تھا کہ جو نسب میں بہتر وہی افضل۔ اسلام نے اس کو رد فرما دیا اور یہ آیت: ﴿إِنْ أَكْرَمَكُمْ عِنْدَ اللَّهِ اتَّقُوا﴾ نازل ہوئی۔ لہذا اختلاف اس میں ہوا کہ افضل کون؟ اس میں نہیں کہ افضل کا معنی کیا ہے۔ یہ ایسا ہی ہوا کہ سائل سب سے مزے دار کھانے کو پوچھے اور کوئی یوں جواب دے ”الحامض الذّٰی“ اس کا تم رد کرتے ہوئے کہو: ”الذّٰہا احلاھا“ یہاں بظاہر ترکیب نحوی میں ”الذّٰی“ مبتدا، اور ”احلی“ خبر ہے مگر مراد برعکس ہے یعنی ”الاحلیٰ هو الذّٰی“ تو اب درحقیقت ”احلیٰ“ مبتدا ہوا اور ”الذّٰی“ خبر۔

تو آیت میں ”اتقی“ ”احلیٰ“ کی طرح ہے کہ دونوں سے ذات مقصود ہے، جو محکوم

علیہ ہے۔ اور ”اکرم“ بمعنی افضل کا ”اتقی“ پر حکم ہے، جیسے: ”الذّٰی“ کا ”احلیٰ“ پر

مفسرین نے بھی آیت کا یہی مطلب سمجھا، لہذا ازخشری اور امام نسفی وغیرہا نے یہی

بیان کیا۔

دوم: قرآن محسوسات کو بیان کرنے کے لیے نازل نہیں ہوا، اس کا نزول بندوں کو ان احکام سے باخبر کرنے کے لیے ہوا جن کو بندے از خود نہیں جان سکتے، جیسے نجات و ہلاکت، مردود و مقبول، مغضوب و مرضی۔

لہذا پرہیزگاری و بدکاری کا علم تو حس سے ہو جاتا ہے، مگر اکرم و افضل ہونا رب کے بتائے بغیر نہیں معلوم ہوتا۔ اب ”اکرم“ کو موضوع اور محکوم علیہ بنانا گویا قلب موضوع ہے۔ اعلیٰ حضرت یہ بیان فرما کر ارشاد فرماتے ہیں: یہ وجہ فوری طور پر میرے ذہن میں آئی تھی، پھر میں نے اس کی تائید امام رازی کی تفسیر میں پائی۔ مگر دونوں جوابوں میں جو فرق ہے کتاب کی تفصیلات میں ملاحظہ کریں۔

پھر سوال قائم کر کے جواب دیا کہ شاید تم تقویٰ کے بارے میں کہو کہ یہ تو صفت قلب ہے پھر اس کو آپ نے محسوس کیسے کہہ دیا؟۔

جواب دیا: بے شک تقویٰ کا مقام قلب ہے، اور اسی سے ہم ثابت کرتے ہیں کہ صدیق اکبر سب سے بڑے متقی تو سب سے بڑے عارف باللہ بھی ہیں۔ لیکن واضح رہے کہ اس کے آثار اعضاء پر ظاہر ہوتے ہیں۔ تو یہ محسوسات سے بایں معنی ہے۔

سوم: آیت: ﴿سَبِّحْهَا الْأَنْقَى.....﴾ کا جو شان نزول بیان ہوا اس کے مطابق آیت کے معنی اسی وقت درست ہوں گے جب کہ ”انقی“ کو موضوع قرار دیں۔ مثلاً: حضور نے سیاہ فام غلام کی عیادت کی اور نماز جنازہ ادا فرمائی۔ لوگوں نے اس غلام کو حقیر جانا تھا۔ ارشاد ہوا: وہ ہمارے نزدیک کریم و بزرگ ہے کیوں کہ وہ متقی تھا۔

اور تفصیلی کے یہاں جو معنی گمان کیے گئے وہ اس طرح ہوں گے۔ وہ بزرگ تھا، اور ہر بزرگ متقی، لہذا حضور نے اس کی عیادت کی۔

اس معنی میں جو نقص اور خرابی ہے وہ ادنیٰ فہم والے پر بھی روشن، کیوں کہ غلام کو بزرگی تو ان کے نزدیک حاصل ہی نہیں تھی، ورنہ اعتراض ہی نہ کرتے۔ لہذا انزع تقویٰ کے بارے میں

نہیں بلکہ بزرگی کے بارے میں تھا۔

چہارم: حضرت بلال کے بارے میں کفار کا استدلال یوں تھا:

صغریٰ: بلال غلام ہیں۔

کبریٰ: کوئی غلام عزت والا نہیں۔

نتیجہ: بلال عزت والے نہیں۔

آیت ان کے رد میں نازل ہوئی، تو رد اسی وقت ہوگا جب دونوں مقدموں میں سے کسی پر نقض وارد ہو۔ صغریٰ تو متفق علیہ ہے، لہذا کبریٰ پر نقض وارد کرنے کے لیے آیت کریمہ نازل ہوئی۔ اور بتایا گیا کہ کبریٰ کا ذب ہے، اس لیے کہ اس کی نقیض ”بعض غلام با عزت ہیں“ ثابت ہے۔ اس نقیض کا اثبات ہمارے ہی طریقے پر ہو سکتا ہے، یعنی:

بعض غلام متقی ہیں۔

جو متقی ہے وہی اکرم ہے۔

لہذا بعض غلام اکرم ہیں۔

اور اے تفصیلو! تمہارے طریقے پر یوں ہوگا:

بعض غلام متقی ہیں۔

ہر اکرم متقی ہے۔

دیکھو! یہ وہی قیاس ہے جس پر تمہارا اعتراض تھا کہ حد اوسط دونوں جگہ محمول ہے۔ تو نہ یہ شکل اول ہو سکتی ہے۔ اور نہ شکل ثانی، کہ کیف میں اختلاف نہیں۔

پنجم: حضرت ثابت بن قیس نے ”فلانی کے بیٹے“ کہہ کر تحقیر کی تو اللہ تعالیٰ نے اس کو رد فرمایا، یعنی یہ کہنا باطل کہ ”کوئی بھی کم تر نسب کریم نہیں“ اس لیے کہ اگر یہ صادق تو شکل اول کی ترتیب پر ”بعض متقی کریم نہیں“ بھی صادق ہوگا۔ کیوں کہ اب ترتیب شکل یوں ہوگی ”بعض متقی نسب میں کم تر ہیں۔ کوئی کم تر نسب کریم نہیں“ نتیجہ نکلا: بعض متقی کریم نہیں۔ یہ تمہارے نزدیک صادق ہوگا حالانکہ یہ باطل ہے۔ اس لیے کہ اس کی نقیض ”ہر متقی کریم ہے“ صادق ہے۔

در اصل یہ قیاس استثنائی ہوا جس میں ایک قضیہ شرطیہ ذکر کر کے اس کے مقدم یا تالی

کا استثناء کیا جاتا ہے، اگر وہ شرطیہ متعلقہ ہو تو نتیجہ وضع مقدم سے وضع تالی ہوگا، اور رفع تالی سے رفع مقدم۔ جیسے: لو كانت الشمس طالعة لكان النهار موجوداً، لكن الشمس طالعة، فالنهار موجود (یہ وضع مقدم سے وضع تالی ہے) یا کہا جائے: لكن النهار ليس بموجود، فالشمس ليست بطالعة (یہ رفع تالی سے رفع مقدم ہے)

درج بالا کلام میں قیاس استثنائی کی ترتیب یوں ہوئی: لوصدق "ليس أحد من دني النسب بكریم" لصدق قولنا "بعض المتقي ليس بكریم" (للقیاس المطوئی المذکور) لكن التالي (أي بعض المتقي ليس بكریم) باطل لصدق نقيضه "كل متقٍ کریم" فالمقدم (أي ليس أحد من دني النسب بكریم) مثله (أي باطل)۔

اگر تمہارے طریقہ پر کہا جائے تو مقدمہ استثنائیہ یہ ہوگا کہ "ہر کریم متقی ہے" اس سے لازم (بعض متقی شریف نہیں) رفع نہیں ہوتا تو ملزوم (کوئی کم تر نسب والا کریم نہیں) بھی رفع نہ ہوگا، اس لیے کہ "بعض المتقي ليس بكریم" کی نقیض "كل کریم متقٍ" نہیں، تو اس سے تالی کا ابطال نہ ہو سکے گا اور مقدم اپنی جگہ رہ جائے گا۔

ششم: وہ احادیث جو آیت کی تفسیر میں آئیں، یا اس نہج پر وارد ہوئیں، یا اس کے شواہد و امثال کے طور پر مروی ہوئیں، وہ ہمارا مقصد ثابت کرتی ہیں، اور تمہارے مذہب کو باطل ٹھہراتی ہیں۔

یہاں اعلیٰ حضرت نے اپنی طویل اور مکمل سند سے متعدد روایات بیان کی ہیں، جیسے حضور سے پوچھا گیا: افضل کون ہے؟ فرمایا: افضل وہ جو اتقی ہے۔ دوسری روایت میں فتح مکہ کے دن خطبہ دیا، اس میں بیان فرمایا: آدمی دو طرح کے ہیں: ایک متقی اللہ تعالیٰ کے یہاں اکرم۔ دوسرا بدکار اللہ تعالیٰ کی بارگاہ میں ذلیل۔

دیکھو! حضور نے دو قسمیں بیان فرما کر ایک کو فضیلت اور دوسرے کو ذلت سے متصف قرار دیا۔ تیسری حدیث میں حضور نے دعا کی اے اللہ! تقویٰ کے ذریعہ عزت عطا فرما۔ چوتھی حدیث میں: جو اللہ تعالیٰ کے یہاں عزت چاہے وہ اللہ سے ڈرے۔ یہ احادیث ہمارے دعوے یعنی "اتقی" کے موضوع ہونے پر روشن دلائل ہیں۔



ہفتم: یہ قضیہ کہ ”ہر کریم انسان، حیوان، اور جسم ہے“ کیا ان تینوں اوصاف کی بنیاد پر تم کہہ سکتے ہو کہ کریم میں کوئی دینی خوبی نکلی۔ اور اگر معترض یہ کہنے لگے کہ تقویٰ ایسا وصف ہے جو عزت و فضیلت والوں کے ساتھ خاص ہے، اور آپ کے ذکر کردہ اوصاف ایسے نہیں۔ تو ہم جواب میں کہیں گے: ہاں اب تم وہیں آگئے جہاں سے راہ فرار اختیار کی تھی۔ لہذا اب ”ہر متقی کریم ہے“ کہنا درست ہوگا، یہی تو ہمارا مقصد تھا۔

ہشتم: ان احادیث کو دیکھو: حضور اقدس صلی اللہ تعالیٰ علیہ وسلم فرماتے ہیں: آدمی کی عزت اس کا دین ہے۔ اس کی مروت اس کی عقل ہے۔ اس کا حسب اس کا خلق ہے۔

نیز ارشاد فرمایا:

عزت، پرہیزگاری ہے۔ شرافت، خاکساری ہے۔ حیا زینت ہے۔ تقویٰ کرم ہے۔ ان احادیث میں غور کرو، مثلاً: حضور نے عقل ہی کو مروت سے موصوف قرار دیا۔ مروت کو عقل سے نہیں۔ اسی طرح آپ کا خلق پر حسب کا حکم لگانا۔ خاکساری پر شرافت کا۔ تقویٰ پر کرم کا۔

اس مقام پر ایک قاعدہ کلیہ بیان فرمایا: وہ یہ کہ کہیں دو اسم معرف باللام ہوں اور ان میں ایک دوسرے پر محمول ہو۔ تو دیکھنا یہ ہے کہ دوسرا اسم بغیر الف لام پہلے کا محمول ہو سکتا ہے۔ اگر ایسا ہے تو وہ اس قضیہ میں بھی محمول ہو سکتا ہے ورنہ نہیں۔ راز یہ ہے کہ محمول کا نکرہ لانا ہمیشہ جائز۔ اور موضوع کو کبھی نکرہ محضہ نہیں لایا جاتا۔ اسی لیے تو ”الکرم تقویٰ“ یا ”الکرم دین“ کہنا جائز نہیں۔ ہاں اس کے برعکس ”التقویٰ کرم۔ الدین کرم“ درست ہے۔ حضور اقدس صلی اللہ تعالیٰ علیہ وسلم نے اسی نکتے کے پیش نظر جب ”تقویٰ“ کو مقدم فرمایا تو ”کرم“ کو نکرہ ذکر فرمایا، اور جب مؤخر فرمایا تو ”الکرم“ معرف باللام ارشاد فرمایا۔

نہم: اگر تم سے کوئی یہ کہے کہ سب سے عظیم وہ ہے جو سب سے بڑا متقی۔ پھر وہ جو تقویٰ میں اس سے کم۔ پھر وہ جو اس سے کم۔ الیٰ آخرہ۔ تو یہ تم اور ہر کوئی اس کو تسلیم کرے گا۔ اس کے برخلاف اگر کوئی کہے: اگر کم سب سے بڑا متقی ہے۔ پھر وہ جو تقویٰ میں کم

ہے۔ پھر وہ جو اس سے کم ہے۔

مطلب یہ ہوا کہ ”اکرم“ تنہا کبھی بڑا متقی ہوتا ہے، اور یہی کبھی چھوٹا اور کبھی اس سے بھی چھوٹا ہوتا ہے، حالانکہ ایسا ہوگا تو پھر اکرم ہی کب رہے گا۔ تفضیلی کا یہ قول پاگل کی بڑ ہے کہ بولتا ہے اور سمجھتا نہیں۔

اگر تفضیلی کی بات مان لی جائے تو پھر احادیث کے معانی میں خلل اور خرابی لازم آئے گی۔ مثلاً: حضور اقدس صلی اللہ تعالیٰ علیہ وسلم ارشاد فرماتے ہیں:

سب سے پیاری چیز وہ نماز ہے جو وقت پر ادا کی جائے۔ پھر ماں باپ کے ساتھ حسن سلوک۔ پھر جہاد۔

اگر تفضیلی کے گمان کے مطابق ہو تو مطلب یہ ہوگا کہ سب سے زیادہ محبوب کام پہلے نماز سے متصف ہوتا ہے۔ پھر کچھ دیر بعد حسن سلوک ہو جاتا ہے۔ پھر کچھ لمحے بعد جہاد ہو جاتا ہے۔ ایسی تعجب خیز بات تو کسی نے نہ سنی ہوگی۔

یہاں یہ بات یاد رہے کہ خبر کی تقدیم ایسے مقامات پر شائع و ذائع ہے۔ بلکہ اکثر و بیشتر ایسا ہی ہوتا ہے۔ اس موضوع پر سیکڑوں احادیث پیش کی جاسکتی ہیں۔ مگر طوالت کا خوف دامن گیر ہے۔ بعض ملاحظہ کیجیے:

ان میں پہلی حدیث بالکل اسی نہج پر دو مقدمے اپنے اندر لیے ہوئے ہے جن سے علمائے کرام نے ایک نتیجہ اخذ کیا جیسے ہم نے دونوں آیتوں سے۔ ارشاد فرماتے ہیں:

(۱) تم میں سب سے بہتر وہ ہے جو اپنے گھر والوں کے لیے بہتر ہو۔ اور میں اپنے گھر والوں کے لیے تم سب سے بہتر ہوں۔ علامہ مناوی نے اس کا نتیجہ بیان کیا: تو میں مطلقاً تم سے بہتر ہوں۔

کیا تفضیلی اس قیاس اور ہمارے مرتب کردہ قیاس میں کوئی فرق نکال سکتا ہے:

(۲) اونٹوں پر سوار ہونے والی عورتوں میں سب سے بہتر قریش کی نیک اور پارہا عورتیں ہیں۔

(۳) ساتھیوں میں سب سے بہتر اللہ تعالیٰ کے یہاں وہ ہے جو اپنے ساتھی کے لیے

بہتر ہو۔

(۴) پڑوسیوں میں اللہ تعالیٰ کے یہاں سب سے بہتر وہ ہے جو اپنے پڑوسی کے لیے

بہتر ہو۔

(۵) سب سے بہتر ذکر پوشیدہ ذکر ہے۔

(۶) سب سے زیادہ فضیلت والا صدقہ وہ ہے جو پوشیدہ طور پر فقیر کو دیا جائے۔

(۷) بے شک قربانی کے جانوروں میں سب سے زیادہ فضیلت والا سب سے قیمتی اور

سب سے فریبہ ہے۔

(۸) بے شک سب سے زیادہ لوگوں کی تصدیق کرنے والے وہ ہے جس کی بات سب سے

زیادہ سچی ہو۔

(۹) لوگوں کو سب سے زیادہ جھوٹا بتانے والا وہ ہے جو اپنی بات میں سب سے بڑا

جھوٹا ہو۔

(۱۰) لوگوں میں سب سے زیادہ گناہوں والا قیامت کے دن وہ شخص ہوگا جس نے

دنیا میں لائے باتیں کی ہوں گی۔

(۱۱) بے شک لوگوں میں سب سے زیادہ مجھ سے قریب قیامت کے دن وہ ہوگا جس

نے مجھ پر سب سے زیادہ درود پڑھا ہوگا۔

ان سب احادیث میں مبتدا مؤخر اور خبر مقدم ہے۔

پھر ایک حدیث یوں بھی آئی ہے:

جو شخص امتیوں میں مجھ پر سب سے زیادہ درود پاک پڑھے گا وہ مجھ سے درجہ میں زیادہ

قریب ہوگا۔ اس میں مبتدا مقدم اور خبر مؤخر ہے۔

معلوم ہوا کہ ایسے مقامات میں تقدیم و تاخیر کی کوئی پروا نہیں کی جاتی۔ کہ یہاں التباس

کا کوئی خطرہ نہیں۔ وجہ وہی ہے جو پہلے ذکر ہوئی کہ یہ احکام شرعیہ ہیں۔ اللہ و رسول کے بتائے

بغیر معلوم نہیں ہوتے، لہذا یہی اس لائق ہیں کہ ان کو محمول قرار دیا جائے۔ نیز ذہن اسی طرف

سبقت کرتا ہے خواہ آپ مقدم کریں یا مؤخر۔

اس مقام پر ہو سکتا ہے کہ کوئی کہے: نحو یوں کا قاعدہ ہے کے جب مبتدا و خبر معارفہ ہوں۔ یادوںوں مساوی ہوں تو مبتدا کی تقدیم واجب ہے۔ تو واضح رہے کہ یہ قاعدہ اکثری ہے کلی نہیں۔ مزید یہ کہ التباس کا اندیشہ ہو تو یہ حکم ہوگا ورنہ نہیں۔ اور متون میں اس قاعدہ کا علی الاطلاق ہونا کوئی منہر نہیں، کہ آخر شروع و حواشی اسی لیے معرض تحریر میں آئے، اور اساتذہ کی ضرورت یوں ہی درپیش ہوئی۔ فقہ کی کتابیں ایسے علی الاطلاق مسائل سے لبریز ہیں۔ اب جس نے خطا کی اس نے کی۔ اور جو راہ راست پر گامزن ہو امراد کو پہنچا۔

آخر میں بیان فرماتے ہیں کہ معترض اپنے اعتراض سے باز آیا، مگر اب یہ پوچھتا ہے کہ خبر کی تقدیم میں جو نکتہ ہے وہ تو بتائیے۔ جواب میں فرماتے ہیں: اس میں انوکھے نکلتے ہیں: اول: خبر پوشیدہ اور مبتدا کا ادراک ظاہر و باہر ہو تو گویا خبر معترف ہے اور مبتدا تعریف، اور تعریف بلاشبہ موخر ہوتی ہے۔

دوم: قلب انجامی چیز کی طرف لپکتے ہیں، لہذا جب ان کے کانوں میں پوشیدہ چیز پڑے گی اور امید ہوگی کہ اب اس چیز کا بیان ہونے والا ہے جس سے اس کی پوشیدگی دور ہو جائے گی تو کان لگا کر متوجہ رہے گا، اور سنتے ہی بات دل میں جم جائے گی۔

سوم: شریعت میں مقصود اعمال کے ثمرات و نتائج ہیں، اور مقاصد کا یہ حق ہے کہ مقدم

ہوں۔

دہم: وجہ دوم: یہ ان تین اصل الاصول وجوہ کی دوسری ہے جو بارہ طریقے بتائے تھے۔ لہذا اس کو وجہ دوم فرمایا۔

بالفرض ہم مان لیں کہ ”اکرم“ موضوع ہے ”اتقی“ محمول۔ پھر بھی تم غور کرو کہ یہ دونوں اسم تفصیل ہیں۔ لہذا دونوں کا مصداق ایک ہی ذات ہوگی۔ تعدد ممکن ہی نہیں، تو دونوں متحد۔ اب جس کو چاہو موضوع بناؤ اور جس کو چاہو محمول۔ ذات ایک ہی رہی۔ اس کی بے شمار نظیریں ہیں، یہاں آپ نے سترہ شمار کرائیں۔ جیسے:

سب نبیوں میں افضل وہ ہیں جو سب سے پہلے پیدا کیے گئے۔

سب رسولوں سے افضل وہ ہیں جو سب کے بعد مبعوث ہوئے۔

سب سے اونچا آسمان جہم میں سب سے بڑا ہے۔

سب سے خام کل سب سے کم افراد والی ہے۔

سب سے پہلے داخل ہونے والا سب سے بعد نکلنے والا ہے۔

واضح رہے کہ کسی قضیہ میں دو اسم تفضیل اپنے حقیقی معنی پر مشتمل مضاف ہوں اور

دونوں کا مضاف الیہ ہو پھر ایک کو موضوع اور دوسرے کو محمول بنایا جائے۔ تو ان شرائط کی جامع

کوئی ایسی مثال نہیں دکھائی جاسکتی جس میں عکس درست نہ ہو۔ لہذا مذکورہ بالا مثالوں میں وجہ

کلیہ کا عکس بہر حال موجبہ کلیہ ہی آئے گا۔ اور ہم زیر بحث مسئلہ میں قیاس مرتب کر کے اپنا

مدعا حاصل کر لیں گے۔ یعنی۔

مثال اول: ابو بکر صدیق اتقی ہیں۔ ہر اتقی اکرم ہے۔

نتیجہ: ابو بکر صدیق اکرم ہیں۔

یہاں ”ہر اتقی اکرم ہے“ صادق ہے۔ اس لیے کہ اس کا عکس ”ہر اکرم اتقی ہے“ صادق

ہو سکتا ہے۔ معترض اگر کہہ دے کہ موجبہ کا عکس جزئیہ آتا ہے، یہاں آپ نے کلیہ بیان کر دیا۔ تو

اس کا جواب یہ ہے کہ مناطقہ نے یہ اصول اس لیے بنایا تھا کہ کبھی محمول عام ہو تو کلیہ صادق نہ

ہو سکے گا، لہذا جزئیہ قرار دیا۔ اور ہماری بحث میں محمول عام نہیں بلکہ مساوی ہے۔ نیز مناطقہ نے

یہ کب کہا ہے کہ کلیہ نہیں آ سکتا۔

آخر میں فلسفی کو تنبیہ کر رہے ہیں کہ اے فلسفی! اب تو تیری سمجھ میں آ گیا ہوگا، لہذا اب

تو اپنے دوسووں کو روک اور مغالطوں سے باز آ جا۔

وجہ سوم: تمام ہاتوں سے قطع نظر ہم نے مان لیا کہ آیت کا مفاد یہ ہے کہ ”ہر اکرم اتقی

ہے“ اور اس کا عکس نفیض یوں ہے کہ ”جو اتقی نہیں اکرم نہیں“ مگر یہ یاد رہے کہ ہم نے تحقیق سے

یہ بات ثابت کر دی ہے کہ ﴿وَسِبْغَتُهَا الْاَتَقٰی﴾ میں ”اتقی“ سے مراد وہ ہیں جو تمام صحابہ

سے اتقی ہوں یعنی صدیق اکبر۔ اور یہ بھی ثابت کر دیا کہ تقویٰ میں کوئی ان کے برابر نہیں۔ لہذا

اب قیاس کی ترتیب یوں ہوگی۔

کل صحابی لھو لیس بالقی من ابی بکر

منغری:



کبریٰ: ومن ليس باتقى منه ليس باكرم منه

نتیجہ: کل صحابی لہو لیس باکرم من ابی بکر

یہاں دعویٰ ایک قیاس استثنائی سے بھی ثابت ہو سکتا ہے جس میں رفع ثالی کے سبب

رفع مقدم ہو۔ جیسے کہو:

صغریٰ: اگر امت میں کوئی صدیق اکبر سے اکرم ہوگا تو وہ ان سے اتقی بھی ہوگا۔

اس لیے کہ تم نے پہلے ہی طے کر رکھا ہے کہ ”ہر اکرم اتقی ہے“۔

کبریٰ: لیکن امت میں کوئی بھی صدیق اکبر سے اتقی نہیں۔

آیت ثانیہ اس پر گواہ ہے۔

نتیجہ: امت میں کوئی بھی صدیق اکبر سے اکرم نہیں۔

ان تمام مباحث کے بعد تحدیدِ نعمت کے طور پر فرماتے ہیں:

میں امید کرتا ہوں کہ گزشتہ عبارات میں جو ایسے روشن معانی ہیں جن کی چمک اور

روشنی گمراہی کے اندھیروں کو کافور کر رہی ہے، اور ان میں ایسے پر نور مفاہیم ہیں جو شکوک

وشبہات کی گھٹاؤں میں اجالے کا سامان فراہم کر رہے ہیں ان میں اکثر میری ہی کاوش کا نتیجہ

ہیں اور میں نے ہی اپنی خداداد صلاحیت سے ان کو پردہٴ خفا سے نکال کر صفحہٴ قرطاس پر ثبت کیا۔

خاتمہ

اللہ تبارک و تعالیٰ ہمیں حسنِ خاتمہ نصیب فرمائے۔ آمین بجاء سید

المرسلین، علیہ التحیۃ والتسلیم

یہاں سیدنا اعلیٰ حضرت کے فرمان کا خلاصہ کچھ اس طرح ہے کہ:

ان تمام مباحثِ جلیلہ کے بعد نتیجہ کیا نکلا؟ کیا ہم صدیق اکبر کی افضلیت کو قطعی مان

لیں؟ اگر قطعی مانیں تو سوال یہ ہے کہ کیا اس میں کوئی دوسرا احتمال نہیں؟

جواب یہ ہے کہ تم قطعی مانو، اس لیے کہ جب دو مقدمے قطعی ہوں تو ان کا نتیجہ بھی قطعی

ہوتا ہے۔ پہلا مقدمہ تو بایں معنی قطعی ہے کہ اتقی سے مراد صدیق اکبر ہیں اور اس پر امت کا

اجماع ہے جو قطعی ہے۔ دوسرا مقدمہ اس طرح کہ آیت اولیٰ مدعا میں نص ہے جس میں کوئی شک

نہیں۔ اور احتمال بلا دلیل قطعی کو قطعیت سے خارج نہیں کرتا۔ نیز یہاں یہ بھی واضح رہے کہ علم قطعی دو معنوں میں استعمال ہوتا ہے۔

اول: احتمال بالکل ختم ہو جائے اور اس کا نام و نشان نہ رہے۔ یہ قطعی بالمعنی الاخص ہے۔ یہ اس محکم و مفسر میں ہوتا ہے جو متواتر ہیں۔ اصول دین اور عقائد اسلام میں یہی مطلوب ہے۔

دوم: احتمال تو ہے مگر بلا دلیل ہے۔ جیسے: مجاز، تخصیص، یا تاویل کی دوسری قسمیں جو ظاہر اور نص یا احادیث مشہورہ میں ہوتی ہیں۔ یہ قطعی بالمعنی الاعم ہے۔ اول کا نام علم الیقین ہے۔ اس کا منکر و مخالف کافر ہے۔ البتہ یہاں ایک اختلاف ہے، فقہا منکر کو علی الاطلاق کافر کہتے ہیں اور متکلمین اس میں ضروریات دین کی قید لگاتے ہیں۔

دوم کا نام علم طمانیت ہے، اس کا مخالف و منکر بدعتی و گمراہ ہے۔ یہاں کافر کہنے کی گنجائش نہیں۔ جیسے: قیامت میں اعمال کا تولا جانا۔ دیدار الہی۔ آسمانوں کی بلندی تک معراج جسمانی۔

اسی طرح ظن کے دو معنی ہیں: ظن بالمعنی الاخص۔ ظن بالمعنی الاعم۔ (ظنی اسے کہتے ہیں جس میں کوئی احتمال ہو۔ اگر احتمال کسی دلیل کی بنیاد پر ہے تو یہ ظنی بالاختصاص ہے۔ اور بلا دلیل ہے تو ظنی بالاعم۔ اسی کو اعلیٰ حضرت نے فرمایا کہ عام کا مقابل خاص اور خاص کا مقابل عام ہوتا ہے)

اس کے بعد وضاحت فرمائی کہ مسئلہ تفضیل قطعی بالمعنی الاعم ہے، اور ہم اس کے منکر کو کافر نہیں کہتے، البتہ بدعتی و گمراہ ہیں۔ اور جس نے یہ کہا کہ مسئلہ تفضیل میں نصوص متعارض ہیں لہذا استدلال ساقط۔ تو ایسا قول ساقط الاعتبار ہے اگر اس کی مراد تعارض حقیقی ہے۔ رہا تعارض صوری تو مسئلہ پر اس سے کوئی فرق نہیں پڑتا۔

اب بات واضح ہو گئی کہ ہمارے ائمہ کرام میں بعض نے جو مسئلہ تفضیل کو قطعی کہا ہے اور ظنی کی نفی کی تو اس کا مطلب یہ ہے کہ قطعی بالمعنی الاعم ہے جس سے علم طمانیت حاصل ہوتا

ہے۔ اور ظنی کی نفی سے ظنی بالمعنی الاخص کی نفی ہے۔ یعنی اس میں کوئی احتمال بالدلیل نہیں۔

اور جنہوں نے ظنی کہا اور قطعی کی نفی کی تو مطلب یہ ہے کہ قطعی بالمعنی الاخص نہیں جس میں سرے سے احتمال ہی نہیں ہوتا۔ یہ مسئلہ ایسا نہیں۔ اور ظنی سے مراد ظنی بالمعنی الاعم ہے، جس میں احتمال تو ہوتا ہے مگر بلا دلیل۔ لہذا یہ اختلاف محض لفظی ہے۔

یہاں کسی کو یہ کھٹک ہو سکتی ہے کہ مسئلہ تو اعتقادی ہے پھر قطعی بالمعنی الاعم یعنی ظنی بالمعنی الاعم پر اعتماد کیوں کر روا ہوگا۔ جواب یہ ہے کہ مسئلہ اصول اسلام سے نہیں۔ جیسے خلفائے راشدین کی خلافت۔

اس کے بعد فرمایا کہ ہماری تحقیق کے ذریعہ بہت سے اقوال میں تطبیق ہوگئی، لہذا اس کو اختیار کرلو۔

واضح رہے کہ اس مسئلہ کو قطعی فرمانے والوں میں سرفہرست امیر المؤمنین مولیٰ المسلمین حضرت علی مرتضیٰ کرم اللہ وجہہ الکریم ہیں، آپ نے برسر منبر فرمایا: میں نے کسی ایسے شخص کو پایا جو مجھے ابوبکر و عمر پر فضیلت دیتا ہے تو میں اس پر مفتری کی حد جاری کروں گا۔ حالاں کہ حد جاری کرنے کے سلسلہ میں خود ہی حضور اقدس صلی اللہ تعالیٰ علیہ وسلم سے روایت کرتے ہیں کہ حدود کو جہاں تک ہوٹالو، اور دفع کرو۔

اس سے مطلب واضح ہے کہ تفصیل کا قائل ان کے نزدیک قطعی طور پر حد کا مستحق تھا۔ پھر یہ کہ حضرت علی کا مجمع صحابہ میں اعلان کرنا اور کسی کا اختلاف منقول نہ ہونا صاف صریح طور پر بتاتا ہے کہ اس پر صحابہ کا اجماع تھا۔

حضرت امام اعظم، امام مالک، امام شافعی، امام ابو الحسن اشعری، امام غزالی، علامہ ابن حجر عسقلانی، علامہ احمد بن محمد قسطلانی، علامہ زرقانی، علامہ علی قاری وغیرہم ائمہ اعلام و علمائے دین نے تفصیل شیخین پر اجماع نقل فرمایا۔

ان تمام تفصیلات کے بعد سیدنا اعلیٰ حضرت نے سورہ ”واللیل“ جس میں صدیق اکبر کے فضائل اور سورہ ”الشمس“ جس میں حضور اقدس صلی اللہ تعالیٰ علیہ وسلم کے مناقب ذکر ہوئے ہیں، ان کے تعلق سے تین نکتے بیان فرمائے ہیں: پہلا نکتہ امام رازی سے منقول ہے۔ دوسرا

اور تیسرا خود امام احمد رضا کا طبع زاد ہے۔ ملاحظہ فرمائیں:

پہلا نکتہ: امام رازی نے فرمایا: ان دونوں سورتوں کے درمیان کوئی فاصلہ نہیں تاکہ اچھی طرح جان لیا جائے کہ حضور اقدس صلی اللہ تعالیٰ علیہ وسلم اور حضرت صدیق اکبر رضی اللہ تعالیٰ عنہ کے درمیان بھی کوئی واسطہ نہیں۔ لہذا جب تم پہلے ”واللیل“ کا ذکر کرو گے جس سے مراد صدیق اکبر ہیں پھر جب آگے بلندی پر جاؤ گے تو ”والضحیٰ“ دن کو پاؤ گے کہ اس مراد حضور اقدس محمد رسول اللہ صلی اللہ تعالیٰ علیہ وسلم ہیں۔ اور پہلے ”والضحیٰ“ کا ذکر کرو گے جس سے حضور مراد ہیں پھر جب نیچے آؤ گے تو ”واللیل“ کو پاؤ گے۔ یہ دونوں ترتیبیں اشارہ کر رہی ہیں کہ حضور اور صدیق اکبر کے درمیان کوئی واسطہ نہیں۔

دوسرا نکتہ: اعلیٰ حضرت فرماتے ہیں: سورہ ”واللیل“ میں صدیق اکبر کی ذات اقدس پر کفار کی جانب سے طعن و تشنیع کا جواب ہے، اور ”والضحیٰ“ میں حضور کی ذات پر طعن کا جواب ہے۔ اور یہ واضح بات ہے کہ حضور کی براءت صدیق اکبر کی براءت کو مستلزم نہیں کہ حضور اعلیٰ ہیں۔ البتہ صدیق اکبر کی صفائی حضور کی براءت کو بدرجہ اولیٰ مستلزم۔ لہذا ”واللیل“ کو مقدم کرنے میں یہ حکمت ہے کہ ایک ساتھ دونوں ذاتوں سے طعن کو دفع کیا جائے، موخر کیا جاتا تو صدیق سے طعن کا دفاع بھی موخر ہو جاتا۔

تیسرا نکتہ: صدیق سے متعلق سورت کا نام ”واللیل“ ہے بمعنی رات، جس میں آدمی کو سکون و اطمینان ملتا ہے، اور حضور سے متعلق سورت کا نام ”والضحیٰ“ ہے بمعنی دن، جس میں روشنی اور نور حاصل ہوتا ہے تاکہ اس جانب اشارہ ہو کہ حضور صدیق اکبر کے لیے نور و ہدایت ہیں۔ اور صدیق اکبر حضور کے لیے راحت، سکون اور انس و اطمینان نفس کا ذریعہ ہیں۔ نیز دین کا نظام دونوں ہستیوں سے قائم ہے جس طرح دن رات کے ذریعہ نظام عالم۔ دن نہ ہوتا کچھ نظر نہ آتا۔ اور رات نہ ہوتی تو سکون و قرار نہ ملتا۔ سبحان اللہ

یہاں قاضی ابوبکر باقلانی نے صدیق اکبر کی مولیٰ علی پر فضیلت کے سلسلہ میں ایک اور نکتہ بیان کیا ہے۔ وہ یہ کہ ایک آیت میں ہے کہ حضرت علی مرتضیٰ کا راہ خدا میں فقرا کو کچھ دینا اللہ تعالیٰ کی رضا اور اس کے خوف کے سبب ہے۔ مگر حضرت صدیق اکبر کا مساکین کو عطیہ محض

رضائے الہی کے لیے ہے، اور بس۔ لہذا آپ کا مقام ارفع و اعلیٰ ہوا۔

آخر میں سیدنا اعلیٰ حضرت فرماتے ہیں: تمام صحابہ مراتب ولایت میں دوسروں سے ممتاز ہیں مگر ان کے آپس میں مختلف مراتب ہیں۔ ایک فضیلت دوسری پر فوقیت رکھتی ہے۔ صدیق اکبر کا مقام اتنا بلند ہے کہ وہاں نہایتیں ختم ہیں۔

امام شیخ ابن عربی "فتوحات مکیہ" میں فرماتے ہیں: آپ کا مقام بس منصب نبوت سے فوراً نیچے ہے، حضور اقدس صلی اللہ تعالیٰ علیہ وسلم اور آپ کے درمیان کوئی واسطہ نہیں۔ یہ ہے کتاب کا قدرے تعارف و خلاصہ۔ اگر تحقیق و تدقیق اور علم و عرفان کے چھلکتے جام، بہتے دریا اور لہریں لیتے سمندر سے فیض حاصل کرنا چاہتے ہو تو کتاب کے ورق الیہ اور توفیق الہی اور عطیہ رسالت پناہی کے دیدار پر انوار سے اپنے آپ کو شاد کام کیجیے۔


وآخر دعوانا ان الحمد لله رب العالمین و صلی اللہ تعالیٰ علیہ خیر خلقہ محمد و آلہ و صحبہ أجمعین۔ برحمتک یا أرحم الراحمین۔

محمد حنیف خاں رضوی بریلوی

۱۱/ محرم الحرام ۱۴۳۵ھ

بروز یکشنبہ بوقت ۲ بجکر ۴۵ منٹ دن







اردو ترجمہ

الزُّلَالُ الْأَنْقَى مِنْ بَحْرِ سَبْقَةِ الْأَتْقَى  
(یعنی سبقتِ اتقی کے سمندر سے انتہائی پاکیزہ آبِ خوش گوار)

مترجم


محمد حنیف خاں رضوی بریلوی





## اجمالی فہرست

۲۵۱	خطبہ کتاب.....
۲۵۳	معانی کتاب کی خوبیاں
۲۵۷	مقدمہ اولیٰ: فضائل صدیق اکبر کے بیان میں
۲۶۰	مقدمہ ثانیہ: ”اتقی“ سے صدیق اکبر مراد ہونے پر اجماع مفسرین کی تفصیل
۲۷۷	باب اول: شبہہ اولیٰ اور اس کا جواب
۳۲۳	باب دوم: شبہہ ثانیہ اور اس کا جواب
۳۳۴	باب سوم: شبہہ ثالثہ اور اس کا جواب
۳۶۸	خاتمہ: انصافیت صدیق کے تعلق سے قطعیت و ظنیت کی بحث
۳۸۲	رسالہ فتح خیبر
۹۴۳	فہرست کتاب



بِسْمِ اللَّهِ الرَّحْمَنِ الرَّحِيمِ

اللہ کے نام سے شروع جو نہایت مہربان رحم والا

قال تعالى: ﴿وَابْتَغُوا إِلَيْهِ الْوَسِيلَةَ﴾

ترجمہ: اور اس کی طرف وسیلہ ڈھونڈو۔

کسی پاکیزہ بلند رتبہ کی سب سے پسندیدہ و محمود رضا، ستھرے پاکیزہ حضرت علی کی یہ رضا ہے کہ انھوں نے خود اپنے اوپر بلند درجات میں شیخین کو فضیلت دی، یہ دونوں ہستیاں بزرگ و برتر ہونے کے ساتھ جوار رسول میں آرام فرما ہیں، یہ اہل ایمان کے امیر ہیں اور دربار رسول کے وزیر۔ حضرت علی مرتضیٰ نے اس افضلیت کو صاف الفاظ میں بیان فرمایا اور واضح کلمات سے روشن کیا، نیز کھلے لفظوں میں بیان کر کے اس طرح ظاہر فرمایا کہ آپ نے اپنی زبان اقدس سے دونوں حضرات کے فضل و کمال کے اعتراف کی دعوت دی اور اپنی قلبی خوشی کا اظہار کرتے ہوئے تصریح فرمائی۔ اس لیے کہ: بِحَمْدِهِ تَعَالَى. مولائے کائنات امیر المؤمنین حضرت علی مرتضیٰ کی ذات گرامی کبر و غرور سے پاک اور جاہ و حشمت کی طلب سے بے نیاز تھی۔ میں ان کی ایسی تعریف و توصیف بیان کرتا ہوں جس کے ذریعہ مجھے مصطفیٰ جانِ رحمت صلی اللہ تعالیٰ علیہ وسلم کی تعریف و توصیف بیان کرنے کا لطف حاصل ہو۔ مصطفیٰ جانِ رحمت عظیموں کے حامل، کمالات کی زینت اور عظیم فضائل کے مالک ہیں، آپ ہی کی ذات اقدس سے فضائل کا آغاز ہے اور آپ ہی ان کا مرجع ہیں، فضائل آپ کی طرف منسوب ہو کر آپ ہی پر منتہی ہوتے ہیں۔

میں آپ کی نعت پاک ایسی خوبیوں کے ضمن میں بیان کرنا چاہتا ہوں جو میرے لیے اس واحد و یکتا کی حمد کے عظیم درجہ تک پہنچنے کا ذریعہ اور وسیلہ ہو جائے، اسی کے لیے تمام تر خوبیاں ہیں: قلیل و کثیر، اول و آخر، ظاہر و باطن ہر طرح کی۔ وہ جسے چاہتا ہے بلند فرماتا ہے اور جسے چاہتا ہے پست کرتا ہے۔ اس لیے کہ فضل و کرم کی ترازو اس کے دست قدرت میں ہے، میں یہ سب کچھ عرض کرتے ہوئے حمد باری تعالیٰ کے میدان میں اترتا ہوں اور اس طرح آغاز کرتا

ہوں کہ:

اللہ تعالیٰ فرماتا ہے: اسی کے لیے ہیں تمام خوبیاں اول و آخر۔

بسم الله الرحمن الرحيم

تمام بلند و بالا خوبیاں اللہ تعالیٰ کے لیے جو تمام جہان کا پالنے والا ہے کہ اس نے ہمارے نبی کریم علیہ التحیۃ والتسلیم کو تمام جہانوں پر فضیلت عطا فرمائی، اور انہیں قیامت کے دن گنہ گاروں کا شفیع مقرر کیا، اور ہر مومن جس نے ان کو دیکھا خواہ ایک لمحہ دور سے ہی آسمان سے وسیع فضل دیا، اور صحابہ کرام میں سے کسی کی تنقیص اور گستاخی میں جو بھی مبتلا ہوا اس کو دوزخ کے کھولتے پانی اور غذا میں آگ کے کانٹوں کی وعید سنائی۔ ان صحابہ کرام میں سے چار عظمت والے حضرات کو انوکھے انداز سے چن لیا جو اسلام کی اصل اور لوگوں کے امام ہیں۔ خلافت کی ترتیب ان کی فضیلت کی ترتیب پر رکھی۔ بے شک جس نے اس ترتیب کے برعکس کہا اس نے بری طرح الٹ پلٹ کیا۔

حمد کے بعد اللہ تعالیٰ کی طرف سے درود و سلام اور برکت و رحمت نازل ہو اس ذات گرامی پر جو دلوں کے پیارے اور گناہ گاروں کے چارہ ساز ہیں، اور ان کی پاک آل اور نیک صحابہ پر، یقیناً وہ دیکھنے سننے والا ہے، ایسا عظمت والا درود جس کے پیچھے سلام بھی ہو، اور ایسا عزت والا سلام جس کے بعد درود ہو۔ درود و سلام کے ساتھ برکت و افزائش کی مشایعت ہمیشہ رہے۔ میں گواہی دیتا ہوں کہ خدا ان کا آقا و مولیٰ ہے، وہ کس قدر بلند و برتر اور عظیم و جلیل ہے، یکتا ہے کوئی اس کا شریک نہیں۔ وہی رفعت والا معبود ہے اور بے شک محمد اس کے بندے اور اس کے رسول ہیں، اس کی رحمت اور اس کی عطا ہیں، اللہ تعالیٰ نے ان کو جمال و کمال بخشا، دین حق کے ساتھ بھیجا تا کہ ہر برائی کو مٹائیں اور تمام ادیان باطلہ پر جلد غالب آجائیں۔

حمد و صلاۃ کے بعد اگر اللہ تعالیٰ چاہے تو یہ ایک بلند عطیہ، قیمتی سرمایہ، اور رب کی رحمت ہے، نہ کہ کوئی شیطانی دوسوہ، اس کے اوراق دیکھنے میں قلیل، لیکن اگر ان کو دل میں محفوظ کر لیا جائے تو عظیم و جلیل، جب ان کو پڑھا جائے تو آسان اور ذہن نشین کیا جائے تو سہل، اگر انصاف کیا جائے تو عقیدہ میں آرائش کا سامان ہو، اور اگر تعصب کی آنکھ سے دیکھا جائے تو پھر اس کے

مضامین فہم سے دور اور الگ تھلگ ہو جائیں۔

یہ کتاب اپنے معانی و مفاہیم کی عظمت و جلالت کے اعتبار سے بلند و بالا باغوں کے مناظر پیش کرتی ہے، جن کے خوشے جھکے ہوئے، ان میں اونچے اونچے نچے تخت رکھے ہوئے، ان پر کوزے چنے ہوئے، قالین بچھے ہوئے اور چاندنیاں پھیلی ہوئی، جن کی بادیسم عظیم القدر فضلائے عصر کی پسندیدگی ہے اور ان کی زینت، حاسدوں کی جانب سے رد و انکار ہے، علم و عرفان کے اس لہلہاتے گلستاں میں ہر قسم کے پھل ہیں۔

ان باغات کے میوے کیا ہیں؟ تحقیق کے انگور، تدقیق کی پکی کھجوریں، حقائق کے اخروٹ اور دقائق کے بادام، یہ باغات محبین اور حاسدین دونوں فریقوں کو پھل دیتے ہیں، ایک مرتبہ اہل سنت کو خوش ذائقہ اور میٹھا پھل۔ دوسری مرتبہ بد مذہبوں اور گمراہوں کو بد مزہ اور کڑوا جو مہلک ہوتا ہے، اس میں بہتے چشمے اور نہریں ہیں جن کا نام سلسبیل ہے، اگر سیراب ہونا چاہتے ہو تو کھڑے ہو جاؤ اور اس کا راستہ معلوم کرو۔

ان کا پانی صاف، شفا بخش، اور پینے والے کے لیے عمدہ، خوب خوب سیراب کرنے والا، اور جو اس سے بچے اور دور رہے اس کے لیے زہر قاتل۔ تو یہ کیسی خوبیوں والی جنت ہے کہ جس کے سایہ میں انسانوں اور جنوں کے لیے گمراہی کی دھوپ اور ہٹ دھرمی کی آگ سے امان ہے، اس کی جڑ جمی ہوئی ہے اور اس کی شاخیں آسمان میں ہیں۔

اس جنت اور باغ کی آب یاری کرنے، پھول کھلانے، پھل توڑنے اور چھننے والا اللہ رب العزت کا ناکارہ بندہ اور ہر چیز میں اس کا محتاج عبد المصطفیٰ احمد رضا ہے، یہ اپنے دین میں محمدی، مذہب میں حنفی، نسبت میں قادری، مشرب میں برکاتی اور سکونت میں بریلوی ہے، نیز۔ ان شاء اللہ تعالیٰ۔ مدفن میں مدنی بلقیعی اور اللہ تعالیٰ کی رحمت سے ہمیشگی کے وطن میں جنتی عدنی و فردوسی ہوگا۔ اللہ تعالیٰ اس کی مدد فرمائے، امیدیں برلائے، اعمال درست فرمائے اور اس کی آخرت کو دنیا سے بہتر فرمائے۔ یہ (احمد رضا) بیٹا ہے جلیل القدر امام، فضل و کمال کے موجیں مارتے اتھاہ سمندر، ماہ تمام، حامی سنن، حاجی فتن، دلکش، فائق، عمدہ، بلند، لطیف، نظیف تصنیفات و تالیفات والے، اسلاف کی نشانی اور معاصرین کے لیے حجت، خیر خواہ امت، دافع کربت،



گمراہوں کے مکر و فریب سے بارگاہ رسالت کے محافظ ہیں، ان کی عظیم جناب میں معذرت کرتے ہوئے عرض کرتا ہوں:

ترجمہ اشعار:

بخدا میری تعریف ان کے کمال تک نہ پہنچ سکی۔

مگر میری عاجزی ہی ان کے کمالات کی بہترین تعریف ہے۔

وہ سمندر ہیں مگر سمندر کا کنارہ ہوتا ہے اور یہ بحر بے کراں ہیں۔

وہ فضل و کمال کا ایسا ماہ تمام ہیں جسے گھٹنے اور ناقص ہونے کا اندیشہ نہیں۔

میرے سردار، میرے آقا، میری سند اور میرا ٹھکانا، کوہ علم اور علامہ عالم مولانا مولوی محمد تقی علی خاں قادری برکاتی احمدی آل رسولی۔ اللہ تعالیٰ ان سے راضی ہو اور انہیں راضی کرے اور تازگی و فرحت عطا فرمائے۔

آپ صاحب زادے ہیں عارف باللہ کے جو مدبر امور، سردار قوم، کریم و سخا، اہل تقویٰ کے سورج، صاحبان تقدس کے ماہ تمام، نجم ہدایت، علامہ خلقت، صاحب برکات کثیرہ و کرامات مشہورہ متواترہ، مالک درجات عالیہ و منازل بدیعہ، میں نے ان کی شان میں امیدوار کرم ہو کر عرض کیا:

ترجمہ اشعار:

جب علم و عمل کی فضیلت کا انسان مالک نہ ہو تو پھر نسب کچھ کام نہیں دیتا۔

کیا میل کچیل بھی چنا جاتا ہے، خواہ سونے سے نکلا ہوا میل کچیل ہو۔

لیکن میں آپ کی رضا و خوشنودی کی امید رکھتا ہوں۔

اے رضا، آپ تو خود رفیع اور بلند ہیں، لہذا مجھ کو بھی عالی رتبہ عنایت فرمائیں۔

میری ایمان اور حرز جان، میرا ذخیرہ اور خزانہ، بلند قدر و فخر والے مولانا مولوی رضا علی

خاں نقش بندی۔ قدس اللہ سرہ و افاض علینا برہ۔ آمین یا رب العلمین۔

باعث تصنیف:

زیر مطالعہ کتاب کی تصنیف اور نہایت مدلل اور خوبصورت انداز میں جمع و تالیف پر مجھے

اس بات نے ابھارا کہ میں نے خود دیکھا کہ اس دور میں کچھ لوگوں کے دل بہکے، قدم پھسلے اور خیالات اس امر سے منحرف ہوئے جس کے نشانات انتہائی بلند اور سب سے اونچی چوٹی پر نصب تھے۔ اس لیے کہ اس کا ثبوت کثیر آیات، بے شمار احادیث اور صحابہ کرام و اہل بیت اطہار، اولیائے کرام و علمائے عظام کے متواتر اقوال سے موجود تھا، یعنی شیخین کی مولیٰ علی پر فضیلت۔ رضی اللہ تعالیٰ عنہم اجمعین۔ وجعلنا لہم ومنہم۔

یہاں تک کہ مجھے یہ خبر ملی کہ بعض وہ لوگ جو بے اعتبار ظن و تخمین کے شکار ہوئے۔ ان کا گمان فاسد ایسے لوگوں کی اقتدا اور اتباع کی طرف لے گیا جو علم سے کورے تھے، لہذا ان کی اندھی تقلید میں قیمتی دلائل کو ناقابل اعتبار ٹھہرا کر ردی اور کمزور دلائل کو اختیار کیا، پھر ایسے کمزور شبہات کا سہارا لیا جن میں نہ کوئی عمدہ اور نہ سھرا، ان کی مثال تو ایسی ہے جیسے کانٹوں کی غذا کہ نہ تندرست بنائے اور نہ بھوک مٹائے، یہ شبہات انھوں نے آیت کریمہ: ﴿وَسَيُجَنَّبُهَا الْأَتَقَى﴾ (اور اس سے بہت دور رکھا جائے گا جو سب سے بڑا پرہیزگار ہے) سے افضلیت صدیق اکبر کے ثبوت پر جرح کرتے ہوئے پیش کیے جب کہ اہل تقویٰ ائمہ اور پاکیزہ پیشوایان امت اس آیت کریمہ سے صدیق اکبر کی افضلیت کے اثبات پر متفق ہیں۔

ان سارے یا بعض شبہات کو ہمارے ہم عصر ایک فاضل کے یہاں ایک ایسے شخص نے پیش کیا جو زبردستی اہل ذکاوت کی صف میں در آیا ہے، یہ نہیں معلوم ہو سکا کہ بحث و مباحثہ کہاں تک پہنچا اور کیا نتیجہ برآمد ہوا۔ یہ واقعہ میرے لیے غیر معمولی تھا، اور مجھ پر بہت گراں گزرا، اس لیے میں نے اس موضوع پر ایک ایسی کتاب لکھنے کے سلسلہ میں استخارہ کیا جو ہر شک و شبہ کا جواب ہو، اور جس سے حق کا روئے تاباں بے نقاب ہو۔ حالاں کہ میں اپنی کم مائیگی اور کوتاہ دہی سے باخبر ہوں، اور میرے پاس تفسیر کی کتابیں بھی بہت کم ہیں، علاوہ ازیں جوشد تہیں میں برابر جھیل رہا ہوں وہی اس کام کی راہ میں رکاوٹ بننے کے لیے بہت ہیں۔ یعنی ہر طرح کے رنج و غم کا ہجوم، الگ الگ اغراض و مقاصد کی جانب توجہ، عوارض کا پیہم و رود، موذی و الم رساں کی کارفرمائی جس سے کسی مومن کے لیے رہائی نہیں، جیسا کہ نبی اکرم صلی اللہ تعالیٰ علیہ وسلم نے خبر دی۔ مگر اس فقیر مشقت آزمانے محسوس کیا کہ میرے اوپر معافی نفسیہ کا چشمہ رواں ہے، اور

پورے جوش کے ساتھ اٹھ رہا ہے، اس کے باعث میرا یہ گمان قوی ہو گیا کہ مالک توفیق اس ناتواں کو اس کی قوت مرحمت فرمائے گا جو اس کی طاقت سے باہر ہے۔ چنانچہ میں نے ماہ مبارک ذوالحجہ کے آخری پانچ ایام میں اپنی تدبیر سے فرصت کا موقع نکالا اور بحمدہ تعالیٰ اب یہ کتاب اس خوبی کے ساتھ پایہ تکمیل کو پہنچی کہ نگاہوں کی دل کشی اور بصیرتوں کی روشنی کا باعث ہے، اس نے خوب صورت معانی الفاظ کے ضمن میں اس طرح کھول کر بیان کیے کہ کانوں نے نہ سنے، اسی طرح اس میں تحقیق کی پاکیزہ صورتیں اور تدقیق کی آراستہ عروسیں جلوہ گر ہیں جن کو مجھ سے پہلے نہ کسی انسان نے ہاتھ لگایا اور نہ جن نے۔ اگر میرا خیال درست ہے تو ہر وہ بات جو میں نے کسی حوالہ کے بغیر کہی ہے وہ میری فکر کا صر کا نتیجہ اور نظر کو تاح کا ثمرہ ہے۔ تم جانتے ہو کہ انسان خطا و نسیان کا ہم دم ہے، لہذا جس بات کو حق و صواب پاؤ اس کو اللہ رحمٰن کی طرف نسبت کرنا۔ میں ایسی باتوں میں اللہ سبحانہ و تعالیٰ سے ثواب کا امیدوار ہوں۔

اور اس کتاب میں جو خطا نظر آئے وہ میری اور شیطان کی طرف سے ہے۔ میں اللہ رب العزت کی بازگاہ میں شیطان کی برائیوں سے براءت چاہتا ہوں۔ ہر لفظ و معنی میں خطا سے عصمت خدا کو اپنی کتاب عظیم اور اپنے رسول کے کلام کریم کے سوا کسی کے لیے منظور نہیں۔

چوں کہ اس کتاب کے اختتام کی مہر اس رات میں لگی اور اس کا ماہ تمام اس رات طلوع ہوا جو تیرہویں صدی ہجری (۱۳۰۰ھ) کی آخری رات تھی، لہذا اس مناسبت سے میں نے اس کا تاریخی نام ”الزُّلَالُ الْأَنْقَى مِنْ بَحْرِ سَبْقَةِ الْأَتْقَى“ رکھا، (یعنی سبقت اتقی کے سمندر سے انتہائی پاکیزہ آب خوش گوار) تاکہ یہ نام تصنیف کے سال کی نشانی ہو جائے، اللہ تعالیٰ ہی ولی نعمت ہے۔ کتب دینیہ میں یہ میری پندرہویں تصنیف ہے، اللہ تعالیٰ مجھے اور تمام مسلمانوں کو اس سے نفع بخشے، اس کو میرے آگے کے کاموں کے لیے نور بنائے اور میرے موافق حجت فرمائے، میرے خلاف نہیں۔ بے شک وہ جو چاہے کر سکتا ہے، اور دعا قبول فرمانا اسی کی شان ہے۔

حسبنا الله ونعم الوكيل ولا حول ولا قوة الا بالله العلي العظيم۔

## مقدمہ اولیٰ

فضائل حضرت ابوبکر صدیق رضی اللہ تعالیٰ عنہ

أَعُوذُ بِاللّٰهِ مِنَ الشَّيْطَانِ الرَّجِيمِ

ہمارے رب تبارک و تعالیٰ کا ارشاد ہے:

﴿يَا أَيُّهَا النَّاسُ إِنَّا خَلَقْنٰكُمْ مِنْ ذَكَرٍ وَأُنْثَىٰ وَجَعَلْنٰكُمْ شُعُوبًا وَقَبَائِلَ لِتَعَارَفُوا

، إِنَّ أَكْرَمَكُمْ عِنْدَ اللَّهِ أَتْقٰكُمْ ؛ إِنَّ اللَّهَ عَلِيمٌ خَبِيرٌ﴾ [سورة الحجرات: ۱۳]

اے لوگو! ہم نے تمہیں ایک مرد اور ایک عورت سے پیدا کیا اور تمہیں شاخیں اور قبیلے کیا کہ آپس میں پہچان رکھو بے شک اللہ کے یہاں تم میں زیادہ عزت والا وہ جو تم میں زیادہ پرہیز گار ہے بے شک اللہ جاننے والا خبردار ہے۔ (ترجمہ رضویہ)

اس آیت کریمہ میں اللہ تعالیٰ نے اہل جاہلیت کے اس مذموم طریقہ کا رد فرمایا جو ان کے یہاں رائج تھا کہ اپنے باپ دادا پر فخر کرتے، دوسروں کے نسب میں طعن کرتے اور اپنے نسب کی بڑائی دوسروں پر اس طرح ظاہر کرتے تھے کہ گویا وہ ان کے غلام یا اس سے بھی ذلیل تر ہیں۔ اس قبیح حرکت کا موجد ذلیل و کمین ابلیس لعین ہے جس نے اللہ رب العزت سے کہا تھا: میں تو آدم سے بہتر ہوں، کہ تو نے مجھے آگ سے پیدا کیا اور آدم کو مٹی سے بنایا۔ لہذا اہل جاہلیت کے اس خیال کو اللہ تعالیٰ نے اس طرح رد فرمایا کہ تمہارا باپ ایک، تمہاری ماں ایک، اس لیے کہ خدائے برتر نے تم کو ایک جان سے پیدا کیا اور اسی سے اس کا جوڑا بنایا اور ان دونوں سے بہت سارے مردوں اور عورتوں کو پھیلایا، تو تم میں سے ہر ایک کا سلسلہ نسب آدم اور حوا تک یکساں پہنچتا ہے، تو اب نسب میں فضیلت اور ماں باپ پر فخر کی کوئی گنجائش باقی نہیں رہی، ہاں ہم نے تمہیں چند گروہ میں تقسیم کیا جن کے نیچے ان کی شاخیں اور ان کے تحت چند قبیلے رکھے تاکہ تم آپس میں پہچان قائم رکھو اور صلہ رحمی کرو، اور کوئی اپنے باپ کے علاوہ کی طرف اپنی نسبت نہ کر

ے۔ یہ تقسیم اس لیے نہیں کی کہ آپس میں ایک دوسرے پر فخر کرو اور ایک دوسرے کو حقیر جانو، ہاں اگر تم فضیلت میں مقابلہ کرنا چاہتے ہو تو اس کی بنیاد ہمارے یہاں تقویٰ اور پرہیزگاری پر ہے۔ لہذا انسان میں جتنا تقویٰ زیادہ ہوگا اتنا ہی وہ اللہ تبارک و تعالیٰ کے یہاں معزز و مکرم ہوگا۔ ہمارے یہاں زیادہ عزت والا وہی ہوگا جو زیادہ تقویٰ رکھتا ہو نہ وہ جو نسب میں برتر ہو۔ بے شک اللہ تعالیٰ قلوب کی عزت اور ان کی پرہیزگاری کو خوب جانتا ہے، نفسوں کی خواہشات اور ارادوں سے باخبر ہے۔ امام بغوی فرماتے ہیں کہ حضرت عبداللہ بن عباس رضی اللہ تعالیٰ عنہما نے فرمایا: یہ آیت ثابت بن قیس کے بارے میں نازل ہوئی جب انہوں نے کسی شخص سے کہا تھا جس نے انہیں مجلس میں جگہ نہ دی کہ (اے فلاں عورت کے بیٹے) حضور نبی کریم صلی اللہ تعالیٰ علیہ وسلم نے ازراہ حقارت فلاں عورت کا بیٹا کہنے پر فرمایا: یہ حقارت آمیز جملہ کہنے والا کون؟ حضرت ثابت نے عرض کیا: میں یا رسول اللہ! اچھا تم اہل مجلس کے چہروں کی طرف نظر ڈالو، انہوں نے دیکھا تو حضور نے فرمایا: اے ثابت تم نے کیا دیکھا؟ بولے: یا رسول اللہ! ان میں بعض سرخ اور بعض سفید و سیاہ چہرے والے ہیں، فرمایا: سنو! تمہیں ان پر صرف دین داری اور تقویٰ کی بنیاد پر ہی فضیلت حاصل ہو سکتی ہے۔ لہذا یہ آیت ﴿يَأْيُهَا النَّاسُ﴾ اِلسی قولہ۔ عَلِیم خَبِیر ﴿ان کے بارے میں نازل ہوئی۔ اور جس نے مجلس میں جگہ نہ دی اس کے بارے میں یہ آیت نازل ہوئی:

﴿يَأْيُهَا الَّذِينَ آمَنُوا إِذَا قِيلَ لَكُمْ تَفَسَّحُوا فِي الْمَجَالِسِ فَافْسَحُوا﴾

(اے ایمان والو جب تم سے کہا جائے مجلسوں میں جگہ دو تو جگہ دو)۔

امام مقاتل نے اس کی شان نزول یوں بتائی کہ فتح مکہ کے دن رسول اللہ صلی اللہ تعالیٰ علیہ وسلم نے حضرت بلال کو اذان دینے کا حکم فرمایا، تو وہ کعبہ مقدسہ کی چھت پر چڑھے اور اذان کہی، اس پر عتاب بن اسید بن ابی العیص نے کہا: الحمد للہ میرے باپ یہ دن دیکھنے سے پہلے ہی دنیا سے چلے گئے۔ حارث بن ہشام نے کہا: کیا اس کا لے کوئے کے علاوہ اذان پڑھنے کے لیے محمد کو کوئی اور نہیں ملا (صلی اللہ تعالیٰ علیہ وسلم)۔ سہیل بن عمرو نے کچھ احتیاط سے گفتگو کرتے ہوئے کہا: اگر اللہ تعالیٰ کو اس طریقہ کے سوا کچھ اور پسند ہوگا تو وہ اس کو بدل دے گا، لیکن

ابوسفیان بولے: میں اس سلسلہ میں کچھ نہیں کہتا، کیوں کہ مجھے یہ خطرہ ہے کہ آسمان کا رب محمد صلی اللہ تعالیٰ علیہ۔ کو ان باتوں کی خبر دے دے (اور ہمیں زجر و توبیخ کا سامنا ہو) چنانچہ ایسا ہی ہوا، حضرت جبریل آئے اور رسول اللہ صلی اللہ تعالیٰ علیہ وسلم کو ان باتوں کی خبر دی۔ حضور نے ان کو بلا کر پوچھا تو ان لوگوں نے اقرار کیا، اس پر اللہ تعالیٰ نے یہ آیت کریمہ نازل فرمائی جس میں انہیں نسب پر فخر، مالوں پر گھمنڈ اور فقر کی تحقیر سے منع فرمادیا۔

علامہ نسفی نے مدارک میں زنجیری کی تفسیر کشاف کی تبعیت میں کہا کہ یزید بن شجرہ سے روایت ہے کہ رسول اللہ صلی اللہ تعالیٰ علیہ وسلم نے مدینہ کے ایک بازار سے گزر فرمایا تو ایک سیاہ فام غلام دیکھا جو یہ کہہ رہا تھا: کون ہے جو مجھے اس شرط پر خرید لے کہ مجھے رسول اللہ صلی اللہ تعالیٰ علیہ وسلم کے پیچھے پانچوں وقت کی نماز سے منع نہ کرے، ایک شخص نے اس کو خرید لیا، جب وہ مریض ہوا تو رسول اللہ صلی اللہ تعالیٰ علیہ وسلم اس کی عیادت کو تشریف لے گئے، پھر جب اس کا انتقال ہو گیا تو اس کے دفن میں بھی شرکت فرمائی، صحابہ کرام نے اس کی کم حیثیت کے پیش نظر کوئی ہلکا جملہ کہا تو یہ آیت اتری۔

خلاصہ کلام یہ ہے کہ آیت کا مفاد نسب پر فخر سے باز رکھنا اور یہ بتانا ہے کہ اللہ تعالیٰ کے یہاں اعزاز و اکرام تقویٰ سے حاصل ہوگا، چنانچہ جو متقی نہیں اس کے لیے عزت و کرامت سے کوئی حصہ بھی نہیں۔ واضح رہے کہ تقویٰ کی بالکلیہ نفی کا فرہی سے درست ہے کیوں کہ ہر مومن کم از کم بایں معنی تو ضرور صاحب تقویٰ ہے کہ وہ کفر و شرک سے ضرور بچتا ہے جو اکبر الکبائر ہے۔ لہذا جو متقی ہو وہ معزز ہوگا، اور جو اتقی (زیادہ تقویٰ والا) ہوگا وہ اللہ تعالیٰ کے یہاں اکرم (زیادہ معزز) ہوگا۔

ہو سکتا ہے یہاں بعض لوگوں کو یہ گمان ہو کہ آیت کریمہ کی شان نزول کے سلسلہ میں ان تمام روایات کا ذکر بے محل ہے، حالانکہ ایسا نہیں، بلکہ ہمارے دعویٰ کے اثبات میں یہ روایات نفع بخش ثابت ہوں گی، اور ہم ان کے ذریعہ بعض اوہام کا زور توڑیں گے۔ ان شاء اللہ تعالیٰ۔ جیسا کہ تم جلد ہی دیکھو گے، لہذا انتظار کرو۔ ابھی تو یہ پہلا مقدمہ ہے۔



## مقدمہ ثانیہ

اللہ تبارک و تعالیٰ نے ارشاد فرمایا:

﴿وَسَيُجَنَّبُهَا الْأَتْقَى الَّذِي يُؤْتِي مَالَهُ يَتَزَكَّى. وَمَا لِأَحَدٍ عِنْدَهُ مِنْ نِعْمَةٍ تُجْزَى إِلَّا ابْتِغَاءَ وَجْهِ رَبِّهِ الْأَعْلَى. وَلَسَوْفَ يَرْضَى﴾ [سورة الليل: ۱۷، ۱۸، ۱۹]  
اور اس سے بہت دور رکھا جائے گا جو سب سے بڑا پرہیزگار ہے جو اپنا مال دیتا ہے کہ  
سترا ہو اور کسی کا اس پر کچھ احسان نہیں جس کا بدلہ دیا جائے، صرف اپنے رب کی رضا چاہتا ہے  
جو سب سے بلند ہے اور بے شک قریب ہے کہ وہ راضی ہو۔ (ترجمہ رضویہ)

اہل سنت و جماعت کے مفسرین کا اس پر اجماع ہے کہ یہ آیت کریمہ حضرت ابو بکر  
صدیق رضی اللہ تعالیٰ عنہ کے بارے میں نازل ہوئی۔ اس ”اتقی“ سے آپ ہی مراد ہیں۔  
ابن ابی حاتم اور طبرانی کی روایت ہے کہ حضرت ابو بکر صدیق رضی اللہ تعالیٰ نے ایسے  
سات غلاموں کو خرید کر آزاد کیا جو اللہ تعالیٰ پر ایمان لانے کے سلسلہ میں ستائے جاتے تھے۔ تو  
اللہ تعالیٰ نے یہ آیت کریمہ نازل فرمائی۔ یعنی (سیجنہا) سے آخر سورت تک۔

امام بغوی فرماتے ہیں کہ حضرت عروہ بن زبیر کی روایت میں ہے کہ حضرت ابو بکر  
صدیق رضی اللہ تعالیٰ عنہ کمزور غلاموں کو خریدتے اور پھر ان کو آزاد کر دیتے، ایک دن ان کے  
والد ابو قحافہ نے کہا: اے بیٹے! تم اگر ایسے طاقتور غلاموں کو خریدتے جو تمہاری حفاظت کرتے  
تو یہ تمہارے لیے بہتر ہوتا، آپ نے فرمایا: میں اپنی حفاظت ہی کے لیے ایسا کرتا ہوں۔ اس  
وقت یہ آیت آخر سورت تک نازل ہوئی۔

محمد بن اسحاق نے ذکر کیا کہ بلال بن رباح قبیلہ بنو نجج کے ایک شخص کے غلام تھے، ان  
کی ماں کا نام حمامہ ہے، آپ اسلام میں سچے اور دل کے سحرے تھے، امیہ بن خلف کے غلام  
تھے، اس خبیث امیہ کا یہ طریقہ تھا کہ آپ کو پتی ہوئی دوپہر میں گھر سے باہر لے جا کر گرم ریت پر  
لٹا دیتا، اور پھر ایک بھاری پتھر ان کے سینے پر رکھوا دیتا، اور کہتا تم ایسے ہی پڑے رہو یہاں تک کہ

مر جاؤ، یا۔ پھر محمد کے کلمہ سے انکار کر دو، مگر آپ اس مشکل کے وقت بھی فرماتے: (احدُ احدُ) اللہ ایک ہے، اللہ ایک ہے۔

محمد بن اسحاق نے دوسری روایت ہشام بن عروہ سے بیان کی کہ وہ اپنے والد حضرت عروہ سے روایت کرتے ہیں کہ حضرت ابو بکر صدیق رضی اللہ تعالیٰ عنہ کا گزر ایک دن بلال کے پاس سے ہوا جب ان پر وہی ظلم ہو رہا تھا، حضرت صدیق کا گھر بھی قبیلہ بنو نجح کے قریب تھا۔ آپ نے امیہ بن خلف سے کہا: اس مسکین و ناتواں پر ظلم ڈھانے سے باز آ، اور اللہ سے ڈر، بولا: تم نے ہی اس کو خراب کیا ہے، اگر اتنا خیال ہے تو اس کو مصیبت سے چھڑالو، آپ نے فرمایا: اچھا سن! میرے پاس ایک سیاہ فام طاقت ور غلام ہے جو تیری طرح بے دین ہے، کیا بلال کے بدلہ اس کو لے گا؟ بولا: مجھے منظور ہے، لہذا آپ نے یہ تبادلہ کر لیا اور پھر بلال کو آزاد کر دیا۔ اسی طرح اسلام لانے کی بنیاد پر آپ نے ہجرت سے قبل مزید چھ غلام آزاد فرمائے، ان میں ساتویں حضرت عامر بن فہیرہ تھے جو بدر واحد میں حاضر ہوئے، اور واقعہ بیر معونہ میں شہید ہوئے، اسی طرح ام عمیس کو بھی آپ نے آزاد کیا، اور زبیرہ نامی ایک باندی کو بھی خرید کر آزاد فرمایا: یہ آزاد ہوئی تو نابینا ہو گئی، کفار قریش نے طعنہ دیا کہ ہمارے معبودوں یعنی لات و عزی نے اس کو اندھا کر دیا، اس نے کہا: کعبہ کی قسم! قریش جھوٹے ہیں، یہ بت نہ کسی کو نقصان پہونچا سکیں اور نہ فائدہ، اللہ تعالیٰ نے ان کی بینائی واپس فرمادی۔ اسی طرح صدیق اکبر نے نہدیہ اور ان کی بیٹی کو آزاد فرمایا، یہ دونوں قبیلہ بنو عبد الدار کی ایک عورت کی باندیاں تھیں، صدیق اکبر کا ان کے پاس سے اس وقت گزر ہوا جب ان دونوں سے نہایت سختی کے ساتھ وہ عورت آٹا پسوار ہی تھی اور کہہ رہی تھی کہ خدا کی قسم! تمہیں کبھی آزاد نہیں کروں گی، آپ نے یہ سن کر فرمایا: اے ام فلاں! قسم توڑ دے! بولی: میں قسم توڑتی ہوں، تم نے ان دونوں کو بگاڑا ہے تو تم ان دونوں کو خرید کر آزاد کر دو، آپ نے فرمایا: میں نے خرید لیا اور قیمت ادا کرنے کے بعد آزاد فرمادیا۔ اسی طرح آپ کا گزر قبیلہ بنی مؤمل کی ایک باندی کے پاس سے ہوا جب اس پر ظلم ہو رہا تھا، تو اسے بھی خرید کر آزاد فرمادیا۔

افضل التابعین حضرت سعید بن مسیب فرماتے ہیں کہ مجھے یہ روایت پہنچی کہ امیہ بن

خلف سے حضرت بلال کے معاملہ میں جب حضرت صدیق نے فرمایا: کیا اسے بیچو گے؟ تو اس نے کہا: ہاں، میں آپ کے غلام نسطاس کے بدلہ میں بلال کو آپ سے بیچ دوں گا، نسطاس حضرت صدیق اکبر کا ایسا غلام تھا جو خود دس ہزار دینار، اور بہت سے غلاموں، باندیوں، اور چوپایوں کا مالک تھا لیکن مشرک تھا، صدیق اکبر نے اسے بہت سمجھایا اور فرمایا: تو اسلام لے آ، میں تجھے آزاد بھی کر دوں گا اور یہ سارا مال تیرا ہی رہے گا لیکن اس نے انکار کر دیا، اسی دن سے آپ کو یہ غلام نہایت ناپسند تھا، جب امیہ بن خلف سے تبادلہ کے سلسلہ میں بات ہوئی تو آپ نے موقع غنیمت جانا اور تبادلہ کر لیا اور پھر حضرت بلال کو آزاد کر دیا۔ یہ واقعہ سن کر مشرکین مکہ نے کہا: ابوبکر نے یہ کام اس لیے کیا کہ ابوبکر پر بلال کا کوئی احسان تھا، اس وقت یہ آیت نازل ہوئی۔

﴿وَمَا لِأَحَدٍ عِنْدَهُ مِنْ نِعْمَةٍ تُجْزَى﴾ اور اس پر کسی کا کچھ احسان نہیں جس کا بدلہ

دیا جائے۔

علامہ ابوالسعود نے اپنی تفسیر میں بیان کیا کہ حضرت عطا اور حضرت ضحاک دونوں نے حضرت عبداللہ بن عباس رضی اللہ تعالیٰ عنہم سے روایت کی۔ اس روایت میں بلال کی خریداری اور آزادی کا ذکر ہے۔ کہتے ہیں: یہ دیکھ کر مشرکین بولے: ابوبکر پر بلال کا کوئی احسان ہی تھا جس کی وجہ سے انہوں نے آزاد کیا۔ اس وقت یہ آیت نازل ہوئی۔

ازالۃ الخفا میں حضرت عروہ سے روایت ہے کہ حضرت ابوبکر صدیق رضی اللہ تعالیٰ عنہ نے سات غلام اور باندیوں کو آزاد فرمایا، اور یہ سب وہ تھے جن کو اللہ تعالیٰ کے راستہ میں ستایا جا رہا تھا، وہ ساتوں یہ ہیں۔

(۱) بلال (۲) عامر بن لمیرہ (۳) نہدیہ (۴) ان کی بیٹی (۵) زبیرہ (۶) ام عیس (۷) ہنومول کی باندی۔

انہیں کو آزاد کرنے کے سلسلہ میں ﴿سَبِّحْ بِهَا الْاَتَقَى﴾ سے آخر سورہ تک کی آیتیں نازل ہوئیں۔

عامر بن عبداللہ بن زبیر رضی اللہ تعالیٰ عنہم سے روایت ہے، یہ اپنے والد حضرت عبداللہ بن زبیر سے روایت کرتے ہیں کہ صدیق اکبر کے والد ابوقحافہ نے آپ سے کہا: میں دیکھ

رہا ہوں کہ تم کمزور غلاموں کو آزاد کرتے ہو، اگر تم طاقت ور غلاموں کو آزاد کرتے تو وہ تمہاری حفاظت کرتے اور تمہارے مقابلہ میں آنے والے دشمن سے سپر بن جاتے۔ آپ نے جواب دیا: اے والد! میں اللہ کی رضا کے سوا کچھ اور نہیں چاہتا۔ اس وقت ﴿فَأَمَّا مَنْ أَعْطَى وَاتَّقَى﴾  
إِلَى قَوْلِهِ ﴿وَمَا لِأَحَدٍ عِنْدَهُ مِنْ نِعْمَةٍ تُجْزَى إِلَّا ابْتِغَاءَ وَجْهِ رَبِّهِ الْأَعْلَى، وَلَسَوْفَ يَرْضَى﴾ تک کی آیات نازل ہوئیں۔

حضرت سعید بن مسیب نے فرمایا: یہ آیت ﴿وَمَا لِأَحَدٍ عِنْدَهُ مِنْ نِعْمَةٍ تُجْزَى﴾ حضرت ابوبکر صدیق کے بارے میں اس وقت نازل ہوئی جب آپ نے ایسے غلاموں کو آزاد فرمایا جن سے نہ کوئی بدلہ مقصود تھا اور نہ احسان چکانا، ان کی تعداد چھ یا سات ہے، ان میں بلال اور عامر بن فہیرہ بھی ہیں۔

حضرت عبداللہ بن عباس رضی اللہ تعالیٰ عنہما سے روایت ہے کہ ﴿وَسَيَجَنَّبُهَا الْأَنْقَى﴾ میں انقی سے مراد حضرت ابوبکر صدیق ہیں۔

میں کہتا ہوں: ابن ابی حاتم نے حضرت عبداللہ بن مسعود رضی اللہ تعالیٰ عنہ سے روایت کی کہ حضرت ابوبکر صدیق نے بلال کو امیہ بن خلف اور ابی بن خلف سے ایک چادر اور دس اوقیہ کے عوض خریدا۔ (یعنی ۲۶ تولے سے کچھ زائد) تو اللہ تعالیٰ نے یہ آیت کریمہ اتاری ﴿فَأَمَّا مَنْ أَعْطَى وَاتَّقَى﴾ إِلَى قَوْلِهِ ﴿وَمَا لِأَحَدٍ عِنْدَهُ مِنْ نِعْمَةٍ تُجْزَى إِلَّا ابْتِغَاءَ وَجْهِ رَبِّهِ الْأَعْلَى، وَلَسَوْفَ يَرْضَى﴾

یعنی ابوبکر اور امیہ و ابی بن خلف کی کوششیں جدا جدا مقصد سے ہیں اور ان میں بہت بڑا فرق ہے۔

سیدنا صدیق اکبر کے بلال کو خریدنے اور آزاد کرنے کے سلسلہ میں سردار بن سردار عمار بن یاسر رضی اللہ تعالیٰ عنہما نے چند اشعار کہے تھے جن کا ترجمہ اس طرح ہے:

اللہ تعالیٰ حضرت ابوبکر کو بلال اور ان کے ساتھیوں کی طرف سے جزائے خیر عطا فرمائے اور ابو جہل کو رسوا اور ذلیل کرے۔

وہ شام یاد کرو جب ان دونوں نے حضرت بلال کا برا چاہا اور اس سے نہ ڈرے جس

سے ایک عقل مند آدمی ڈرتا ہے۔

ان لوگوں نے بلال کے ساتھ بد سلوکی اس لیے کی کہ بلال خدائے ذوالجلال کو ایک مانتے تھے، اور انھوں نے کہا تھا کہ میں گواہی دیتا ہوں کہ اللہ رب العزت میرا رب ہے اور میں اس پر مطمئن ہوں، تو اگر تم مجھے قتل کرنا چاہتے ہو تو قتل کر دو، مجھ سے یہ نہیں ہو سکتا کہ قتل کے خوف کی وجہ سے خدا کے ساتھ شرک کا ارتکاب کروں۔

تو اے ابرہیم کے رب! اور اپنے بندے یونس، موسیٰ، اور عیسیٰ علیہم الصلوٰۃ والسلام کے رب! مجھے اس آزمائش سے نجات دے اور بنی غالب میں سے اسے مہلت نہ دے جو گم راہی پر شیدار ہوتا ہے، جب کہ اس کے پاس نہ کوئی نیک سلوک ہے نہ کوئی انصاف۔ (اس تحقیق کو یاد رکھو) امام بغوی نے فرمایا ”الا تقی“ کی تفسیر میں تمام مفسرین کے اقوال کے مطابق صدیق اکبر ہی مراد ہیں۔ امام رازی نے تفسیر کبیر میں فرمایا: ہمارے اہل سنت مفسرین کا اس پر اجماع ہے کہ اتقی سے ابو بکر مراد ہیں۔

صواعق محرقة میں علامہ ابن حجر مکی نے علامہ ابن جوزی سے نقل کیا: تمام علمائے کرام کا اس پر اجماع ہے کہ یہ صدیق اکبر کے بارے میں ہے۔ حتیٰ کہ طبری رافضی ہونے کے باوجود اپنی تفسیر مجمع البیان میں اس کا انکار نہ کر سکے۔ اور فضیلت وہی ہے جس کی گواہی دشمن بھی دیں۔ والحمد لله رب العالمین۔

امام فخر الدین رازی رحمۃ اللہ تعالیٰ علیہ نے اس آیت میں بھی اپنی عادت کے مطابق عقلی استدلال اور فکری کاوشوں سے ثابت فرمایا ہے کہ آیت کا مصداق صدیق اکبر کے سوا کسی اور کو قرار ہی نہیں دیا جاسکتا۔

فرماتے ہیں: تم جانتے ہو کہ تمام شیعہ اس روایت کے منکر ہیں اور وہ سب کہتے ہیں کہ یہ آیت حضرت علی کرم اللہ وجہہ الکریم کے لیے نازل ہوئی، اس کی دلیل یہ بیان کرتے ہیں کہ اللہ تعالیٰ کا ارشاد ہے: ﴿وَيُؤْتُونَ الزَّكَاةَ وَهُمْ رَاكِعُونَ﴾ یعنی اور وہ رکوع کی حالت میں زکاۃ دیتے ہیں۔ تو اللہ تعالیٰ کے فرمان (الا تقی) سے اس پہلی آیت ہی کی طرف اشارہ ہے، ایک رافضی نے جب میرے سامنے یہ بات کہی تو میں نے کہا: میں اس پر دلیل عقلی قائم

کروں گا کہ اس آیت سے صرف ابو بکر صدیق ہی مراد ہیں۔ دلیل اس طرح ہے کہ اتقی سے مراد وہی ہے جو سب سے افضل ہے۔ اور اس صورت میں صدیق کے علاوہ کوئی دوسرا نہیں ہو سکتا۔ جب یہ دونوں مقدمے درست ثابت ہو جائیں گے تو مقصود بھی حاصل ہو جائے گا، لہذا سنو! وجہ اس کی یہ ہے کہ اللہ تعالیٰ کا فرمان ہے ﴿إِنْ أَكْرَمَكُمْ عِنْدَ اللَّهِ اتَّقَاكُمْ﴾ اس میں اکرم سے افضل ہی مراد ہے، تو بات صاف ہو گئی کہ جو اتقی ہو گا ضروری ہے کہ وہ افضل ہو، تو ثابت ہو گیا کہ سب سے بڑا پرہیزگار جس کا یہاں آیت میں ذکر ہے وہ اللہ تعالیٰ کے یہاں افضل المخلوق ہو۔ لہذا اہم کہتے ہیں کہ ضروری ہے کہ اس سے ابو بکر صدیق ہی مراد ہوں، اس لیے کہ ساری امت اس بات پر متفق ہے کہ رسول اللہ صلی اللہ تعالیٰ علیہ وسلم کے بعد خلق سے افضل یا تو حضرت صدیق اکبر ہیں۔ یا۔ حضرت علی مرتضیٰ۔ مگر اس آیت کا مصداق حضرت علی ہو نہیں سکتے، لہذا ابو بکر متعین ہو گئے، حضرت علی اس کا مصداق اس لیے نہیں ہو سکتے کہ ”اتقی“ کے سلسلہ میں اللہ تعالیٰ نے فرمایا: ﴿وَمَا لِأَحَدٍ عِنْدَهُ مِنْ نِعْمَةٍ تُجْزَى﴾ اس پر کسی کا احسان نہیں جس کا بدلہ دیا جائے، یہ صفت حضرت علی پر صادق نہیں، اس لیے کہ وہ حضور سید عالم صلی اللہ تعالیٰ علیہ وسلم کی تربیت میں تھے، کیوں کہ حضور نے ان کو ابو طالب سے لے لیا تھا، حضور ہی ان کو کھلاتے، پلاتے، پہناتے اور پرورش فرماتے تھے، لہذا حضرت علی پر آپ کا ایسا انعام تھا جس کا بدلہ ان کے ذمہ لازم تھا، البتہ ابو بکر پر آپ کا کوئی دنیوی انعام نہ تھا بلکہ بسا اوقات صدیق اکبر حضور کا خرچ اٹھاتے۔ ہاں حضور اقدس صلی اللہ تعالیٰ علیہ وسلم کا بہت بڑا احسان صدیق اکبر پر یہ تھا کہ اسلام کی طرف ہدایت و رہنمائی فرمائی، مگر یہ ایسا احسان تھا کہ اس کا بدلہ نہیں چکایا جاسکتا، اس لیے کہ اللہ تعالیٰ نے ارشاد فرمایا ﴿وَمَا أَسْأَلُكُمْ عَلَيْهِ مِنْ أَجْرٍ إِنْ أَجَرِيَ إِلَّا عَلَى رَبِّ الْعَالَمِينَ﴾ [القرآن، ۹۲/۱۹]

لہذا اہم نے سمجھ لیا کہ اس آیت کا مصداق حضرت علی نہیں ہو سکتے، تو صدیق اکبر کا افضل امت ہونا واضح ہو گیا۔ ملخصاً۔

میں کہتا ہوں: امام رازی نے جو یہ فرمایا کہ حضرت علی حضور نبی کریم علیہ التحیۃ والتسلیم کی تربیت میں تھے اور حضور نے ان کو باپ سے لے لیا تھا، تو اس کا ثبوت یہ ہے کہ محمد



ابن اسحاق اور ابن ہشام نے اس بات کو ذکر کیا ہے، ابن اسحاق کہتے ہیں کہ مجھ سے عبد اللہ بن ابی نجیح نے حدیث بیان کی، وہ روایت کرتے ہیں حضرت مجاہد بن جبر ابو الحجاج سے، انہوں نے کہا کہ حضرت علی پر اللہ تعالیٰ کا انعام اور ان کے ساتھ بھلائی یہ تھی کہ ایک مرتبہ قریش سخت جنگ دستی کے شکار ہوئے، چونکہ ابوطالب کی اولاد بہت تھی، اس لیے رسول اللہ صلی اللہ تعالیٰ علیہ وسلم نے اپنے چچا حضرت عباس سے فرمایا۔ یہ بنی ہاشم میں بڑے مال دار تھے، اے چچا! آپ کے بھائی ابوطالب کی اولاد بہت ہے، اور یہ مشکل کا وقت آپ دیکھ رہے ہیں، لہذا آپ میرے ساتھ ابوطالب کے یہاں چلیے تاکہ ان پر سے ہم ان کی اولاد کا بوجھ کم کریں، ان کی اولاد سے ایک لڑکے کو آپ لے لیں اور ایک کو میں لے لوں۔ حضرت عباس نے کہا: آپ کی بات ٹھیک ہے، یہ دونوں حضرات ابوطالب کے یہاں پہنچے اور اپنا مدعا بیان کیا، ابوطالب نے کہا: عقیل کو میرے لیے چھوڑ دو اور تم جس کو چاہو لے جاؤ، لہذا حضور اقدس صلی اللہ تعالیٰ علیہ وسلم نے حضرت علی مرتضیٰ کو لیا اور سینے سے لگالیا۔ اور حضرت عباس نے جعفر کو سینے سے لگایا، لہذا حضرت علی کرم اللہ تعالیٰ وجہہ الکریم ہمیشہ رسول اللہ صلی اللہ تعالیٰ علیہ وسلم کی خدمت میں رہے یہاں تک کہ اللہ تعالیٰ نے حضور کو اعلان نبوت کا حکم سنایا، حضرت علی نے آپ کی نبوت کی تصدیق کی اور ایمان قبول کر لیا، ادھر حضرت جعفر بھی حضرت عباس کی پرورش میں رہے یہاں تک کہ اسلام قبول کر لیا اور ان سے بے نیاز ہو گئے۔

میں کہتا ہوں: سرکار نے اس احسان عظیم کی تکمیل اپنی دختر پاک فاطمہ زہرہ رضی اللہ تعالیٰ عنہا سے حضرت علی رضی اللہ تعالیٰ عنہ کی شادی کے ذریعہ فرمائی۔

اور امام رازی کے کلام میں جو یہ ذکر آیا کہ بسا اوقات صدیق اکبر حضور نبی کریم صلی اللہ تعالیٰ علیہ وسلم کا خرچ اٹھاتے، تو اس بارے میں روایات نہایت واضح اور ظاہر ہیں اور احادیث و سیر کا علم رکھنے والے ان سے خوب واقف ہیں۔

(۱) امام احمد بن حنبل اور امام بخاری نے حضرت عبد اللہ بن عباس رضی اللہ تعالیٰ عنہما سے روایت کی کہ حضور نبی کریم صلی اللہ تعالیٰ علیہ وسلم نے ارشاد فرمایا: لوگوں میں ابو بکر سے بڑھ کر مجھ پر کسی کا احسان نہیں کہ انھوں نے مجھے اپنی جان و مال سے نفع پہنچایا، اور اگر میں کسی کو

خالص دوست بناتا تو ابو بکر کو بناتا، مگر اسلامی دوستی بہتر ہے۔ میرے پاس اس مسجد میں آنے کے لیے جن کے دروازے مسجد میں کھلتے ہیں ابو بکر کے دروازہ کے سوا سب کے دروازے بند کر دو۔

(۲) امام ترمذی حضرت ابو ہریرہ رضی اللہ تعالیٰ عنہ سے روایت کرتے ہیں کہ حضور نبی کریم صلی اللہ تعالیٰ علیہ وسلم نے فرمایا: ابو بکر کے سوا ہر شخص کے احسان کا بدلہ ہم نے اسے دے دیا، ہاں ابو بکر کا ہم پر وہ احسان ہے کہ اس کا بدلہ اللہ تعالیٰ انہیں قیامت میں عطا فرمائے گا، نیز مجھے ابو بکر کے مال کے برابر کسی کے مال نے فائدہ نہ دیا، اور اگر میں کسی کو خالص دوست بناتا تو ابو بکر کو بناتا، لیکن تمہارے صاحب (یعنی محمد صلی اللہ تعالیٰ علیہ وسلم) اللہ تعالیٰ کے دوست ہیں۔

(۳) امام ترمذی نے ہی حضرت علی مرتضیٰ رضی اللہ تعالیٰ عنہ سے روایت کی کہ حضور نبی کریم صلی اللہ تعالیٰ علیہ وسلم نے ارشاد فرمایا: اللہ تعالیٰ ابو بکر پر رحمت نازل فرمائے کہ انہوں نے اپنی بیٹی کا نکاح مجھ سے کیا اور مجھے اپنی سواری پر دار ہجرت مدینہ طیبہ میں لائے، بلال کو اپنے مال سے خرید کر آزاد کیا، اور اسلام میں مجھے کسی کے مال سے وہ فائدہ نہیں پہنچا جو ابو بکر کے مال سے پہنچا۔

(۴) امام احمد اور ابن ماجہ نے حضرت ابو ہریرہ رضی اللہ تعالیٰ عنہ سے روایت کی کہ حضور اقدس صلی اللہ تعالیٰ علیہ وسلم نے ارشاد فرمایا: مجھے کبھی کسی کے مال نے وہ فائدہ نہ دیا جو ابو بکر کے مال نے دیا، یہ سن کر ابو بکر صدیق روئے اور عرض کیا، یا رسول اللہ! علیک الصلاۃ والسلام، میں اور میرا مال آپ ہی کا تو ہے۔

(۵) امام طبرانی نے حضرت ابن عباس رضی اللہ تعالیٰ عنہما سے روایت کی کہ حضور اقدس صلی اللہ تعالیٰ علیہ وسلم نے ارشاد فرمایا: مجھ پر ابو بکر سے بڑھ کر کسی کا احسان نہیں، انہوں نے اپنی جان اور مال سے میرا ساتھ دیا اور مجھ سے اپنی بیٹی کا نکاح کیا۔

(۶-۱۱) ابو یعلیٰ نے ام المومنین حضرت عائشہ صدیقہ رضی اللہ تعالیٰ عنہا کی مرفوع روایت ابن ماجہ کی روایت ابو ہریرہ کے الفاظ میں روایت کی۔ علامہ ابن حجر نے فرمایا: ابن کثیر نے بیان کیا کہ یہ روایت حضرت علی مرتضیٰ، حضرت ابن عباس، حضرت جابر بن عبد اللہ اور ابو سعید خدری رضی اللہ تعالیٰ عنہم سے بھی ہے۔ اور خطیب نے یہ روایت حضرت سعید بن مسیب

رضی اللہ تعالیٰ عنہ سے مرسل بیان کی، اور اس میں یہ زیادہ ہے کہ حضور اقدس صلی اللہ تعالیٰ علیہ وسلم صدیق اکبر کے مال میں ویسے ہی حکم (اور تصرف) فرماتے جیسے اپنے مال میں فرماتے۔

(۱۲-۱۳) ابن عساکر نے تاریخ میں متعدد سندوں سے ام المؤمنین حضرت عائشہ صدیقہ اور حضرت عروہ رضی اللہ تعالیٰ عنہما کی روایت ذکر کی کہ جس دن ابو بکر صدیق ایمان لائے ان کے پاس چالیس ہزار دینار تھے، دوسری روایت میں ہے چالیس ہزار درہم تھے، ابو بکر نے وہ سب حضور اقدس صلی اللہ تعالیٰ علیہ وسلم پر خرچ کر دیے۔

میں کہتا ہوں: یہ حدیث سیدنا انس رضی اللہ تعالیٰ عنہ سے بھی مروی ہے جیسا کہ امام ابن عدی نے کامل میں اس کی تخریج کی۔ (سیدنا اعلیٰ حضرت امام احمد رضا قدس سرہ نے اپنی سند حضرت انس تک اس طرح بیان کی)

ہمیں خبر دی مولیٰ ثقہ حجت مفتی حنفیہ مکہ مکرمہ امام الفقہاء والمجد ثین سیدی واستاذی مولانا عبدالرحمن بن عبداللہ بن عبدالرحمن سراج نے، یہ روایت کرتے ہیں جمال علمائے سلف خیر فی منصب الاقواء مولانا جمال بن عبداللہ عمرکی سے۔ یہ روایت کرتے ہیں خاتمۃ الحفاظ والمجد ثین مولانا محمد عابد بن شیخ احمد علی سندی ثم زبیدی ثم مدنی سے، یہ روایت کرتے ہیں مولیٰ محمد صالح فلانی عمری سے، یہ شیخ محمد بن سنہ فلانی فاروقی سے، یہ ہمارے آقا سید شریف محمد بن عبداللہ سے، یہ فاضل محدث سیدی علی اجموری سے۔

یہ امام شمس الدین رملی سے، یہ شیخ الاسلام زین الدین زکریا انصاری سے، یہ علامۃ الوری جبل الحفاظ شہاب الدین ابو الفضل احمد بن حجر عسقلانی سے، یہ ابو علی محمد بن احمد مہدوی سے، یہ یونس بن ابی اسحاق سے، یہ ابو الحسن علی بن مقیر حبلی سے، یہ کہتے ہیں کہ خبر دی ہم کو ابو الکرم شہر زوری نے، یہ کہتے ہیں خبر دی ہم کو اسماعیل بن مسعدہ جرجانی نے، یہ کہتے ہیں خبر دی ہم کو ابوالقاسم حمزہ بن یوسف سہمی جرجانی۔ اور۔ ابو عمرو عبدالرحمن بن محمد فارسی نے، یہ کہتے ہیں خبر دی ہم کو ابو احمد عبداللہ بن عدی جرجانی نے، یہ کہتے ہیں ہم کو خبر دی سعید بن کثیر بن عفیر نے۔ یہ کہتے ہیں ہم سے حدیث بیان کی فضل بن مختار نے، انہوں نے ابان سے۔ اور انہوں نے حضرت انس بن مالک رضی اللہ تعالیٰ عنہ سے روایت کی، حضرت انس فرماتے ہیں کہ رسول اللہ

صلی اللہ تعالیٰ علیہ وسلم نے حضرت ابو بکر صدیق سے فرمایا: تمہارا مال کتنا پاکیزہ ہے کہ اسی سے میرا مؤذن بلال ہے اور میری اونٹنی جس پر میں نے ہجرت کی اور تم نے اپنی بیٹی میرے نکاح میں دی اور اپنی جان و مال سے میری مدد کی، گویا میں دیکھ رہا ہوں کہ تم جنت کے دروازہ پر کھڑے ہو اور میری امت کی شفاعت کر رہے ہو۔

ہم نے ان دونوں فصلوں کے تعلق سے جن کی طرف حضور نبی کریم صلی اللہ تعالیٰ علیہ وسلم نے ان احادیث میں اشارہ فرمایا، یعنی یہ کہ صدیق اکبر نے اپنی جان و مال سے حضور نبی کریم صلی اللہ تعالیٰ علیہ وسلم کی مدد فرمائی، اپنی عظیم و جلیل کتاب ”منتہی التفصیل لمبحث التفضیل“ میں باب ثانی کی دو فصلوں میں مکمل تحقیق و تفصیل کے ساتھ کلام کیا ہے، چاہو تو اس کی طرف رجوع کرو۔

فاضل مفسر امام رازی نے اس مقام پر جو ذکر فرمایا تھا یہ اس کی تائید ہے، اور امام ابن حجر مکی نے بھی ”صواعق محرقہ“ میں اس کو ذکر فرمایا اور پسند کیا۔  
میں کہتا ہوں: معترض اس مقام پر چار وجہوں سے بحث کر سکتا ہے جو دو وجہوں میں منحصر ہیں:

پہلی وجہ: یہ ہے کہ ہم یہ تسلیم نہیں کرتے کہ صدیق اکبر پر کسی کا ایسا احسان نہ تھا جس کا بدلہ دیا جاسکے، اس لیے کہ انسان کے سب سے بڑے محسنوں میں اس کے ماں باپ ہیں، اللہ تعالیٰ ارشاد فرماتا ہے ﴿أَنْ اشْكُرْ لِي وَلِوَالِدَيْكَ﴾ (میرا حق مان اور اپنے ماں باپ کا) اور یہ بات بخوبی معلوم ہے کہ شکر نعمت ہی کے مقابلہ میں ہوتا ہے، اور والدین کے احسانات دنیوی احسانات ہیں جن کا بدلہ دینا جاری و ساری ہے، یہ دینی احسانات نہیں جن کے بارے میں اللہ تعالیٰ فرماتا ہے: ﴿وَمَا أَسْأَلُكُمْ عَلَيْهِ مِنْ أَجْرٍ إِنْ أَجَرْتُمْ إِلَّا عَلَىٰ رَبِّ الْعَالَمِينَ﴾ (اے محبوب تم فرماؤ میں تم سے اس پر کچھ اجرت نہیں مانگتا میرا اجر تو سارے جہانوں کے پروردگار پر ہے)

اس کے علاوہ ہمارا عقیدہ یہ ہے کہ حضور نبی کریم صلی اللہ تعالیٰ علیہ وسلم پر اللہ تعالیٰ کی خلافت عظمیٰ اور نیابت کبریٰ کامل ہو چکی تو ان کا دست کرم بالا اور سب جہانوں کے ہاتھ پست

ہیں، اللہ تعالیٰ نے اپنی رحمت اور تمام نعمتوں کے خزانے اور اپنے فیض و کرم کے خوان ان کے ہاتھوں کے تابع کر دیے ہیں اور سب کچھ ان کو سونپ دیا جیسے چاہیں خرچ کریں، اور وہ اللہ تعالیٰ کے راز کا خزانہ اور اس کے حکم کے نافذ ہونے کا واسطہ ہیں، تو برکت انہی سے ملتی ہے اور خیر انہی سے حاصل ہوتی ہے جیسا کہ حضور نبی کریم صلی اللہ تعالیٰ علیہ وسلم نے ارشاد فرمایا: ”إِنَّمَا أَنَا قَاسِمٌ وَاللَّهُ الْمُعْطِي“ میں بانٹتا ہوں اور اللہ تعالیٰ عطا فرماتا ہے، لہذا آپ ہی تمام خیرات و برکات، اور زمین و آسمان، ملک و ملکوت کی ساری نعمتیں تقسیم فرماتے ہیں اور وہی اول و آخر اور ظاہر و باطن ہیں۔ جمہور علمائے کرام و فضلاء عظام اور مشہور اولیائے کرام کا اس پر یقین ہے جیسا کہ ہم نے اس سلسلہ میں اپنے رسالے ”سلطنة المصطفى في ملكوت كل الوری“ میں تحقیق کی، اس میں کچھ ایسے مباحث جلیلہ اور پسندیدہ دلائل ہیں جن سے آنکھیں ٹھنڈی ہوتی ہیں، کان لطف اندوز ہوتے ہیں اور سینے کشادہ ہوتے ہیں۔ والحمد لله رب العالمین۔

لہذا ابو بکر صدیق اور ان کے علاوہ جس کو بھی جو کچھ مال و دولت اور مقام و مرتبہ حاصل ہوا وہ حضور نبی کریم صلی اللہ تعالیٰ علیہ وسلم کی عطا سے ہی ہے، تو حضور سید عالم صلی اللہ تعالیٰ علیہ وسلم کے احسانات ان دینی احسانات میں منحصر نہیں جن کا بدلہ نہیں دیا جاسکتا، تو جس طرح حضرت علی اس آیت کے مصداق نہیں ہو سکتے اسی طرح ابو بکر بھی یکساں طور پر اس آیت کے مصداق نہیں۔

میں کہتا ہوں: اس اعتراض کا جواب دو طرح ہے:

اول: یہ کہ اگر تمہاری بات مان لی جائے تو پھر آیت سرے سے معطل ہو جائے گی اور کبھی اس کا کوئی مصداق نہ مل سکے گا۔ کیونکہ صحابہ کرام میں کوئی ایسا نہیں جو اپنے ماں باپ سے پیدا نہ ہوا ہو، یا اس پر حضور نبی کریم صلی اللہ تعالیٰ علیہ وسلم نے دینی اور دنیوی کسی طرح کا کوئی احسان نہ فرمایا ہو۔

دوم: یہ (جو اشکال کا حل ہے) کہ دنیا کے تمام احسان ایسے نہیں جن کا بدلہ دیا جاسکتا ہو، اس لیے کہ احسان کا بدلہ اس طرح ہوتا ہے کہ احسان کے برابر اس کی جزادی جائے، اور والدین کے احسان کا خلاصہ یہ ہے کہ اللہ سبحانہ و تعالیٰ نے انہیں بچے کے عدم کی تاریکی سے وجود

کی روشنی میں آنے کا سبب بنایا، اور انہیں کے ذریعہ اس کو خوبصورت انسان بنایا حالاں کہ وہ بے وقعت پانی تھا۔ اس احسان کا بدلہ نہیں ہو سکتا، اس لیے کہ کسی کو یہ قدرت نہیں کہ وہ اپنے والدین کو زندہ کر دے، یا عدم کے بعد وجود بخش دے، اسی لیے حضور نبی کریم صلی اللہ تعالیٰ علیہ وسلم نے ارشاد فرمایا: ”لَا يَجْزِي وَلَدٌ وَالِدَهُ إِلَّا أَنْ يَجِدَهُ مَمْلُوكًا، فَيَشْتَرِيَهُ فَيُعْتِقَهُ“ (کوئی بچہ اپنے ماں باپ کا بدلہ نہیں چکا سکتا مگر یہ کہ اسے غلام پائے تو اسے خرید کر آزاد کر دے۔ یہ حدیث مسلم، ابوداؤد، ترمذی، نسائی اور ابن ماجہ نے اپنی سندوں سے روایت کی۔

اس حدیث میں حضور سید عالم صلی اللہ تعالیٰ علیہ وسلم نے تھوڑے سے بدلے کی طرف اشارہ فرمایا جو انسان کی قدرت میں ہے، اس لیے کہ غلامی موت کی طرح ہے، کیوں کہ اس کی وجہ سے آدمی کی اہلیت معطل ہو جاتی ہے اور عاقل بالغ انسان جانوروں کے حکم میں شمار کیا جاتا ہے، لہذا اس کو آزاد کرنا گویا اسے زندہ کرنا ہے اور بہیمیت کی تاریکی سے نکال کر انسانیت کی روشنی میں لے آنا ہے۔ اسی لیے ماں باپ کو آزاد کرنا ان کے بعض حقوق کی ادائیگی میں شمار ہوا۔ اسی طرح نبوی احسانات جیسا کہ ہم نے واضح کیا ایسے نہیں جن کا بدلہ دیا جاسکے، اور یہ کہا جائے کہ یہ احسان اس احسان کا بدلہ ہے، اس لیے کہ حضور سید عالم صلی اللہ تعالیٰ علیہ وسلم اس مقام رفیع اور منصب بے نظیر میں بادشاہ مقتدر تبارک و تعالیٰ کی نیابت میں کام کرتے ہیں، اور اس بادشاہ جلیل کی نعمتوں کا بدلہ نہیں ہو سکتا۔ اس لیے کہ حسب تصریح قرآن عظیم احسان کا بدلہ احسان ہی سے ہو سکتا ہے (اور رب جلیل پر احسان کرنے اور اپنی ملک سے اسے کچھ عطا کرنے کی کوئی صورت نہیں) اس لیے کہ بندہ جس چیز سے بھی بدلہ چکانا چاہے گا یقیناً وہ حضور نائب رب جلیل صلی اللہ تعالیٰ علیہ وسلم کی عطاؤں میں سے ایک عطا ہوگی تو ان کی عطا کی مکافات خود انہی کی ایک عطا سے لازم آئے گی، ایسی عطا کا مکافات ہونا غیر متصور اور نامعقول ہے۔

یہیں سے ہم یہ عقیدہ رکھتے ہیں کہ اللہ سبحانہ و تعالیٰ کا شکر بایں معنی محال ہے کہ ہم اپنے ذمہ سے بری ہو جائیں، اس لیے کہ شکر کرنا یہ بھی تو ایک نعمت ہے تو بندہ اب اس دوسری نعمت کا شکر ادا کرے تاکہ اس سے عہدہ برآ ہو، اور یہ سلسلہ شکریوں ہی جاری رہے گا اور نہایت کو نہ پہنچے گا۔ لہذا اثابت ہوا کہ دلیل پر اس وجہ سے کوئی غبار نہیں۔



دوسری وجہ یہ ہے کہ یہ مقدمہ جس کا مضمون یہ ہے کہ اس بات پر ساری امت کا اجماع ہے کہ رسول اللہ صلی اللہ تعالیٰ علیہ وسلم کے بعد سب سے افضل ابو بکر صدیق ہیں یا علی۔ اس پر اعتراض کی گنجائش ہے، اس لیے کہ یہاں دو فرقے اور ہیں: ان میں ایک دعویٰ کرتا ہے کہ سیدنا فاروق اعظم رضی اللہ تعالیٰ عنہ ساری امت سے افضل ہیں، اس کی دلیل وہ حدیث ہے جو حضور نبی کریم صلی اللہ تعالیٰ علیہ وسلم سے مروی ہے کہ:

(”مَا طَلَعَتِ الشَّمْسُ عَلَى رَجُلٍ خَيْرَ مَنْ عُمَرَ“)

سورج کسی ایسے شخص پر طلوع نہیں ہوا جو عمر سے بہتر ہو۔

دوسری حدیث (”لَوْ كَانَ بَعْدِي نَبِيٌّ لَكَانَ عُمَرُ بْنُ الْخَطَّابِ“)

”اگر میرے بعد کوئی نبی ہوتا تو عمر ہوتے“

اور تیسری حدیث (”إِنَّ اللَّهَ تَعَالَى بِأَهْلِ عَرَفَةَ عَامَّةً، وَبِأَهْلِ

بِعُمَرَ خَاصَّةً“)

اللہ تبارک و تعالیٰ نے عرفات میں جمع ہونے والوں کے ذریعہ عام طور سے فخر فرمایا اور عمر کے ذریعہ خاص طور پر مباہات فرمائی۔

حالاں کہ ان روایات اور ان کی طرح دوسری روایات سے ان کا مدعا ثابت نہیں ہو سکتا۔ نہ روایت کے لحاظ سے اور نہ درایت کے اعتبار سے۔ جیسے تفصیلی گروہ حضرت علی کی افضلیت ثابت کرنے کے لیے ان باتوں سے استدلال کرتا ہے۔

ایک حدیث خیر البشر (( عَلِيٌّ خَيْرُ الْبَشَرِ ، مَنْ شَكَّ فِيهِ فَقَدْ كَفَرَ ))

(مسند الفردوس: ۳/۶۲)

دوسری حدیث طیر ((اللهم اتقنی باحب خلقك اليك يا كل معي هذا

الطير فاجاء علي فاكل معه )) (سنن الترمذی: کتاب المناقب، ۵/۴۰۱)

تیسری غزوہ تبوک کے موقع پر حضرت علی کو اپنا نائب بنا کر مدینہ طیبہ میں چھوڑنا۔

(سنن الترمذی: ۵/۴۰۷)

یہ اور اس طرح کی جو بھی روایات ہیں وہ سب یا تو موضوع ہیں۔ یا منکر و اہی۔ یا ان

کے مدعا میں مفید نہیں۔ اللہ تعالیٰ کی سنت ہر بد مذہب کے سلسلہ میں یونہی قائم ہے کہ وہ ایسی چیزوں سے استدلال کرتا ہے جو دلیل بننے کے لائق نہیں۔ اور ایسی جگہ کی خواہش کرتا ہے جہاں کے لیے کوئی راستہ نہیں۔

دوسرا گروہ سیدنا عباس بن عبدالمطلب کو افضل مانتا ہے۔ ان کی دلیل یہ حدیث ہے کہ رسول اللہ صلی اللہ تعالیٰ علیہ وسلم نے ارشاد فرمایا: ((ان عم الرجل صنو أبيه)) آدمی کا چچا اس کے باپ کے مثل ہے۔

یہ حدیث حسن ہے، امام ترمذی وغیرہ نے اس کو حضرت ابو ہریرہ رضی اللہ تعالیٰ عنہ سے روایت کیا۔

مگر اس حدیث سے ان کا مقصود حاصل نہیں ہوتا۔

ابن عساکر نے تاریخ دمشق میں حضرت عبد اللہ بن عمر رضی اللہ تعالیٰ عنہ سے مرفوعاً روایت کیا کہ بروز قیامت سب لوگوں سے نیک بخت حضرت عباس ہیں۔

اس روایت کی سند کے بارے میں امام مناوی نے فرمایا ضعیف ہے۔

بلاشبہ حضرت عباس رضی اللہ تعالیٰ عنہ شیخ المسلمین ہیں اور مسلمانوں کے سردار ہیں، ان کے صدر اور قائد، ان کی آبرو اور سروں کا تاج ہیں۔ اس اعتبار سے آپ کو خلفائے اربعہ پر بھی فضیلت ہے، جیسے فاطمہ زہرا اور ان کے بھائی سیدنا ابراہیم۔ علیٰ ابیہما وعلیہما الصلوٰۃ والسلام۔ اپنے نسب و جزیت اور کرامت جو ہر وطنیت میں علی الاطلاق ساری امت سے افضل ہیں۔

خلاصہ کلام یہ ہے کہ ان چاروں صورتوں (افضل حضرت ابو بکر۔ یا علی۔ یا فاروق۔ یا عم مکرم رضی اللہ تعالیٰ عنہم) میں سے کوئی ایک شق اس وقت تک متعین نہیں ہو سکتی جب تک کہ باقی تین کو باطل نہ قرار دے دیا جائے، لہذا آپ نے یہ کیوں کہہ دیا کہ جب اس آیت کے مصداق علی نہیں تو ابو بکر صدیق متعین۔ علاوہ ازیں ایک خاص بات یہ بھی ہے کہ مسائل شرعیہ کا ثبوت دلیل شرعی سے ہی ہوگا۔ لہذا صاحب نظر و فکر اور حق کا متلاشی ایسی جگہ ابتداء کوئی مذہب نہیں رکھتا، وہ پہلے دلیل میں غور و فکر کرتا ہے تاکہ کوئی راستہ اس کے لیے واضح ہو (پھر حسب

دلیل کوئی مذہب اختیار کرتا ہے) اگر تمامیت دلیل اس پر موقوف ہو کہ پہلے کوئی مذہب اختیار کر لیا جائے تو دور لازم آئے گا (اس لیے کہ کوئی مذہب اختیار کرنا تمامیت دلیل پر موقوف، اور تمامیت دلیل اختیار مذہب پر موقوف ٹھہری)۔ اب اگر دلیل کسی مذہب کے اصول پر تام اور مکمل ہو تو یہ دور کوستلزم ہے۔ اور یہ اس جواب کی نظیر ہے جو ہم نے ائمہ شافعیہ کی اس دلیل کے جواب میں کہا جو انہوں نے وضو میں ترتیب کو فرض قرار دیتے ہوئے کہا تھا کہ ﴿فَاغْسِلُوا وُجُوهَكُمْ﴾ میں ”فَاء“ غسل وجوہ (چہروں کے دھونے) پر داخل ہے، اور کوئی قائل بالفصل نہیں۔ جیسا کہ خلافیات میں یہ مسئلہ مذکور ہے۔ (۱)

میں کہتا ہوں: اس اعتراض کا جواب یہ ہے کہ اس باب میں ہماری سب سے پہلی دلیل جس پر ہمارا اعتماد ہے وہ یہ ہے کہ صحابہ و تابعین رضوان اللہ تعالیٰ علیہم اجمعین کا اس بات پر اجماع ہے کہ صدیق اکبر ہی اس آیت کا مصداق اور وہی افضل علی الاطلاق ہیں۔ امام شافعی، امام بیہقی اور دیگر حضرات نے یہ اجماع نقل کیا ہے اور امام بخاری وغیرہ کی روایت کردہ احادیث بھی اس پر دلالت کرتی ہیں۔ اس کی تفصیل ہم نے اپنی کتاب ”مطلع القمورین فی ابا نة سبقة العمرین“ میں کی ہے، اور اس بات پر زبردست دلیل قائم کی ہے کہ اجماع تام اور کامل ہے، اس میں کوئی شذوذ نہیں۔ یعنی اس اجماع کے خلاف کسی امام مستند کا قول ثابت نہیں اور ابو عمر بن عبد البر نے جس اختلاف کا تذکرہ کیا وہ روایت، درایت کسی طرح قابل التفات نہیں۔ اور اگر ہم بقول علامہ ابن عبد البر یہ تسلیم بھی کر لیں کہ اس بارے میں پہلے کسی کا کچھ اختلاف تھا تو

(۱) ان کا استدلال یوں ہے کہ غسل وجوہ پر فا داخل ہے جو ترتیب کے لیے آتا ہے تو ارادۂ نماز پر غسل وجوہ کو مرتب کرنا فرض ہوا، اور جب غسل وجہ میں ترتیب اور اس کی تقدیم فرض تو باقی میں بھی فرض ورنہ خلاف اجماع لازم آئے گا، اس لیے کہ اس کا کوئی قائل نہیں کہ بعض اعضا میں ترتیب فرض ہو اور بعض میں فرض نہ ہو۔

جواب یہ ہے کہ ترتیب کو فرض قرار دینے والے اسی آیت کے فا سے استدلال کرتے ہیں، جب استدلال تام ہوگا تب ہی اسے موقف بنانا درست ہوگا، اور اس کے بعد مخالف پر خلاف اجماع کا الزام دیا جاسکے گا۔ اور یہاں ایسا نہیں بلکہ تمامیت دلیل مخالفت اجماع پر موقوف ہے اور مخالفت اجماع کا الزام تمامیت دلیل پر موقوف ہے (مترجم)

ہمیں سواد اعظم کے اتباع کا حکم ہے اور شاذ کی پیروی سے ممانعت ہے۔ مذہب اختیار کرنے کے لیے اتنا ہمیں کافی ہے (کہ یہ سواد اعظم کا مذہب رہا ہے) اور دور نہ رہا۔ (اس لیے کہ دلیل، اجماع سواد اعظم پہلے متحقق ہوئی اور ہمارا اسے مذہب قرار دینا بعد میں ہوا) تو وہ نہ روایت کے اعتبار سے قابل التفات، اور نہ درایت کے اعتبار سے۔ اور ہم مان بھی لیں تو پیروی سواد اعظم کی ہوگی، شاذ و نادر کی ممنوع ہے۔ ہمیں مذہب اختیار کرنے کے لیے اتنا ہی کافی ہے، لہذا دور منتہی ہو گیا۔

ہاں ان دونوں فرقوں (افضلیت فاروق کے قائلین اور افضلیت سیدنا عباس رضی اللہ تعالیٰ عنہما کے قائلین) کی بات قوی و درست ہے لیکن ہمارے مقصود میں خلل انداز نہیں، اس لیے کہ حضرت عمر فاروق اعظم اور حضرت عباس بن عبدالمطلب رضی اللہ تعالیٰ عنہما آیت کے نزول کے وقت مسلمان ہی نہ ہوئے تھے، جیسا کہ تاریخ سے ظاہر ہے، تو بلاشبہ یہ آیت میں مقصود نہیں ہو سکتے۔

ہماری اس تقریر سے باقی دو شقیں باطل ٹھہریں اور ہماری دلیل مضبوط و مستحکم رہی۔  
والحمد لله ولي الاحسان۔




زیادہ سے زیادہ یہ کہا جاسکتا ہے کہ فاضل متدل امام رازی ان دونوں اقوال پر یا تو مطلع نہیں تھے، یا پھر ساقط اور شاذ ہونے کی بنیاد پر ان کو لائق شمار ہی نہ جانا، ویسے ہم بحمد اللہ اجماع کے ثبوت کے بعد ان تکلفات سے بے نیاز ہیں، کما لا یخفی۔

جب یہ ثابت ہو چکا تو ہم کہتے ہیں: اللہ سبحانہ و تعالیٰ نے صدیق اکبر کا وصف بیان فرمایا کہ یہ اتقی ہیں، اور اتقی کے بارے میں فرمایا کہ وہ اکرم ہے، تو دونوں مقدموں سے نتیجہ نکلا کہ صدیق اکبر اللہ تعالیٰ کے یہاں اکرم ہیں۔

واضح رہے کہ افضل، اکرم، ارفع، اعلیٰ، یہ تمام الفاظ ایک معنی پر صادق آتے اور بولے جاتے ہیں، لہذا ثابت ہوا کہ فضل مطلق کلی صدیق اکبر کے لیے خاص ہے، اور اللہ تعالیٰ توفیق کا مالک ہے، ہم نے یہاں اپنے دعویٰ کے اثبات میں دلیل کی ایسی تقریر کی جس سے بیمار ذہن شفا پائیں، اور پیا سے سیراب ہوں، اور حمد ہے عظیم و جلیل مولیٰ کے لیے۔

خیال رہے کہ ہمارے اس استدلال پر جملہ علمائے سلف و خلف کا اتفاق ہے، سب نے اسے پسند کیا، علمائے متقدمین و متاخرین سب نے تلقی بالقبول سے مزین فرمایا، اور بلاشبہ یہ اس کے لائق ہے۔

مگر یہاں تفضیلی گروہ کو تین وجوہ سے کلام ہے، ہم ان کے اعتراضات نقل کر کے جوابات دیں گے اور ایسے جواب کہ کوئی دقیقہ باقی نہ رہے۔ یہ سب خدائے بزرگ و برتر کی توفیق سے ہی ہوگا۔



## باب اول

شبیہ اولیٰ:

سب سے مضبوط ان حضرات کا یہی اعتراض ہے کہ بعض مفسرین نے ”اتقی“ اسم تفصیل کی تفسیر ”اتقی“ صفت مشبہ کے صیغہ سے کی، جیسا کہ تفسیر معالم التنزیل، تفسیر بیضاوی، اور ان کے علاوہ دوسری تفاسیر میں منقول ہے، لہذا اس آیت کریمہ سے استدلال سرے سے ساقط ہے۔ (۱)  
اقول: ہم پہلے چند مقدمات بطور تمہید پیش کرتے ہیں، یہ آپ کو اس شک و شبہ کے جواب میں محسن و مددگار ہوں گے، اس کے بعد ہم جواب با صواب کے چہرہ سے حجاب اٹھائیں گے، یہ اللہ علیم و وہاب کی توفیق سے ہوگا۔ لہذا ہماری گفتگو بغور سنو:

مقدمہ اولیٰ:

نظری و عقلی دونوں طرح کے کثیر دلائل اس بات پر متفق ہیں کہ الفاظ کو ان کے ظاہری معنی سے پھیرنا منع ہے، بجز اس کے کہ کوئی ایسی حاجت شدیدہ درپیش ہو جو اس کے بغیر پوری ہی نہ ہو سکے۔ اور بے ضرورت ظاہری معنی سے پھیرنا تاویل نہیں بلکہ تبدیل و تحویل ہے، اگر اس طرح کے تصرفات کی اجازت بے ضرورت ہی دے دی جائے تو پھر نصوص شرعیہ سے امان اٹھ جائے۔ کمالاً مخفی۔

یہ اتنی ظاہر اور روشن بات ہے کہ اس پر دلیل قائم کرنے کی ضرورت نہیں حتیٰ کہ علانے

(۱) اس لیے کہ اب آیت کا مضمون یہ ہو گیا کہ جو اتقی ”پرہیزگار“ ہے اسے اس آگ سے دور رکھا جائے گا، یہ معنی نہ ہوئے کہ وہ جو اتقی ”سب سے زیادہ پرہیزگار“ ہے اسے دور رکھا جائے گا۔ اب اس کے مصداق حضرت ابو بکر رضی اللہ تعالیٰ عنہ ہیں تو ان کا اتقی ہونا ثابت ہوا، اتقی ہونا ثابت نہ ہوا، پھر دوسری آیت ﴿إِن كَرَّمَكُمْ اللَّهُ أَنفَكُمْ﴾ اس پر مرتب ہی نہ ہوگی، اس لیے کوئی دلیل ہی نہ بن پائی۔ (مترجم)

اس کو متون عقائد میں تحریر فرمایا، اور واقعی یہ مسئلہ اس لائق تھا۔ اس لیے کہ تمام بد مذہبوں کی پوری کوشش یہی رہی ہے کہ عبارات شرعیہ کو ان کے ظاہری معنی سے پھیر دیا جائے اور فاسد تاویلات، بے دلیل احتمالات اور نامقبول عذر کا سہارا لیا جائے، لہذا ہم پر لازم ہے کہ مقام ضرورت کے سوا ہر جگہ نصوص شرعیہ کو ان کے ظاہری معنی پر محمول کریں، یہ بہت صاف اور واضح بات ہے۔

### مقدمہ ثانیہ:

ایسا نہیں کہ اکثر تفاسیر متداولہ میں جو کچھ ذکر ہو گیا ہے سب واجب القبول ہو، اگرچہ دلیل نقلی کی موافقت اور دلیل عقلی کی تائید سے خالی ہی ہو۔ (موجودہ اور متداولہ تفسیروں میں بہت سی ایسی چیزیں ہیں جن کو قبول کرنا اور معتبر جاننا ہم پر لازم نہیں، اس لیے کہ ان کے مندرجات عقل یا نقل، یا عقل و نقل دونوں کے خلاف ہیں)۔ اس کی ایک خاص وجہ یہ ہے کہ تفسیر مرفوع یعنی جو حضور نبی کریم صلی اللہ تعالیٰ علیہ وسلم سے منقول ہو، اور اس کو قبول کرنا ضروری ہو، ایسی تفسیر نہایت قلیل مقدار میں پائی جاتی ہے کہ کل ملا کر دو جز بلکہ ایک جز تک پہنچنا بھی مشکل ہے۔

امام جوینی فرماتے ہیں: علم تفسیر مشکل اور قلیل ہے، اس کا مشکل ہونا تو چند وجوہ سے ظاہر ہے۔ سب سے زیادہ ظاہر وجہ یہ ہے کہ یہ ایسے متکلم کا کلام ہے جس کی مراد تک لوگوں کی رسائی خود اس سے سن کر نہ ہوئی، اور نہ ان کی وہاں تک رسائی ممکن۔ اشعار، مسئلوں اور اس طرح کی چیزوں کا معاملہ اس کے برخلاف ہے اس لیے کہ یہ سب انسانی کلام ہیں جن کی مراد خود قائل سے۔ یا۔ اس سے سننے والے کے ذریعہ معلوم ہو سکتی ہے، مگر قرآن کی تفسیر کا قطعی علم نہیں ہو سکتا سوائے اس صورت کے کہ وہ تفسیر رسول اللہ صلی اللہ تعالیٰ علیہ وسلم سے مسوع ہو، اور ایسی مسوع مرفوع تفسیر سوائے چند آیات کے دیگر میں ناممکن اور متعذر ہے۔

مگر قرآن کریم کی تفسیر قطعی کا علم تو رسول اللہ صلی اللہ تعالیٰ علیہ وسلم سے سن کر ہی ہو سکتا ہے۔ اور اس کا ثبوت نہایت دشوار، بس چند آیات میں اس طریقہ کا ثبوت ہو سکتا ہے، اس لیے باقی قرآن کی مراد کا علم امارات و دلائل کے ذریعہ ہی استخراج کیا جاتا ہے، اس میں اللہ



تعالیٰ کی حکمت یہ ہے کہ اس نے چاہا کہ بندے اس کی کتاب میں غور و فکر کریں، اسی لیے اس نے اپنے نبی صلی اللہ تعالیٰ علیہ وسلم کو اس بات کا حکم نہیں دیا کہ وہ ہر آیت کی مراد صراحتہ بیان کریں۔

امام زرکشی "البرہان فی علوم القرآن" میں فرماتے ہیں: قرآن کی تفسیر معلوم کرنے کے لیے غور و فکر کرنے والے شخص کے لیے بہت سے طریقے ہیں، ان میں سے خاص طور پر چار بنیادی ہیں۔

پہلا طریقہ یہ ہے کہ وہ تفسیر حاصل کرے جو حضور نبی کریم صلی اللہ تعالیٰ علیہ وسلم سے منقول ہو، اور یہی سب سے ممتاز طریقہ ہے۔ لیکن یہاں ایک بات کا خیال رکھنا بہت ضروری ہے کہ منقولہ احادیث میں بہت ضعیف بلکہ موضوع ہیں۔

امام سیوطی نے فرمایا: منقول تفسیر میں صحیح بہت کم ہے، بلکہ مرفوع روایات تو نہایت قلیل ہیں۔ یہی حال ان روایات کا ہے جو صحابہ کرام اور تابعین عظام سے مروی ہیں کہ وہ بھی قلیل ہیں اور ان بڑے بڑے دفتروں، طوماروں اور اقوال سے متعلق جو یہاں وہاں پراگندہ و منتشر ہیں، نہ کوئی حدیث ہے، اور نہ کسی صحابی یا تابعی کا قول۔ یہ تفاسیر اور اقوال تو صحابہ و تابعین کے بعد ظاہر ہوئے جب آرا کی کثرت اور خیالات و مذاہب میں تصادم ہوا تو ہر لغوی، نحوی، بیانی، اور علوم قرآن کی کسی بھی نوع کا جاننے والا قرآن کریم کی تفسیر میں مشغول ہوا اور جہاں تک اس کی نظر و فکر نے کام کیا تفسیر قرآن میں اس نے حصہ لیا۔ اس کے بعد وہ زمانہ آیا کہ لوگ جمع اقوال کا شوق لیے رواں دواں آئے اور جو ملا سب کو نقل کر ڈالا، اسی وجہ سے اقوال کی کثرت اور حق و ناحق کی ملاوٹ رونما ہوئی۔

ابن تیمیہ نے ذکر کیا: جب کہ امام سیوطی نے اس کا کلام یہ کہہ کر نقل فرمایا کہ نہایت نفیس ہے۔ اس کی دو وجہیں ہیں:

وجہ اول: بعض لوگوں نے کچھ معانی کو پہلے اپنا عقیدہ ٹھہرایا، پھر اپنے معانی اور عقائد کو ثابت کرنے کے لیے الفاظ قرآن کو ان پر محمول کیا۔

وجہ دوم: کچھ اور لوگوں نے قرآن کی تفسیر محض اس بنیاد پر کر دی کہ یہ تفسیر بھی عربی

زبان بولنے والوں، اور ایسے الفاظ کو اپنی زبان و محاورات میں استعمال کرنے والوں کی مراد ہو سکتی ہے۔

ان لوگوں نے نہ تو متکلم قرآن باری تعالیٰ کی عظمت شان کو ملحوظ رکھا اور نہ ان کا جن پر نازل ہوا اور جو مخاطب تھے، لہذا پہلے گروہ نے قرآن کو اپنے عقیدہ کے تابع بنایا، انہوں نے اس معنی کی رعایت نہ کی جس کے الفاظ قرآن مستحق تھے، دوسرے گروہ نے محض الفاظ اور عربی زبان کا اعتبار کیا، انہوں نے متکلم لایزال کی شان اقدس اور اس کے کلام مقدس کے سیاق و سباق کا کوئی لحاظ پاس نہ رکھا۔

پھر یہ قسم دوم کے لوگ بکثرت یہی سمجھنے میں غلطی کر جاتے ہیں کہ از روئے لغت، لفظ ان معانی کا احتمال رکھتا ہے یا نہیں، جیسے اس بارے میں قسم اول کے لوگوں سے بھی غلطی ہوتی ہے۔

اسی طرح قسم اول کے لوگوں سے بکثرت یہ غلطی ہوتی ہے کہ جن معانی سے وہ قرآن کی تفسیر کرتے ہیں وہ معانی ہی درست نہیں ہوتے، جیسے قسم دوم کے لوگوں سے بھی ایسی غلطی ہوتی ہے، اگرچہ قسم اول کے لوگوں کی نظر اولاً معنی کی طرف ہوتی ہے، اور قسم دوم کے لوگوں کی نظر اولاً الفاظ کی طرف ہوتی ہے۔

پہلا گروہ دو طرح کا کام کرنے والوں پر مشتمل ہے:

(۱) قرآن کا جو مدلول ہے اور قرآن کی جو مراد ہے اسے لفظ قرآن سے سلب کر لیتے ہیں اور اس کے علاوہ کچھ اور معنی و مطلب بتاتے ہیں۔

(۲) قرآن کا جو نہ مدلول ہے نہ اس کی مراد ہے اس پر لفظ قرآن کو محمول کرتے ہیں۔ دونوں صورتوں میں کبھی ایسا ہوتا ہے کہ وہ معنی باطل ہوتے ہیں جنہیں انہوں نے ثابت کرنا یا رد کرنا چاہا، تو دلیل اور مدلول دونوں میں ان سے خطا ہوتی ہے اور کبھی وہ معنی حق ہوتے ہیں تو ان سے صرف دلیل میں خطا ہوتی ہے، مدلول میں نہیں۔

پھر اس کے آگے ابن تیمیہ نے کہا: خلاصہ یہ ہے کہ جو صحابہ و تابعین کے مذہب اور ان کی تفسیر سے انحراف کر کے ان کی مخالفت کرے گا وہ خطا کار بلکہ بد مذہب ٹھہرے گا، اس

لیے کہ صحابہ و تابعین کو قرآن کی تفسیر اور اس کے مطالب کا علم زیادہ تھا۔ جس طرح انہیں اس دین حق کا علم زیادہ تھا جس کے ساتھ اللہ تعالیٰ نے اپنے رسول کو دنیا میں بھیجا، اتنی ملخصاً۔

اسی لیے امام ابو طالب نے اپنی تفسیر کے اوائل میں آداب مفسر کے تحت فرمایا: مفسر کے لیے ضروری ہے کہ وہ ان باتوں پر اعتماد کرے جو تفسیر کے سلسلہ میں حضور نبی کریم صلی اللہ تعالیٰ علیہ وسلم اور صحابہ کرام و تابعین عظام سے منقول ہیں، اور نبی باتوں سے پرہیز کرے، اس سلسلہ میں ابن تیمیہ نے مزید کہا: صحابہ کرام کے درمیان قرآن کی تفسیر میں بہت کم اختلاف تھا، ان کے بعد تابعین میں اگرچہ اختلافات میں کچھ اضافہ ہوا لیکن بعد والوں کی بہ نسبت پھر بھی کم تھا۔

امام سیوطی نے قدما کی تفسیروں کا ذکر کرنے کے بعد فرمایا: پھر تفسیر میں بہت لوگوں نے کتابیں تصنیف کیں، ان میں سندوں کو مختصر کر دیا گیا اور اقوال بھی نا تمام ذکر کیے، اس طرح ان کے اپنے خیالات بھی اس میں داخل ہو گئے اور صحیح روایات سے خلط ملط ہو گئے۔ پھر جس کے دل میں جو بات آئی وہ لکھتا چلا گیا، اور اس کی فکر کی جہاں تک رسائی ہوئی اس پر اعتماد کر لیا، بعد میں آنے والے مفسر نے ان کی باتوں کو یہ سمجھ کر نقل کرنا شروع کر دیا کہ ان کی کوئی اصل ضرور ہوگی۔

اس نے یہ زحمت نہیں کی کہ سلف صالحین اور تفسیر میں مرجع و مستند کی حیثیت رکھنے والے حضرات سے جو منقول ہے اس کی تنقیح و تحریر پر توجہ دے، یہاں تک کہ میں نے دیکھا کہ ﴿غَيْرِ الْمَغْضُوبِ عَلَيْهِمْ وَلَا الضَّالِّينَ﴾ کی تفسیر میں بعض حضرات نے دس اقوال تک نقل کر ڈالے حالاں کہ ﴿مَغْضُوبٌ عَلَيْهِمْ﴾ اور ﴿الضَّالِّينَ﴾ سے یہود و نصاریٰ مراد ہیں، یہی حضور نبی کریم صلی اللہ تعالیٰ علیہ وسلم اور جمیع صحابہ و تابعین اور تبع تابعین سے منقول ہے، یہاں تک کہ ابن ابی حاتم نے کہا: میں اس سلسلہ میں مفسرین کے درمیان کوئی اختلاف نہیں جانتا، انتہی۔

اس کے بعد امام سیوطی فرماتے ہیں: اگر تم کہو کہ پھر کون سی تفسیر پر اعتماد کرنے کی آپ ہمیں رہنمائی کرتے ہیں، اور مطالعہ کرنے والوں کو کس پر بھروسہ کا مشورہ دیتے ہیں، جواب

میں فرمایا: تفسیر امام ابو جعفر ابن جریر طبری مدنی۔ معتمد علمائے کرام کا اس بات پر اجماع ہے کہ اس جیسی تفسیر نہیں لکھی گئی۔

امام احمد بن حنبل سے مقاصد، برہان، اور اتقان وغیرہ میں روایت ہے کہ قنطنر کی کتابیں مستند نہیں۔

(۱) کتب سیر و مغازی۔ (۲) کتب تواریخ۔ (۳) کتب تفسیر (انتہی)

میں کہتا ہوں: یہ قول اگرچہ علی الاطلاق جاری نہیں اس لیے کہ واقعہ شاہد ہے کہ ان میں بہت سی باتیں مستند بھی ہیں مگر امام احمد نے یہ بات اسی وقت فرمائی جب یہ دیکھا کہ ان تینوں میں خلط غالب ہو گیا ہے، کمالاً بخفی، یہ تو ان کے زمانہ کی بات ہے، پھر بعد کا کیا حال ہوا ہوگا۔

مجمع بحار الانوار میں رسالہ ابن تیمیہ سے منقول ہے: تفسیر میں موضوع روایات بہت ہیں، جیسے ثعلبی، واحدی، اور زحشری سورتوں کے فضائل میں اس طرح کی روایات لاتے ہیں۔ امام ثعلبی اپنی ذاتی شخصیت میں صاحب خیر و دیانت تھے، لیکن حاطب اللیل تھے (رات کو کٹریاں چننے والے کی طرح تھے) کہ کتب تفسیر میں صحیح، ضعیف اور موضوع جو روایات بھی ملیں نقل کر دیں۔ ان کے رفیق فن واحدی اگرچہ عربی زبان میں ان سے زیادہ بصیرت رکھتے تھے لیکن سلف صالحین کی اتباع سے بہت دور تھے، امام بغوی کی تفسیر ”معالم التنزیل“ اگرچہ ثعلبی کی تفسیر کا اختصار ہے لیکن موضوع اور نو ایجاد تفسیروں سے پاک ہے۔ انتہی

لیکن اسی مجمع البہار میں معین بن صلی کی تفسیر جامع البیان سے منقول ہے: کبھی امام محی السنہ بغوی اپنی تفسیر میں وہ معانی اور حکایات ذکر کر دیتے ہیں جن کے ضعیف بلکہ موضوع ہونے پر متاخرین متفق ہیں۔ انتہی۔

نیز اسی میں امام احمد بن حنبل رحمۃ اللہ تعالیٰ علیہ سے منقول ہے کہ آپ نے فرمایا: کبھی کی تفسیر شروع سے آخر تک جھوٹ ہے، اس کا مطالعہ جائز نہیں۔ انتہی

خلیل بن عبد اللہ غلیل قزوینی نے اپنی کتاب ”ارشاد“ میں تفسیر کے تھوڑے اجزائے شمار کیے ہیں جن کی سندیں صحیح ہیں، ان کا اکثر بلکہ کل اب ناپید ہے، ہاں مگر اس کی کچھ نقلیں

متاخرین کی کتابوں میں پائی جاتی ہیں۔ پھر فرمایا: اور یہ لمبی لمبی تفسیریں جن کی نسبت حضرت ابن عباس رضی اللہ تعالیٰ عنہما کی جانب کی جاتی ہے، یہ سب ناپسندیدہ ہیں، ان کے راوی مجہول ہیں۔ جیسے جویر کی تفسیر جو حضرت ضحاک کے واسطہ سے حضرت ابن عباس سے منقول ہے۔ الخ۔ پھر اس کے بعد کہا: ابن جریج کی تفسیر کا حال یہ ہے کہ انہوں نے صحت کا التزام نہ کیا، بلکہ ہر آیت کے سلسلہ میں ان کو جو بھی صحیح اور ضعیف ملا روایت کر دیا، اور مقاتل بن سلیمان کی تفسیر کا حال یہ ہے کہ خود مقاتل کو علمائے کرام نے ضعیف قرار دیا لیکن بہت سے اکابر تابعین سے ان کی ملاقات ہے۔ اور امام شافعی نے اشارہ دیا کہ ان کی تفسیر لائق اعتماد ہے۔ انتہی

امام سیوطی قدس سرہ فرماتے ہیں: تفسیر ابن عباس رضی اللہ تعالیٰ عنہما کی سب سے کمزور سند ”کلبی عن أبي صالح عن ابن عباس“ ہے، پھر اگر اس میں ”محمد بن مروان“ کی روایت مل جائے تو پھر یہ سلسلہ کذب ہے حالانکہ بسا اوقات ثعلبی اور واحدی اس سند سے روایت کرتے ہیں۔ لیکن امام ابن عدی نے کامل میں فرمایا: کلبی کی کچھ روایات لائق اعتماد ہیں اور خاص طور پر وہ جو ”ابو صالح“ کے واسطہ سے ہیں، اور کلبی فن تفسیر میں معروف و مشہور ہیں، کسی کی تفسیر ان سے زیادہ طویل اور بھرپور نہیں۔ ان کے بعد مقاتل بن سلیمان ہیں۔ مگر کلبی کو ان پر فضیلت حاصل ہے اس لیے کہ مقاتل کے یہاں ردی خیالات ہیں، اور سند ”ضحاک بن مزاحم عن ابن عباس“ منقطع ہے، اس لیے کہ ضحاک کی حضرت ابن عباس سے ملاقات نہیں، پھر اگر ان کے ساتھ ”بشر بن عمار عن ابی روق“ کی سند شامل ہو جائے تو یہ سند ضعیف ہے۔ اس لیے کہ بشر ضعیف ہیں، ابن جریر اور ابن ابی حاتم نے اس طریق سے بہت سی روایات لی ہیں۔ اور اگر سند میں ”جویر“ آجائے تو پھر سند شدید ضعیف ہے، اس لیے کہ جویر شدید ضعیف اور متروک ہیں۔

امام سیوطی نے مزید فرمایا: میں نے ابو عبد اللہ محمد بن احمد بن شاکر قطان کی کتاب ”فضائل امام شافعی“ میں دیکھا، انہوں نے اپنی سند سے بطریق ابن عبد الحکم ایک روایت بیان کی کہ میں نے امام شافعی کو فرماتے سنا کہ حضرت ابن عباس رضی اللہ تعالیٰ عنہما سے تفسیر میں صرف سواحدیث کے قریب ثابت ہیں۔ انتہی

میں کہتا ہوں: یہ معالم التنزیل جو امام بغوی کی تفسیر ہے دوسری متداول تفسیروں کے مقابلہ میں غلطیوں سے محفوظ ہے اور طریقہ حدیث کے قریب ہے پھر بھی ڈھیروں ضعیف، شاذ اور وہی منکر روایتوں پر مشتمل ہے اور بسا اوقات اس کی سندیں ان مفسرین کے کردگھوٹی ہیں جو ضعیف و مجروح قرار دیے گئے ہیں، جیسے ثعالبی، واحدی، کلبی، سدی، مقاتل وغیرہم جن میں سے بعض کا ذکر ہم نے کیا اور بعض کا نہیں۔ پھر ان کے بارے میں تمہارا کیا خیال ہے جن کو نہ علم حدیث سے اعتناء، اور نہ ان میں کھرے کھوٹے کو جانچنے کی قدرت۔ جیسے قاضی بیضاوی اور ان کے علاوہ وہ جو ان کے طریقہ پر گامزن ہوئے۔ لہذا ان کے ایسے اقوال کے بارے میں مت پوچھو جن کی نہ کوئی لگام ہے نہ تکیل (یعنی محض بے سند اقوال لکھ دیئے ہیں جن کے قائلوں کا کچھ اتنا پتا نہیں)۔

یہ بھی چھوڑو! کاش یہ لوگ اسی پر اقتصار کرتے مگر حال یہ ہے کہ کچھ لوگ اس سے بھی آگے بڑھے۔ اور ایسی راہ اختیار کی جو ہلاکتوں کی طرف کھینچ لاتی ہے، وہ یہ کہ انھوں نے قرآن کریم کی تفسیر میں ایسی باتیں لکھ دیں جن سے روٹنے کھڑے ہو جاتے ہیں، دل ان سے نفرت کرتے ہیں، اور کان انھیں سننا گوارا نہیں کرتے، اس لیے کہ انبیائے کرام اور ملائکہ عظام کے قصوں میں ایسی باتوں کو بیان کر ڈالا ہے جو ان کی عصمت کے خلاف ہیں، یا جن کے سبب جاہلوں کے دلوں سے ان کی عظمت جاتی رہتی ہے۔ یہ باتیں ان لوگوں پر واضح ہیں جنھوں نے حضرت آدم و حوا کا قصہ، حضرت داؤد و اوریہ کی حکایت، حضرت سلیمان اور ان کی کرسی پر پڑے ہوئے جسم کا معاملہ، حضور اقدس علیہ الصلاۃ والسلام کی تلاوت قرآن میں شیطان کے الفاظ سے لفظ ”غرائق علی“ کا اضافہ، اسی طرح ہاروت و ماروت اور بابل کا ماجرا، ان تفسیروں میں پڑھا ہو۔ ان تمام چیزوں سے اللہ تعالیٰ کی پناہ اور اسی سے فریاد ہے۔

ان بے سرو پا حکایات و قصص کے ذکر سے ان پر بھی وہی مصیبت اور خرابی آئی جو سیر و مغازی اور تاریخ کے مصنفین پر اختلافات صحابہ نقل کرنے سے آئی، اس لیے کہ ان میں بہت سی باتیں ایسی ہیں جو دین کے مخالف اور ایمان کو کمزور کرنے والی ہیں، پھر فساد پر فساد اور خطاؤں پر خطائیں یوں بڑھ گئیں کہ ان لوگوں کی بے بنیاد باتوں کی خبر ان کو بھی ہو گئی جن کے

پاس نہ کچھ بچا کھچا علم تھا اور نہ عقل کی پختگی۔ تو وہ خود بھی گمراہ ہوئے اور دوسروں کو بھی گمراہ کیا۔ یا تو ان کے کلمات سے دھوکا کھایا اور اس سے بے خبر رہے کہ اس میں کیسا شدید وبال اور سخت عذاب ہے۔ یا ظلم اور سرکشی کی بنیاد پر انھیں اسے ظاہر کرنے کی جرأت ہوئی اس لیے کہ ان کے دلوں میں انبیائے کرام کی تنقیص اور اولیائے عظام کی تفسیق پوشیدہ تھی، اس روش پر بڑے قائم رہے، اور بعد میں آنے والے چھوٹوں نے اسی ماحول میں پرورش پائی تو بہت سے کچے لوگوں کا دین بگڑ گیا، اس لیے یہ لوگ ان عوام سے بدتر ہو گئے جو اس طرح کی کتابوں کا مطالعہ نہ کر سکے، اور ان کے فتنوں سے محفوظ رہے۔

ان تمام چیزوں کے پیش نظر ہمارے علمائے کرام نے ان دونوں گروہوں کی خیر خواہی میں اپنی کوششیں صرف فرمائیں اور دونوں فریق پر سخت تنقید کی، یعنی غیر مستند تفاسیر اور سیرت کی ناپسندیدہ کتابوں پر، ان حضرات نے ان کا بے بنیاد ہونا ظاہر فرمایا اور ان کے عیوب کو آشکارا کیا۔ جیسے امام قاضی عیاض نے شفا میں، ملا علی قاری نے شرح شفا میں، علامہ خفاجی نے نسیم الریاض میں، امام قسطلانی نے مواہب لدنیہ میں۔ علامہ زرقانی نے شرح میں، شیخ محقق دہلوی نے مدارج النبیہ میں، اور ان کے علاوہ دوسرے علمائے کرام نے اپنی اپنی تصانیف میں۔ رحمۃ اللہ تعالیٰ علیہم اجمعین۔ والحمد للہ رب العالمین۔

ابو جیان صاحب تفسیر ”البحر المحیط“ نے اس سلسلہ میں ذرا نرم بات کہی اس لیے کہ امام سیوطی کی نقل کے مطابق ان کے الفاظ یہ ہیں کہ ”مفسرین نے اسباب نزول اور سورتوں کے فضائل میں بہت سی ایسی روایات ذکر کر دیں جو صحیح نہیں، ساتھ ہی نامناسب حکایات اور اسرائیلی تواریخ و روایات بھی ذکر کرتے چلے گئے جن کا علم تفسیر میں ذکر کرنا مناسب نہ تھا“ [یہ ان مفسرین پر بہت نرم انداز کی تنقید ہے]

واضح رہے کہ اس میدان میں کچھ لوگ ایسے بھی ہیں جن کے دلوں میں فلسفیانہ دوسو سے آتے ہیں، اس لیے کہ انہوں نے اپنی عمریں اسی میں فنا کر دیں اور اسے مرغوب چیز سمجھا، لہذا ان کو دور از کار احتمالات بیان کرنے کی لت لگی ہے، اگرچہ ان میں نہ چاشنی ہے اور نہ رونق۔ حتیٰ کہ بعض نے اللہ تعالیٰ کے فرمان (وانشق القمر) کی تفسیر میں وہ بات ذکر کی جس



سے جاہل نصاریٰ اور ان دوسرے لوگوں نے استناد کیا جن کے ایمان میں کھٹک ہے کہ وہ کلمہ اسلام کا اظہار تو کرتے ہیں مگر ان کے دلوں میں حضور نبی کریم صلی اللہ تعالیٰ علیہ وسلم سے بغض و عناد اور انکارِ معجزات کے بڑے بڑے پہاڑ پوشیدہ ہیں۔ فانا لله وانا الیہ راجعون۔

یہی وجہ تھی کہ امام سیوطی نے عاجز آ کر تمام تفسیروں سے بیزاری کا اظہار فرمایا اور صرف تفسیر ابن جریر کی طرف رہنمائی پر اکتفا کیا، جیسا کہ اس کی تفصیل گزری۔ اسی طرح امام ذہبی سیرت اور تاریخ کی کتابوں کی بے راہ روی سے پریشان ہوئے تو انہوں نے سب کو چھوڑ کر امام بیہقی کی دلائل النبوۃ پر اطمینان کا اظہار فرمایا اور کہانیہ سراسر نور ہے۔

یہ شدید فتنہ اور ہمہ گیر بلا بہت سے متاخرین متکلمین کی طرف بھی سرایت کر گئی جن کی زیادہ توجہ خبیث فلسفہ پر تھی، اور فن حدیث میں بصیرت حاصل نہ کی، حتیٰ کہ بعض لوگ دلائل تو علاحدہ رہے مسائل میں ایسی باتیں بیان کرتے ہیں جو بالکل سنت کے خلاف ہیں۔ اب جو ان کے درمیان قیل و قال، کثرت سوال اور شبہات وجدال ہیں ان سے تو بس دور ہی رہو اور ان کی حالت نہ پوچھو۔ آہ، اللہ تعالیٰ ہی سے فریاد ہے۔ اب تو معاملہ اس منزل کو پہنچ گیا ہے کہ ان کتابوں کو پڑھنے والا یہ نہیں پہچان پاتا کہ ان میں جو باتیں ہیں انھیں ارسطو اور افلاطون فلسفی لائے۔ یا محمد رسول اللہ صلی اللہ تعالیٰ علیہ وسلم لائے۔

بلاشبہ ان کے یہ کزوت باحمیت اور غیرت مند علما پر شاق گذرے یہاں تک امام عالم سیاح عمل سیدی شیخ محقق محدث دہلوی نے مسئلہ معراج میں جب ان کی یہ روش دیکھی تو برداشت نہ کر سکے اور ان کی بابت سخت کلام فرمایا، یہاں تک کہ ان کو گمراہ اور گمراہ گر کا نام دیا، اور آپ اس میں پہل فرمانے والے نہیں بلکہ ان سے پہلے ان پر قیامت کبریٰ اُن ائمہ کرام نے قائم فرمائی جو مرجع خلاق تھے، اور جن سے ایمان کے ستون قائم ہیں۔ یہ تمام تفصیلات ملا علی قاری نے شرح فقہ اکبر میں تحریر فرمائیں، چاہو تو اس کا مطالعہ کرو، اور جب تم مطالعہ کرو گے تو تمہیں نہایت تعجب خیز چیزیں نظر آئیں گی۔

اسی بے راہ روی کی قبیل سے وہ باتیں ہیں جو بعض لوگوں نے صحابہ کرام رضی اللہ تعالیٰ عنہم کے آپسی اختلافات کے بارے میں ذکر کیں اور بہت سے صحابہ بلکہ بعض عشرہ مبشرہ کو

فاسق کہنے کی روایات بھی بہت سے علمائے اہل سنت و جماعت کی طرف منسوب کر دیں، حالانکہ خدا کی قسم انہوں نے قطعاً یہ بات نہ کہی اور نہ جائز سمجھی۔ لہذا حق بات یہ ہے کہ دین کا نظام حدیث کی روشنی میں قائم ہے، اور حدیث سے فقہائے کرام کے سوا سب کو گمراہی کا اندیشہ ہے، اور فقہ بھی شک و شبہ کی اتباع سے اور نادان عقل کو حاکم بنا کر حاصل نہیں ہوگا۔ اللہ تعالیٰ ہمیں اور تمام مسلمانوں کو جہالت کے شر سے بچائے اور علم کے شر سے بھی محفوظ رکھے۔ اس لیے کہ علم کا شر زیادہ سخت اور نہایت تلخ ہے۔ ولا حول ولا قوۃ الا باللہ العلی العظیم۔

ہم نے یہاں تفصیلی گفتگو سنت کی حفاظت کے پیش نظر کی ہے، اور اس لیے کہ ہمیں یہ پسند نہیں کہ مسلمانوں کے درمیان فتنے رواج پائیں یا دین میں داخل ہو جائیں تو ایمان کو بگاڑ دیں، سن لو! اس پر مضبوطی سے قائم رہنا۔ اور یہ بھی یاد رکھو کہ نصیحت قبول کرنے والا گمراہ نہیں ہوتا، ہماری اس نصیحت کی مخالفت سے دور رہنا چاہیے تمہیں فتویٰ دینے والے کیسا ہی فتویٰ دیں۔ ضروری تنبیہ: میں تمہیں اللہ تعالیٰ کی پناہ میں دیتا ہوں اس بات سے کہ کہیں ہماری نصیحت سے تم کسی وہم میں مبتلا ہو کر ہم پر افترا کرنے لگو۔ یا کم عقلی کی وجہ سے اس وسوسہ کے شکار ہو جاؤ کہ ہم تفسیروں کی پروا نہیں کرتے، ان کا ہمیں کوئی خیال نہیں، اور ہم ان کی اچھی بات بھی نہیں مانتے۔

واضح رہے کہ ہمارا مقصد صرف یہ بتانا ہے کہ تفسیر کی اکثر کتب متداولہ غیر مستند روایات و اقوال سے محفوظ نہیں، ان میں صحیح اور غلط ہر طرح کے اقوال جمع کر دیے گئے ہیں، تو ایسے اقوال کی صرف حکایت کر دینے سے ہم پر ان کا ماننا لازم نہیں اور یہ عمل ناقد کے لیے ضعیف و سقیم کی تنقید سے مانع نہیں، (کسی کتاب کی روایات یا اقوال کو پرکھنا اور سقیم و غلط کو رد کرنا یہ معنی نہیں رکھتا کہ وہ کتاب پوری کی پوری نامقبول یا ناقد کے نزدیک بالکل بے وزن اور ساقط ہے)، یہ تفسیری کتابیں ہمارے نزدیک اکثر کتب حدیث سے بدتر حالت میں نہیں۔ ہم کبھی ان کتابوں کی مروی حدیثوں کو ترک کرتے ہیں اور کبھی ان کی حدیثوں سے استناد و استدلال کرتے ہیں، اس لیے کہ ہمیں معلوم ہے کہ یہ کتابیں ہر پگھٹ پر اترتی ہیں، کبھی میٹھا بہت شیریں پانی لاتی ہیں، اور کبھی نمکین بہت کھار پانی اٹھلاتی ہیں۔ مختصر یہ کہ مدار کار سند

ومتن کے لحاظ سے حدیث کی نظافت پر ہوتا ہے، جہاں ہمیں پکی عمدہ کھجوریں ملتی ہیں ہم جن لیتے ہیں اگرچہ وہ حنظل کی جگہوں میں ہوں، اور جہاں ہمیں حنظل نظر آتا ہے اس سے پرہیز کرتے ہیں اگرچہ وہ شہد بہنے کی جگہ اُگا ہو (یعنی سند اور متن کے لحاظ سے عمدہ اور لائق قبول حدیثیں جہاں بھی ملیں ہم ان سے استناد کریں گے اگرچہ کسی ادنیٰ قرار دی جانے والی کتاب میں ہوں، اور جو کسی اعتبار سے قابل رد ہوں انہیں رد کریں گے اگرچہ کسی اعلیٰ درجہ کی کتاب میں ہوں)

تمہیں معلوم ہو چکا ہے کہ کتب تفاسیر میں غیر معتبر روایات کا اکثر حصہ ان کی سندیں معلوم نہ ہونے کی وجہ سے آیا، جب ان کی سندیں مجہول ہوں گی تو آخر کار ان کی تحقیق و تنقید لازمی چیز ہے، ان چیزوں کو سامنے رکھ کر دیکھا جائے گا کہ جو احادیث نصوص شریعت کے خلاف اور منصوص احکام کو رد کر رہی ہیں۔ یا ان میں انبیاء و مرسلین کی تنقیص شان ہے۔ یا ان کے علاوہ کوئی دوسری بات جو قابل قبول نہ ہو، پائی جاتی ہے تو ہم ایسے اقوال کو محو کرنے کے لائق شمار کریں گے۔

اور اگر خرابیوں سے بری اور علتوں سے پاک ہے تو اس کو قبول کر لیں گے۔ لیکن یاد رہے کہ ہر جگہ قبول کرنا یکساں نہیں ہوتا بلکہ بڑا فرق ہوتا ہے۔

اس تفصیل سے کوئی یہ نہ سمجھ لے کہ یہ تفسیر بالرائے کی طرح ہو ا حالانکہ تفسیر بالرائے سے ہمیں روکا گیا ہے، یہ تفسیر بالرای کے باب سے نہیں۔ خدا کی پناہ اس سے کہ ہم ایسی جسارت کریں، بلاشبہ علم تفسیر نہایت دشوار علم ہے، اس میں ان علوم کی ضرورت ہوتی ہے جو نہ عام طور پر حاصل اور نہ ان کا حاصل کرنا آسان، امام سیوطی رحمۃ اللہ تعالیٰ علیہ نے اس کی کچھ تفصیلات بیان فرمائی ہیں۔

اسی طرح ہمارے سامنے جب تفسیر قرآن کے وہ مقامات آئیں جہاں ظاہری معنی سے عدول ہے اور صحیح سند سے ثابت ہو جائے کہ یہ ان کا قول ہے جن کی مخالفت کی گنجائش نہیں۔ یا وہاں پر کوئی ایسی حاجت ہے کہ اس کے بغیر پوری نہیں ہوتی، تو اب قبول کرنا متعین ہے۔ ورنہ اللہ تبارک و تعالیٰ کے کلام اقدس کی دلالت، ان کے اُن کے اقوال سے زیادہ قابل

اعتماد ہے۔ یہی مقصود ہے۔ لہذا اس میں کمی و بیشی سے باز رہو۔

امام سیوطی فرماتے ہیں:

بعض علمائے کرام فرماتے ہیں کہ امام احمد بن حنبل رضی اللہ تعالیٰ عنہ سے تقاضائے زبان و لغت کے اعتبار سے تفسیر قرآن کے بارے میں دو روایتیں ہیں، اس پر بعض علمائے فرمایا: کراہت اس وقت ہے جب کہ کسی آیت کو اس کے ظاہری معنی سے پھیر کر ایسے خارجی محتمل معانی پر محمول کرے جن پر دلالت اکثر عرب کے محاورات میں نہیں ملتی، مگر قلیل کلام میں یہ دلالت پائی جاتی ہے، جو زیادہ تر اشعار و غیرہ میں ملتی ہے اور متبادر اس کے برخلاف ہوتا ہے۔

امام زرکشی کی تصنیف ”البرہان فی علوم القرآن“ سے امام سیوطی نے نقل فرمایا: ہر وہ لفظ جو دو۔ یا دو سے زائد معنی کا احتمال رکھے اس میں علمائے کرام کے علاوہ کسی کو اجتہاد کی اجازت نہیں۔ اور یہ حضرات بھی شواہد و دلائل پر بھروسہ کریں محض اپنی رائے سے نہ کہیں۔ پھر اگر ایک معنی زیادہ ظاہر ہوں تو انہی پر محمول کیا جائے، ہاں اگر کوئی دلیل اس بات پر قائم ہو جائے کہ یہاں وہی معنی مراد ہیں جو خفی اور غیر ظاہر ہیں، تو پھر اسی پر عمل ہوگا۔

پھر فرمایا: علمائے کرام فرماتے ہیں: مفسر پر واجب ہے کہ اس بات کا بھرپور لحاظ رکھے کہ تفسیر اس لفظ کے مطابق ہو جس کی تفسیر کی جا رہی ہے، اور معنی کی وضاحت میں جن چیزوں کی ضرورت ہے ان میں کمی کرنے سے بچے۔ اسی طرح بے مقصد بات کو زیادہ کرنے سے بھی پرہیز کرے، اور اس بات کی بھی احتیاط رکھے کہ تفسیر میں معنی سے انحراف اور اس کے طریقہ سے عدول نہ ہو۔ اس پر لازم ہے کہ معنی حقیقی و مجازی کی رعایت کرے اور کلام کی ترکیب اور اس غرض کی رعایت بھی رکھے جس کے لیے کلام لایا گیا ہے۔

مقدمہ ثالثہ:

بسا اوقات تم دیکھو گے کہ ایک مفسر کسی آیت کے ایک معنی ذکر کرتے ہیں، اور دوسرے مفسر دوسرے معنی، اور کبھی بہت سے معانی و وجوہ بیان کر دیتے ہیں جن میں اکثر ایسے ہوتے ہیں کہ حقیقتہً ان میں کوئی اختلاف نہیں، نہ ایسا تردد جو کسی ایک کو لینے سے مانع ہو خصوصاً ایسے معنی کو لینے سے جو زیادہ ظاہر اور روشن ہوں، دراصل یہ تعبیرات کا اختلاف اور ایک ہی

مطلب کی مختلف انداز میں ادائیگی ہے، یا نظم کلام متعدد وجوہ و معانی کا جامع ہے ان میں سے بعض کا اظہار و بیان ہے۔

اس کی وجہ یہ ہے کہ قرآن کریم مختلف معانی اور وجہیں رکھتا ہے اور اس کے ہر لفظ کے متعدد معانی ہیں۔ اس کے عجائب ختم ہونے والے نہیں، اس کے معانی بڑھتے ہیں کسی انتہا پر پہنچنے والے نہیں، لہذا ہر معنی کے اعتبار سے احتجاج و استدلال درست ہے۔ یہ اللہ سبحانہ و تعالیٰ کا ہم پر بہت بڑا انعام ہے، اور یہ اعجاز قرآن کی نہایت بلیغ وجہ ہے، اگر معاملہ اس کے برعکس ہوتا تو پھر یہ نعمت ہمارے لیے مصیبت ہو جاتی اور اعجاز قرآن عجز ہو جاتا۔ والعیاذ باللہ تعالیٰ۔ حالانکہ اللہ تعالیٰ نے اپنی کتاب کریم کی صفت ”مبین“ ارشاد فرمائی، تو اس کے معانی کا قسم قسم ہونا ایسا نہیں جیسے کسی مبہم کلام میں چند ایسے احتمالات نکلتے ہیں جن میں سے ہر ایک کے بارے میں تردد اور شبہ رہتا ہے اور مراد واضح نہیں ہو پاتی۔ اللہ تعالیٰ ارشاد فرماتا ہے:

﴿قُلْ لَوْ كَانَ الْبَحْرُ مِدَادًا لَكَلِمَتِ رَبِّي لَنَفَذَ الْبَحْرُ قَبْلَ أَنْ تَنْفَذَ كَلِمَتُ رَبِّي، وَلَوْ جِئْنَا بِمِثْلِهِ مَدَدًا﴾ اے محبوب تم فرماؤ، اگر سمندر میرے رب کی باتوں کے لیے روشنائی ہو جائے تو سمندر ختم ہو جائے گا اور میرے رب کی باتیں ختم نہ ہوں گی۔

ابو نعیم وغیرہ نے حضرت عبداللہ بن عباس رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے ارشاد فرمایا: قرآن اپنے اندر مختلف معانی رکھتا ہے، اور آسانی سے معنی کے تابع ہو جاتا ہے، لہذا تم اس کو اچھے معنی پر محمول کرو۔

ابن ابی حاتم نے سیدنا حضرت عبداللہ بن عباس رضی اللہ تعالیٰ عنہما سے روایت بیان کی کہ آپ نے ارشاد فرمایا: قرآن مختلف معانی و مطالب رکھتا ہے، اور ظاہری و باطنی پہلو بھی رکھتا ہے، اس کے عجائب بے انتہا ہیں، اس کی آخری منزل تک رسائی نہیں ہو سکتی۔

امام سیوطی فرماتے ہیں: ابن سبع نے شفاء الصدور میں فرمایا:

حضرت ابو درداء رضی اللہ تعالیٰ عنہ سے منقول ہے کہ انھوں نے فرمایا: آدمی اس وقت تک کامل فقیہ نہیں ہو سکتا جب تک قرآن کے مختلف وجوہ اور معانی نہ نکال لے۔

بعض علما کا قول ہے کہ ہر آیت کے ساٹھ ہزار مفہیم و معانی ہیں۔ انتہی ملخصاً

امام بوسیری کی خوبی اللہ تعالیٰ ہی کے لیے ہے، وہ فرماتے ہیں:

قرآنی آیات کے معانی کثیر ہیں، جیسے سمندر کی موجیں اپنی طغیانی میں۔ اور وہ اپنی خوبی و قیمت میں سمندر کے جواہر سے بڑھ کر ہیں۔ لہذا قرآنی آیات کے عجائب کی نہ گنتی ہو سکے اور نہ شمار میں لائے جاسکیں۔ انھیں کثرت سے اور بار بار پڑھنے کے باوجود ان سے اکتا ہٹ نہیں ہوتی۔

اب بحمد اللہ ثابت ہو گیا کہ ایسی جگہ قرآن کے ایک معنی دوسرے معنی کے منافی نہیں اور کوئی ایک معنی دوسرے معنی کو چھوڑ دینے کو لازم نہیں کرتے، اسی وجہ سے تم علمائے کرام اور مجتہدین عظام کو دیکھتے ہو کہ وہ ایک معنی لے کر استدلال کرتے ہیں حالاں کہ ان کو یہ علم ہوتا ہے کہ اس کے دوسرے معنی بھی ہیں جن کا ہمارے بحث سے تعلق نہیں مگر ان کا یہ علم ایک معنی کی بنیاد پر استدلال سے انھیں نہیں روکتا، اور کس لیے روکے گا جب کہ وہ خوب جانتے ہیں کہ قرآن اپنے تمام معانی کے لحاظ سے حجت ہے، اور یہ فنون و انواع کے اظہار ہی کے لیے ہے۔ یہ عظیم قاعدہ ہے جس کی حفاظت لازم ہے۔

ہمیں خبر دی مولیٰ سراج نے، یہ روایت کرتے ہیں مفتی جمال سے، یہ سندِ سند سے، یہ شیخ صالح سے، یہ محمد بن سنہ اور سلیمان درعی سے، یہ شریف محمد بن عبد اللہ سے، یہ سراج بن الجائی اور بدر کرخی اور شمس علقمی سے، یہ سب حضرات امام جلال الدین سیوطی سے، آپ نے ”الاتقان“ میں ابن تیمیہ سے نقل فرمایا: سلف کی تفسیر میں اختلاف بہت کم تھا، اور وہ اختلاف جس کا ثبوت درجہ صحت کو پہنچا اس کا بھی اکثر حصہ اختلاف نوعی ہے نہ کہ اختلاف تضاد، اس کی دو صورتیں ہیں:

پہلی صورت یہ ہے کہ مفسرین میں کوئی اپنی مراد کو ایک عبارت سے تعبیر کریں جو دوسرے مفسر سے جدا گانہ ہو مگر معنی دونوں کے ایک ہو، جیسے ﴿الصَّراطِ الْمُسْتَقِيمَ﴾ کی تفسیر میں کسی نے ”قرآن“ کہا، یعنی قرآن کی پیروی۔ اور کسی نے ”اسلام“۔ تو یہ دونوں قول ایک دوسرے کے موافق ہیں، اس لیے کہ دین اسلام قرآن کی پیروی ہی تو ہے، لیکن اس جدا گانہ تفسیر سے دونوں مفسروں نے علاحدہ علاحدہ وصف شمار کرائے جیسے لفظ ”صراط“ ایک تیسرا

وصف ہے، یہی حال ان حضرات کے اقوال کا ہے جنہوں نے صراحتاً مستقیم کی تفسیر سنت و جماعت۔ یا طریقہ عبودیت۔ یا اللہ و رسول کی اطاعت اور ان جیسے دوسرے معانی بتائے، تو ان سب حضرات مفسرین نے ایک ہی ذات کی طرف اشارہ کیا لیکن اس کی صفات میں کسی ایک صفت کی نشان دہی کی۔

دوسری صورت یہ ہے کہ مفسر کسی اسم عام کی ایک نوع بطور مثال بیان کرے اور سامع و مخاطب کو ایک نوع پر تنبیہ کر دے، اس نوع کو بیان کرنا حد تمام کے طور پر نہ ہو جو عموم و خصوص میں اپنے محدود کے مطابق ہوتی ہے، اس کی مثال وہ تفسیر ہے جو اللہ تعالیٰ کے فرمان:

﴿لَكُمْ أَوْزَانُ الْكِتَابِ الَّذِينَ اصْطَفَيْنَا مِنْ عِبَادِنَا فَمِنْهُمْ ظَالِمٌ لِنَفْسِهِ وَمِنْهُمْ مُقْتَصِدٌ وَمِنْهُمْ سَابِقٌ بِالْخَيْرَاتِ إِذِنَ اللَّهُ ذَلِكَ هُوَ الْفَضْلُ الْكَبِيرُ﴾

پھر ہم نے کتاب کا وارث کیا اپنے چنے ہوئے بندوں کو تو ان میں کوئی اپنی جان پر ظلم کرتا ہے اور ان میں کوئی میانہ چال پر ہے اور ان میں کوئی وہ ہے جو اللہ کے حکم سے بھلائیوں میں سبقت لے گیا یہی بڑا فضل ہے۔

کے بارے میں منقول ہوئی۔ اس لیے کہ یہ بات معلوم ہے کہ واجبات کو ضائع کرنے والا اور حرمات کو توڑنے والا لفظ ”ظالم“ کا مصداق ہے، اسی طرح ”مقتصد“ واجبات کی تعمیل اور محرمات کے ترک کرنے والے کو شامل ہے، اور ”سابق“ میں وہ داخل ہے جو سبقت کرے اور واجبات کے ساتھ حسنات کے ذریعہ اللہ تعالیٰ کا قرب حاصل کرے، لہذا مقتصد داہنی طرف والے ہیں، اور سابق تو سابق ہیں، وہی اللہ کے مقرب ہیں۔

پھر مفسرین ان تینوں کو عبادات کی کسی ایک نوع میں بیان کرتے ہیں۔ کوئی مفسر کہتا ہے کہ سابق وہ ہے جو اہل وقت نماز پڑھتا ہے، اور مقتصد وہ ہے جو درمیان وقت میں، اور ظالم وہ ہے جو سورج زرد ہونے تک نماز کو مؤخر کر دے۔ اور کوئی کہتا ہے: سابق وہ ہے جو زکاة کی ادائیگی کے ساتھ حسن نیت سے صدقہ نفل بھی ادا کرے، اور مقتصد وہ ہے جو صرف فرض زکاة ادا کرے، اور ظالم وہ ہے جو زکاة بھی ادا نہ کرے۔ الخ

امام سیوطی نے امام زرکشی سے نقل فرمایا کہ بسا اوقات مفسرین سے مختلف عبارتیں



منقول ہوتی ہیں، تو جس کو فہم و فراست سے حصہ نہیں ملا وہ یہ گمان کر بیٹھتا ہے کہ یہ اختلاف حقیقی ہے اور وہ ان کو مختلف اقوال کی شکل میں بیان کرنے لگتا ہے حالانکہ بات یہ نہیں۔ بلکہ ہوتا یہ ہے کہ ہر مفسر کوئی ایک ایسا معنی ذکر کرتا ہے جو اس کے نزدیک زیادہ ظاہر ہوتا ہے، یا سائل کی حالت کے زیادہ لائق ہوتا ہے۔ اور کبھی ایسا ہوتا ہے کہ کوئی مفسر کسی چیز کے لازم اور نظیر کو بیان کرتا ہے۔ اور دوسرا مفسر اس کا مقصود اور ثمرہ ذکر کرتا ہے۔ اور (مقصد و حقیقت کے اعتبار سے) اکثر و بیشتر سب کا بیان ایک ہی معنی کی طرف لوٹتا ہے۔

امام سیوطی نے اس کے بعد امام بغوی اور امام کواشی وغیرہما سے نقل فرمایا کہ تاویل کا مطلب یہ ہے کہ آیت کو استنباط کے طریقے سے کسی ایسے معنی کی طرف پھیرا جائے جو اس کے سیاق و سباق کے موافق ہے اور آیت میں اس معنی کا احتمال بھی ہے، ساتھ ہی کتاب و سنت کے مخالف بھی نہیں، ان تمام قیود کے ساتھ تاویل ان حضرات کو منع نہیں جن کو تفسیر کا علم ہے۔ جیسے اللہ تعالیٰ کا فرمان:

﴿انْفِرُوا خِفَافًا وَثِقَالًا﴾ یعنی کوچ کرو ہلکے یا بوجھل۔ اس آیت میں ”خفاف و ثقال“ کی تفسیر میں کسی نے جوان اور بوڑھا کہا، کسی نے غنی و فقیر۔ کسی نے شادی شدہ اور کنوارا۔ کسی نے چست اور ست۔ کسی نے صحت مند اور بیمار۔ اور سب تفسیریں روا ہیں۔ اور آیت میں ان سب کا احتمال ہے۔

یہ فصل وسیع و عریض ہے، اگر ہم اس کی تفصیل پیش کریں تو یہ ہمیں مقصود سے خارج کر دے گی۔ ہم نے جو ذکر کر دیا یہ عقل مندوں کے لیے کافی ہے، خصوصاً ان کے لیے جن کی نظر مفسرین کے کلمات اور قرآن مبین سے علما کے بہت سارے استدلال پر گزرتی رہتی ہے۔

مقدمہ رابعہ:

یہ تاویل جس کا ضعف اور کمزوری ظاہر کرنے کے لیے ہم نے کلام کے دروازے کھولے، یعنی ”انقی“ کی تفسیر ”انقی“ سے کرنا، یہ ابو عبیدہ سے مروی ہے۔ جیسا کہ علامہ نسفی نے تفسیر ”مدارک التنزیل و حقائق التاویل“ میں اس کی صراحت فرمائی۔

ابو عبیدہ طبقہ سابعہ کا ایک نحوی شخص ہے، اس کا نام معمر بن ثنی تھا، خارجیوں کا عقیدہ

رکھتا تھا، زبان دراز، علما کا بدگو تھا، اس کے شاگرد ابو عبید قاسم بن سلام کا حال اس سے اچھا تھا، انہیں حدیث میں بھی اس سے زیادہ مہارت تھی۔

ہمیں خبر دی مفتی مکہ سیدی عبدالرحمن نے، انھوں نے روایت کی جمال بن عمر سے، انھوں نے شیخ محمد عابد بن احمد علی سے، انھوں نے فلانی سے، انھوں نے ابن السنہ سے، انھوں نے مولیٰ شریف سے، انھوں نے محمد بن ارکماش حنفی سے، انھوں نے حافظ ابن حجر عسقلانی سے، علامہ ابن حجر نے تقریب التہذیب میں فرمایا:

”معمربن شنی ابو عبیدہ تیکی بنو تمیم کا آزاد کردہ بصری نحوی لغوی سچا ہے، تاریخ کا راوی ہے اور خوارج کے مذہب سے متہم تھا، طبقہ سابقہ سے ہے، ۲۰۸ھ میں انتقال ہوا، بعض نے کہا: اس کے بعد وفات ہوئی اور عمر تقریباً سو سال ہوئی۔ انتہی۔“

ابن خلکان نے اپنی تاریخ ”وفیات الاعیان“ میں کہا: ابو عبید قاسم بن سلام تشدید لام کے ساتھ ہے، ہرات کے ایک آدمی کے رومی غلام تھے۔ ابو عبید کو حدیث، ادب اور فقہ سے شغیل رہا، دین دار، عمدہ سیرت، اچھے مذہب اور نمایاں فضل کے حامل تھے۔ قاضی احمد بن کامل نے کہا: ابو عبید قاسم اپنے دین و علم میں صاحب فضل و کمال تھے، ربانی عالم، علوم اسلامیہ میں سنے قراءت، فقہ، ادب اور تاریخ میں ماہر، نقل و روایت میں بہتر، میں کسی ایسے شخص کو نہیں جانتا جس نے ان کی دین داری میں طعن کیا ہو۔

ابراہیم حربی کہتے ہیں: ابو عبید گویا ایک پہاڑ تھے جس میں روح ڈال دی گئی ہو، وہ ہر اعتبار سے خوب تھے، ۱۸ سال شہر طرس کے قاضی رہے، ابو زید انصاری، اصمعی، ابو عبیدہ، ابن اعزابی، کنائی، فراء اور ان کے علاوہ جماعت کثیر سے روایت کی۔ بہت سے لوگوں نے آپ کی تصانیف کی آپ سے روایت کی، ان تصانیف کی تعداد بیس سے زیادہ ہے، جو علوم قرآن و حدیث، غریب الحدیث، فقہ، وغیرہ سے تعلق رکھتی ہیں، الغریب المصنف، الامثال، معانی الشعر وغیرہ نفع بخش کتابیں ان کی تصنیف ہیں، بیان کیا جاتا ہے کہ یہ پہلے شخص ہیں جنہوں نے ”غریب الحدیث“ میں کتاب لکھی۔

”ہلال بن علاق“ی کہتے ہیں: چار حضرات کے ذریعہ اللہ تعالیٰ نے ان کے زمانہ میں

اس امت مسلمہ پر احسان فرمایا۔ (۱) امام شافعی کے ذریعہ کہ انہوں نے حدیث رسول کی فقہت میں ید طولیٰ حاصل کیا۔ (۲) امام احمد بن حنبل جو آزمائش کے وقت ثابت قدم رہے، اگر وہ نہ ہوتے تو لوگ کافر ہو جاتے، (۳) امام یحییٰ بن معین کے ذریعہ انہوں نے حدیث رسول سے کذب و افتراء اور موضوع روایات کو دور کر دیا۔ (۴) ابو عبیدہ قاسم بن سلام کے ذریعہ کہ انہوں نے غریب الحدیث کے معانی و مطالب واضح فرما دیے، اگر یہ نہ ہوتے تو لوگ خطا میں مبتلا ہو جاتے۔

ابو بکر ابن الانباری نے بیان کیا: ابو عبیدہ رات کو تین حصوں میں تقسیم فرماتے، تہائی رات عبادت کرتے، تہائی رات سوتے، اور تہائی رات میں کتابیں تصنیف فرماتے۔ اسحاق بن راہویہ فرماتے ہیں:

ابو عبیدہ ہم سے علم میں وسیع، ادب میں ہم سے فراواں، اور ہر فن میں ہم سب سے زیادہ جامع تھے، ہم ان کے محتاج تھے لیکن ان کو ہماری کوئی ضرورت نہ تھی۔ ثعلب نے کہا: اگر ابو عبیدہ بنی اسرائیل میں ہوتے تو حیرت انگیز ہوتے۔

داڑھی اور سر میں مہندی کا خضاب کرتے تھے، رعب و دبدبہ کے مالک تھے، بغداد آئے تو لوگوں نے آپ سے آپ کی تصانیف کی سماعت کی، پھر حج کے لیے روانہ ہوئے، حج کے بعد وہیں رہے اور مکہ ہی میں وصال ہوا۔ بعض نے کہا کہ حج سے فارغ ہو کر مدینہ میں ۲۲۲ھ یا ۲۲۳ھ میں انتقال فرمایا۔ امام بخاری نے ۲۲۴ھ بیان فرمایا ہے، بعض نے ماہ محرم کا بھی ذکر کیا۔ خطیب نے تاریخ بغداد میں تحریر کیا کہ ان کی عمر ۶۷ سال ہوئی، حافظ ابن جوزی نے ان کا سنہ ولادت ۱۵۰ھ لکھا ہے، ابو بکر زبیدی نے اپنی کتاب ”تقریظ“ میں سنہ ولادت ۱۵۴ھ تحریر کیا، اور یہ بھی لکھا کہ جب ابو عبیدہ حج سے فارغ ہوئے تو واپسی کا ارادہ کیا، لہذا عراق کے لیے سواری کرایہ پر لی، جس رات کوچ کا ارادہ تھا اسی کی صبح خواب میں حضور نبی کریم صلی اللہ تعالیٰ علیہ وسلم کی زیارت سے مشرف ہوئے۔ دیکھا کہ حضور تشریف فرما ہیں، کچھ لوگ حضور کے پاس کھڑے درباری کر رہے ہیں، دوسرے لوگ حضور اقدس صلی اللہ تعالیٰ علیہ وسلم کی خدمت میں حاضر ہو کر سلام پیش کر رہے ہیں اور آپ سے مصافحہ کا شرف بھی پا رہے

ہیں، جب میں قریب پہنچا اور داخل ہونے کا ارادہ کیا تو روک دیا گیا، میں نے ان لوگوں سے کہا: مجھے حضور اکرم صلی اللہ تعالیٰ علیہ وسلم سے ملاقات کیوں نہیں کرنے دیتے، بولے: نہیں، خدا کی قسم! نہ تم حضور کی خدمت میں حاضر ہو سکتے ہو اور نہ سلام پیش کر سکتے ہو، اس لیے کہ تم کل عراق جانے کا ارادہ کر چکے ہو۔

میں نے کہا: اگر ایسا ہے تو میں نہیں جاؤں گا، لہذا انہوں نے مجھ سے عہد لیا اور اندر جانے کی اجازت دی، میں نے حاضر ہو کر سلام کیا اور حضور اقدس صلی اللہ تعالیٰ علیہ وسلم نے مجھ سے مصافحہ فرمایا، جب صبح کو بیدار ہوا تو کرایہ کی سواری کا معاملہ منسوخ کر دیا اور مکہ میں سکونت اختیار کر لی، پھر وصال تک وہیں رہے اور دیارِ جعفر میں دفن ہوئے۔ بعض نے کہا یہ خواب انھوں نے مدینہ میں دیکھا اور لوگوں کے مدینہ سے واپس جانے کے تین دن بعد وہیں وصال ہوا۔ رحمۃ اللہ تعالیٰ علیہ۔ ان کا مولد ہرات ہے۔

اس مقام پر متقدمین علمائے عظام جیسے علم سے بھری گٹھری، حامل تاج المسلمین، یعنی رسول اللہ صلی اللہ تعالیٰ علیہ وسلم کے نعلین پاک کو اٹھانے والے سیدنا حضرت عبداللہ بن مسعود، حبر الامت سلطان المفسرین حضرت عبداللہ بن عباس، حضرت عروہ بن زبیر، ان کے حقیقی برادر اکبر حضرت عبداللہ بن زبیر، افضل التابعین حضرت سعید بن مسیب رضی اللہ تعالیٰ عنہم اجمعین، کا اس آیت کریمہ کے معنی و مطلب کے تعلق سے مسلک وہ ہے جو ہم نے تم سے روایت کر دیا۔

### مقدمہ خامسہ:

اے تفضیلی! شاید تو اس بات پر خوش ہو اور فخر کرے کہ ان بعض مفسرین نے ”اتقی“ کو ”تقی“ کی طرف اس لیے پھیرا ہے کہ صدیق اکبر رضی اللہ تعالیٰ عنہ کی فضیلت دوسرے صحابہ پر لازم نہ آئے، حاشا! وہ اس خیال سے بری ہیں، کیا تجھے یہ نظر نہیں آیا کہ جس طرح انھوں نے ”اتقی“ کی تفسیر ”تقی“ سے کی، اسی طرح ”اشقی“ کے معنی ”شقی“ بیان کیے، تو مفسرین کے اس طریقہ کو تیرے مذموم ارادہ سے کیا تعلق جس کے سبب تو قرآن عظیم کے معانی میں تبدیلی کرنا چاہتا ہے۔ ان کے لیے اس تفسیر کا باعث وہ ہے جو خود ابو عبیدہ نے بیان کیا۔

خبر دی، ہمیں سراج العلماء نے، انھوں نے مفتی ابن عمر سے روایت کی، انھوں نے عابد سندھی سے، انھوں نے یوسف مزراجی سے، انھوں نے اپنے والد محمد بن علا سے، انھوں نے حسن نجیبی سے، انھوں نے خیر الدین رملی سے، انھوں نے علامہ احمد بن امین الدین بن عبد العال سے، انھوں نے اپنے دادا سے، انھوں نے عبد الرحیم بن فرات سے، انھوں نے ضیاء الدین محمد بن محمد صنعانی سے، انھوں نے قوام الدین مسعود بن ابراہیم کرمانی سے، انھوں نے مولیٰ حافظ الدین ابوالبرکات محمود نسفی سے، امام نسفی نے مدارک التنزیل میں فرمایا: ابو عبیدہ کہتا ہے کہ ”اشقی“ بمعنی ”شقی“ ہے اور ”شقی“ سے مراد کافر، اسی طرح ”اتقی“ بمعنی ”تقی“ ہے اور ”تقی“ سے مراد مومن، اس لیے کہ آگ میں جانا تمام اشقیاء میں سب سے بڑے شقی سے خاص نہیں، اسی طرح نجات پانا سارے متقیوں میں سب سے بڑے متقی کا خاصہ نہیں۔ اب اگر تم کہو کہ اللہ تعالیٰ نے نار کو نکرہ ذکر فرمایا، لہذا یہاں اللہ تعالیٰ کی مراد وہ نار ہے جو ”اشقی“ سے خاص ہے، تو تم اللہ تعالیٰ کے اس فرمان کے بارے میں کیا کہو گے۔ یعنی (وَسَيُحَنَّبُهَا الْأَتْقَى) اس سے بہت دور رکھا جائے گا سب سے بڑا پرہیزگار۔ اس لیے کہ ہر متقی اس خاص نار سے دور رکھا جائے گا نہ کہ خاص کر سب سے بڑا متقی۔

### تلخیص مقام

بلاشبہ اللہ تعالیٰ کا فرمان ہے:

﴿فَا نَذَرْ لَكُمْ نَارًا تَلْظَى لَا يَصْلُهَا إِلَّا الْأَشْقَى الَّذِي كَذَّبَ وَتَوَلَّى﴾  
میں تمہیں ڈراتا ہوں اس آگ سے جو بھڑک رہی ہے، نہ جائے گا اس میں مگر بڑا

بد بخت جس نے جھٹلایا اور منہ پھیرا۔

اس آیت کو اس کے ظاہری معنی پر جاری رکھنا ممکن نہیں، اس لیے کہ ظاہری معنی کے لحاظ سے تو اس آیت کا تقاضا یہ ہے کہ دوزخ میں وہی جائے گا جو بد نصیب کافروں میں سب سے بڑا بد نصیب ہوگا، اس سے یہ لازم آئے گا کہ وہ فجار و کفار جو بد نصیبی اور گھمنڈ میں اس سے کم ہوں وہ دوزخ میں نہ جائیں، اور یہ قطعاً باطل ہے۔ اسی معنی پر نظر کرتے ہوئے مفسرین

میں واحدی، رازی، قاضی، محلی، ابوالسعود اور دیگر حضرات نے یہ اختیار کیا اور اس بات کا لحاظ کرتے ہوئے کہا کہ یہاں ”اشقی“ سے کوئی خاص مرد مراد نہیں کہ جس کو سب سے بڑا شقی کہا جائے، بلکہ اس کا مطلب یہ ہے کہ جو شقاوت میں حد کو پہنچا ہوا ہو، اور یہ حال تمام کفار کا ہے، کیوں کہ وہ سعادت سے بالکل محروم ہیں۔ لیکن مومن فاجر تو اس کا ایک پہلو شقاوت فانیہ زائلہ کی طرف ہے تو دوسرا ابدی سعادت کی طرف بھی ہے، اور سعادت ابدی ایمان ہے۔ اس جواب کے بعد جب ان حضرات نے دیکھا کہ ابھی اعتراض بالکلیہ ختم نہ ہوا، اس لیے کہ بعض بدعمل مسلمانوں کا دوزخ میں جانا بھی قطعی ہے، تو اب انھوں نے آیت میں واقع ”یصلی“ ما وہ ”الصلی“ کی تاویل ”اللزوم“ سے کی۔

واحدی نے کہا: یہی اس کے معنی حقیقی ہیں، امام رازی نے ان کا قول اس طرح نقل کیا: حقیقت لغت میں ﴿لَا يَصْلَاهَا﴾ کے معنی ہیں: لا يلزمها، کہا جاتا ہے: صلی الکافر النار، جب کافر آگ کو اس کی شدت اور حرارت کی تکلیف برداشت کرتے ہوئے لازم پکڑ لے۔ اور ہمارے نزدیک یہ لزوم صرف کافر کے لیے ہے، رہا فاسق تو وہ یا تو آگ میں داخل ہی نہ ہوگا، یا اگر داخل ہوا تو اس سے چھٹکارا پالے گا۔ اتنی اقول: میں کہتا ہوں، یہ تاویل کتنی اچھی اور صاف و شفاف تھی اگر اس میں وہ کدورت نہ آتی جو میں جلد ہی بیان کروں گا۔

امام رازی یہاں ایک دوسری تاویل کی طرف مائل ہو کر فرماتے ہیں کہ: اس کے ظاہری معنی کے عموم میں ان آیات کے ذریعہ تخصیص کر دی گئی ہے جو فساق کی وعید پر دلالت کرتی ہیں۔

اقول: یہ تاویل اور تخصیص دونوں کو جمع کرنا ہوا جب کہ اس کی حاجت نہیں، اس لیے کہ اگر تخصیص مان لی گئی تو جس طرح آیات فساق کی وعید پر دلالت کرتی ہیں یوں ہی تمام کافروں کی وعید پر اظہار اور روشن تر طریقہ پر دلالت کرتی ہیں۔

اللهم! مگر یوں کہا جاسکتا ہے کہ اس صورت میں تو بہت زیادہ تخصیص لازم آئے گی، کیوں کہ اب صرف ایک فرد میں انحصار ہو جائے گا، اور یہ بہت زیادہ دور کی چیز ہوگی۔ خذ هذا

بے شک قاضی امام ابو بکر باقلانی نے یہاں ایک اچھا مسلک اختیار کیا جیسا کہ امام رازی نے ان سے نقل فرمایا، وہ یہ ہے کہ انہوں نے اشقی کو اس کے حقیقی معنی پر رکھا، یعنی وہ شخص کہ شقاوت اور بدبختی میں اس جیسا کوئی نہ ہو۔ پھر اس حصر کے لیے دو ایسی جہیں ذکر فرمائیں جن سے عقل مند چمپن پائے اور دھوکے میں ڈالنے والا ہر شک زائل ہو جائے۔

وجہ اول: اللہ تعالیٰ کے فرمان (نَارًا تَلْظِي) میں دوزخ کی آگ سے کوئی خاص آگ مراد ہو۔

اس لیے کہ آگ کے مختلف طبقے ہیں، کیوں کہ اللہ تعالیٰ کا فرمان ہے: ﴿إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ﴾ بے شک منافق آگ کے سب سے نچلے طبقے میں ہیں۔ تو آیت اس بات پر دلالت کرتی ہے کہ اس مخصوص آگ میں یہی اشقی جائے گا، اور اس کے یہ معنی نہیں کہ اس بڑے بد نصیب کے سوا دوسرے کا فروغ فاسق آگ کے باقی طبقوں میں نہ جائیں۔

اقول: تو یہ اللہ تعالیٰ کے ارشاد: ﴿وَيَتَجَنَّبُهَا الْأَشْقَى الَّذِي يَصْلَى النَّارَ الْكُبْرَى﴾ (اور اس سے وہ بڑا بد بخت دور رہے گا جو سب سے بڑی آگ میں جائے گا) کی طرح ہے جس میں ایک تاویل کی بنیاد ”النار الکبریٰ“ سے مراد سب سے بڑی آگ ہے۔ لیکن امام رازی نے اس قول کو یوں رد کر دیا کہ اللہ تعالیٰ کے فرمان: ﴿نَارًا تَلْظِي﴾ (آگ جو بھڑک رہی ہے) میں اس بات کا احتمال ہے کہ وہ سب دوزخوں کی صفت ہو، اور یہ بھی ممکن ہے کہ خاص آگ کی صفت ہو، لیکن اللہ تعالیٰ نے یہی وصف جہنم کی سب آتھوں کا دوسری آیت میں یوں ارشاد فرمایا: ﴿إِنَّهَا لَطِي نَزَاعَةٌ لِّلشَّوَى﴾ (وہ تو بھڑکتی آگ ہے کھال اتار لینے والی)

اقول: اس عبارت سے اعتراض کی دو جہتیں نظر آتی ہیں:

پہلی وجہ: یہ ہے کہ گویا معترض نے یہ گمان کیا کہ قاضی امام ابو بکر باقلانی اس نار کے لیے لپٹ مارنے کی صفت سے مخصوص ہونے کے مدعی ہیں، جیسے ”جاء غلام عاقل“ میرے پاس عقل مند غلام آیا، اس مثال میں غلام صفت عقل سے مخصوص ہے، اس طریقہ سے وہ فرماتے



ہیں کہ خاص آگ مراد ہے جو سب سے بڑی آگ ہے۔ اس صورت میں اعتراض کا وارد ہونا ظاہر ہے، اس لیے کہ اوصاف ذات کو اسی وقت خاص کرتے ہیں جب وہ اس کا خاصہ ہوں، کہ دوسرے میں نہ پائے جائیں، اور ”نلظی“ یعنی لپٹ مارنا کسی ایک آگ کے ساتھ خاص نہیں۔

کیا تم نہیں دیکھتے کہ اللہ تعالیٰ نے جہنم کی آگ کے سلسلہ میں اس کی صفت بیان کرتے ہوئے مطلقاً ارشاد فرمایا: ﴿إِنَّهَا لَطِي نَزَّاعَةٌ لِّلشَّوٰی﴾ (۱۸۷) یعنی وہ تو بھڑکتی آگ ہے کھال اتار لینے والی۔

مگر واضح رہے کہ قاضی امام باقلانی یہ معنی مراد لینے والے نہیں، ان کا صحیح نظریہ ہے کہ نار کی تنکیر تعظیم کے لیے ہے، تو اللہ تعالیٰ کے فرمان ﴿نَارًا﴾ کا مطلب ایسی بڑی آگ ہے کہ اس جیسی کوئی دوسری آگ نہیں، گویا نکرہ کی صورت میں بیان فرما کر اللہ تعالیٰ کی طرف سے یہ اشارہ کر دیا گیا کہ وہ عظیم نارا اس منزل میں ہے کہ ذہن اس کے سوا کسی اور کی طرف سبقت نہ کریں، اس لیے کہ اس کا معاملہ مشہور ہے، اس کا خوف عام ہے، اور اس کے ہولناک احوال کی ہیبت دلوں پر چھائی ہوئی ہے۔ تو اس کی شہرت اور اس کا چرچا عام ہونے کے سبب اس کا نام لینے سے بے نیازی ہے۔ جیسے یہی فائدہ اللہ تعالیٰ کے فرمان میں وارد لفظ ﴿مَلِیْک﴾ کی تنکیر سے حاصل ہوا، اللہ تعالیٰ ارشاد فرماتا ہے: ﴿فِی مَقْعَدِ صِدْقٍ عِنْدَ مَلِیْکٍ مُّقْتَدِرٍ﴾ (سج کی مجلس میں عظیم قدرت والے بادشاہ کے حضور) اور یہی فائدہ لفظ ﴿ظَلَم﴾ کی تنکیر سے ہوا جو اللہ تعالیٰ کے اس فرمان میں ہے: ﴿الَّذِیْنَ آمَنُوا وَلَمْ یَلْبِسُوا اِیْمَانَهُمْ بِظُلْمٍ اُولٰٓئِکَ لَہُمْ الْاَمْنُ وَہُمْ مُہْتَدُوْنَ﴾ (وہ جو ایمان لائے اور اپنے ایمان میں کسی ناحق (ظلم) کی آمیزش نہ کی انہیں کے لیے امان ہے اور وہی راہ پر ہیں) یعنی ایسا ظلم کہ کوئی اور ظلم اس جیسا نہیں، اور وہ شرک ہے۔

ہمیں خبر دی مولانا سید حسین جمل اللیل امام شافعیہ مکہ معظمہ نے، انھوں نے روایت کی خاتمة الحمد ثین محمد عابد سندھی سے، انھوں نے صالح فلانی سے، انھوں نے محمد بن سنہ سے، انھوں نے احمد عجلی سے، انھوں نے قطب الدین نہروالی سے، انھوں نے ابوالفتوح سے،

انہوں نے یوسف ہروی سے، انہوں نے محمد بن شاد بخت سے، انہوں نے ابو نعمان ختانی سے، انہوں نے فربری سے، انہوں نے محمد بن اسماعیل بخاری سے، یہ کہتے ہیں کہ حدیث بیان کی ہم سے ابوالولید نے، یہ کہتے ہیں شعبہ نے، انہوں نے روایت کی سلیمان سے، انہوں نے ابراہیم نخعی سے، انہوں نے علقمہ سے، انہوں نے حضرت عبداللہ بن مسعود رضی اللہ تعالیٰ عنہ سے کہ جب یہ آیت کریمہ نازل ہوئی: ﴿الَّذِينَ آمَنُوا وَلَمْ يَلْبِسُوا إِيمَانَهُمْ بِظُلْمٍ أُولَٰئِكَ لَهُمُ الْأَمْنُ وَهُمْ مُهْتَدُونَ﴾

تو صحابہ کرام نے کہا: ہم میں کون ہے جس نے ظلم نہیں کیا؟ تو اللہ تعالیٰ نے ﴿إِنَّ الشِّرْكَ لَظُلْمٌ عَظِيمٌ﴾ (بے شک شرک بڑا ظلم ہے) نازل فرمایا۔

خبر دی ہمیں شیخ العلما مولانا سید احمد زینی دحلان مکی شافعی نے، انہوں نے علامہ عثمان بن حسن دمیاطی شافعی ازہری سے، انہوں نے امیر کبیر علامہ محمد مالکی ازہری اور شیخ عبداللہ شرقاوی شافعی اور سیدی محمد شنوان شافعی سے، اور دوسرے حضرات نے اپنی سند سے امام مسلم بن حجاج نیشاپوری سے، انہوں نے اپنی سند سے حضرت عبداللہ بن مسعود رضی اللہ تعالیٰ عنہ سے روایت کی، اس روایت میں اس طرح ہے کہ صحابہ کرام رضی اللہ تعالیٰ عنہم اجمعین نے عرض کیا، ہم میں کون ایسا ہے جو اپنے نفس پر کچھ بھی ظلم نہ کرتا ہو۔ یہ سن کر رسول اللہ صلی اللہ تعالیٰ علیہ وسلم نے ارشاد فرمایا: اس آیت میں وہ نہیں جس کا تم گمان کرتے ہو، یہ ایسا ہی جیسے حضرت لقمان نے اپنے بیٹے سے فرمایا: ﴿يَا بُنَيَّ لَا تُشْرِكْ بِاللَّهِ، إِنَّ الشِّرْكَ لَظُلْمٌ عَظِيمٌ﴾ (اے میرے بیٹے اللہ کا کسی کو شریک نہ کرنا بے شک شرک بڑا ظلم ہے)

اسی طرح امام احمد بن حنبل نے اپنی مسند میں، اور امام ترمذی نے اپنی جامع میں اس روایت کی تخریج فرمائی۔

اسی طرح کی توجیہ خود امام رازی نے بھی اس آیت میں اختیار فرمائی، یعنی ﴿أَرَأَيْتَ الَّذِي يَنْهَى عَبْدًا إِذَا صَلَّى﴾ (بھلا دیکھو تو جو منع کرتا ہے بندہ کو جب وہ نماز پڑھے) کہ ”عبدًا“ میں تنکیر اس بات پر دلالت کرتی ہے کہ رسول اللہ صلی اللہ تعالیٰ علیہ وسلم عبودیت میں کامل تھے، گویا اللہ تعالیٰ نے فرمایا: وہ ایسے بندے ہیں کہ تمام جہان میرے اس

محبوب بندے اور رسول کی حقیقت بیان کرے اور عبودیت میں ان کے اخلاص کے اوصاف ذکر کرے تو وہ ان کا حق نہیں ادا کر سکتا۔

دوسری وجہ: یہ ہے کہ آگ کی صفت ”تَلْظِي“ بیان فرمانا اس تخصیص کے منافی اور اس کی ضد ہے، اس لیے کہ یہ صفت ہر آگ کی ہے یعنی بھڑکنا اور لپٹ مارنا، ایسا نہیں کہ کسی خاص آگ میں یہ صفت پائی جاتی ہو۔

اقول: اس اعتراض کی کوئی حیثیت نہیں، اس لیے کہ کسی جنس کے عظیم فرد کو ایسے عام وصف کے ذریعہ بیان کرنا جس میں تمام افراد شریک ہوں ممتنع نہیں۔ ہاں اس کا عکس ضرور ممتنع ہے، یعنی تمام افراد کو کسی ایک ایسے وصف سے متصف کیا جائے جو کسی خاص فرد کی صفت ہو۔ کیا تم نہیں دیکھتے کہ اللہ تعالیٰ نے ارشاد فرمایا: ﴿وَمَا مُحَمَّدٌ إِلَّا رَسُولٌ﴾ (اور محمد تو ایک رسول ہیں)

حالاں کہ حضور اقدس صلی اللہ تعالیٰ علیہ وسلم تمام رسولوں سے مطلقاً افضل و اعلیٰ ہیں، اور رسالت ایک وصف عام ہے جس میں سب رسول شریک ہیں۔

واضح رہے کہ گذشتہ آیت ﴿فَأَنْذَرْتُكُمْ نَارًا تَلْظِي﴾ میں کوئی ایسا لفظ بھی نہیں جو حصر پر دلالت کرتا ہو اور عموم کے منافی ہو، اس کے علاوہ ایک بات یہ بھی ہے کہ ”تَلْظِي“ یعنی بھڑکنا، کلی مشکک ہے، تو یہاں کوئی خاص تلظی مراد لینا بھی جائز ہوگا، یعنی ایسی تلظی کہ اس جیسی کوئی دوسری تلظی نہیں۔ جیسے اللہ تعالیٰ کا فرمان ﴿يَا أَيُّهَا الَّذِينَ آمَنُوا عَلَيْكُمْ أَنْفُسُكُمْ لَا يَضُرُّكُمْ مَنْ ضَلَّ إِذَا اهْتَدَيْتُمْ﴾ (اے ایمان والو! تم اپنی فکر رکھو، تمہارا کچھ نہ بگاڑے گا وہ جو گمراہ ہو جب کہ تم راہ پر ہو) کہ اس آیت میں ضلال کہا، اور ضلال بعید مراد لیا اور یہ کفر ہے۔

امام احمد بن حنبل، اور امام طبرانی وغیرہما محدثین نے حضرت ابو عامر اشعری رضی اللہ تعالیٰ عنہ سے روایت کی: میں نے رسول اللہ صلی اللہ تعالیٰ علیہ وسلم سے اس آیت کے بارے میں پوچھا تو ارشاد فرمایا: تمہارا کچھ نہ بگاڑے گا وہ جو گمراہ ہو یعنی کافر، جب کہ تم راہ پر ہو۔

تعجب ہے کہ امام رازی خود اسی طرح کی توجیہ کی طرف ﴿نَارٌ حَامِيَةٌ﴾ میں مائل ہوئے۔ اس مقام پر انھوں نے ارشاد فرمایا: مطلب یہ ہے کہ ہر آگ جہنم کی آگ کے مقابل گو

یا گرم ہی نہیں، اور اتنی بات جہنم کی آگ کی سخت گرمی پر تنبیہ کرنے کے لیے کافی ہے۔ نعوذ باللہ منہا الخ۔ تو یہ کیا بات ہے کہ جو کھایا بھی جائے اور پھر اس کو مذموم بھی کہا جائے۔“  
فما للشعیر یؤکل ویذم۔“

اقول: یہاں ایک بات تم یہ بھی کہہ سکتے ہو کہ لفظ ”لظی“ ”مجرد ہے اور ”تَلَطَّى“ مزید فیہ، اور لفظ کی زیادتی معنی کی زیادتی پر دلالت کرتی ہے جیسا کہ اہل فن نے رحمٰن ورحیم اور ان کے علاوہ کے بارے میں کہا ہے: ساتھ ہی ایک اعتبار یہاں اور بھی ہے، وہ یہ کہ وہ کلمہ جس میں لفظاً تشدید ہو وہ معنی شدت کی خبر دیتا ہے جیسے ”قتل“ و ”قتل“ میں اور ”قاتل“ و ”قتال“ میں ہے (تو ”تَلَطَّى“ میں لفظاً تشدید ہے جو معنوی شدت کی خبر دے رہی ہے) اسی کے ساتھ یہ بھی ہے کہ ادعا کا باب کشادہ ہے، اور صفت کو سب سے عظیم موصوف پر مقصور و منحصر رکھنا شائع اور کثیر الاستعمال ہے۔

اللہ تعالیٰ نے مہاجرین کے سلسلہ میں ارشاد فرمایا: ﴿أُولَٰئِكَ هُمُ الصَّٰدِقُونَ﴾ یہی لوگ سچے ہیں۔ اسی طرح تم اللہ تعالیٰ کے فرمان ﴿إِنَّهُ هُوَ السَّمِيعُ الْعَلِيمُ﴾ (بیشک وہی سنتا جانتا ہے) جیسے تمام ارشادات کو اسی قبیل سے قرار دے سکتے ہو۔ اس مسئلہ کی تحقیق ہم نے اپنے رسالہ ”سلطنة المصطفىٰ فی ملکوت کل الوری“ کے خاتمہ میں انتہا کو پہنچا دی ہے۔ اسے ذہن نشین رکھو۔

قاضی امام ابو بکر باقلانی نے جو توجیہ ”اشقی“ کے بارے میں ذکر فرمائی معلوم ہوتا کہ اس کی طرف ابو عبیدہ کا دل مائل ہوا تھا۔ پھر اسے کچھ اور سمجھ میں آیا اس لیے اس کے ذکر سے باز رہا۔ جیسا کہ اس کا کلام ہم نے تم سے بیان کیا۔ عن قریب اس کا جواب سن لو گے، انشاء اللہ تعالیٰ،

وجہ ثانی: اشقی کو معنی حقیقی پر محمول کرتے ہوئے حصر کے درست ہونے کے لیے قاضی ابو بکر باقلانی نے جو دوسری وجہ ذکر فرمائی وہ یہ ہے کہ اللہ تعالیٰ کے فرمان ﴿وَلَا يَصْلٰهَا إِلَّا الْأَشْقَى﴾ (اس آگ میں نہ جائے گا مگر وہ سب سے بڑا بد بخت) سے مراد یہ ہے کہ یہ سب سے بڑا بد بخت دوزخ کا

سب سے زیادہ حق دار ہے اور استحقاق کی زیادتی اسی سب سے بڑے بد بخت کو حاصل ہے۔  
انتہی۔

اسی کے قریب قریب وہ توجیہ ہے جس پر زمخشری نے کشاف میں جزم کیا اور اسی کے بیان پر اکتفا کیا۔ امام نسفی نے بھی زمخشری کی اس توجیہ کو نقل فرمایا۔ وہ توجیہ یہ ہے کہ یہ آیت مومنین اور مشرکین کے دو بڑے شخصوں کی دو حالتوں میں موازنہ کے طور پر وارد ہوئی جس سے ان کی دونوں متناقض اور متضاد صفتوں میں مبالغہ مقصود ہے، لہذا ”اشقی“ فرمایا گیا اور اسے جہنم کی آگ میں جانے کے لیے مخصوص ٹھہرایا گیا، گویا جہنم کی آگ اسی کے لیے پیدا ہوئی ہے۔ اور ”اتقی“ فرمایا اور اس کو نجات کے ساتھ خاص کیا، گویا جنت انہی کے لیے بنائی گئی ہے۔ انتہی۔

اقول: یہی وہ حصر ادعائی ہے جس کا بیان ہم نے تم سے کیا، بلاشبہ یہ طریقہ فصحا و بلغا کے درمیان دائر و سائر ہے، اس کی شہادت ہر وہ شخص دے گا جس نے عربی شعرا کے دیوان اور مدح و جہو میں ان کے کلام کا مطالعہ کیا ہوگا، نیز اہل فن یہ بھی خوب جانتے ہیں کہ زمخشری کو فنون ادب اور ادیبوں کی صنعتوں میں بڑی دسترس اور اونچا مقام حاصل تھا، لہذا امام رازی کا زمخشری پر یہ اعتراض کہ اس نے ظاہری معنی کو بلا دلیل ترک کیا، خوب نہیں۔ تصحیح کلام کی ضرورت سے بڑھ کر کون سی دلیل ہوگی؟ اشقی کی تاویل شقی سے کرنا (جس کا ذکر امام رازی کے کلام میں ہے) اس حصر کی بہ نسبت ظاہر سے قریب تر نہیں۔ جب کہ حصر ادعائی عرف میں شائع بھی ہے، اور نثر و نظم دونوں میں بکثرت واقع بھی ہے۔ اور کلام کی تصحیح اور درستگی ایسے مقامات پر قرینہ کافیہ ہے۔

یہ دیکھو! جب تم کسی شخص کو کہتے ہوئے سنتے ہو ”زید ہو الکریم“ تو اس سے تم پہلی فرصت میں یہ سمجھ لیتے ہو کہ متکلم کی مراد یہ ہے کہ ”زید جیسا کوئی کریم نہیں“ یہ نہیں سمجھتے کہ ”زید کے سوا کوئی کریم نہیں“ یہ بات بالکل واضح ہے۔

یہ بات تو اشقی کے تعلق سے تھی، بلاشبہ یہاں ظاہر کلام کسی تاویل یا توجیہ کا محتاج ہے، لیکن ابو عبیدہ نے یہاں شطرنج میں ایک خچر کا اضافہ کر دیا۔ پھر بعض متاخرین اس کے کلام کو بغیر

نتیجہ پے درپے نقل کرتے رہے۔ جیسا کہ ہم نے امام سیوطی کے کلام سے ان متاخرین کی عادت بیان کی۔ اس کی وجہ یہ ہوئی کہ ابو عبیدہ نے یہ گمان کر لیا کہ آیت ”اتقی“ بھی تاویل کی محتاج ہے، اس لیے کہ وہ بیان کرتا ہے کہ اگر تم کہو کہ اللہ تعالیٰ نے ”نار“ کو نکرہ ذکر فرمایا ہے۔ الخ پھر فوراً اس نے ”اتقی“ کو ”تقی“ کے معنی میں لے لیا تا کہ یہ ہر مومن کو شامل ہو جائے، اس گمان میں زنجشیری وغیرہ نے بھی اس کی موافقت کی، لیکن وہ اس کی تاویل سے متفق نہیں۔ جیسا کہ تم سن چکے۔

واضح رہے کہ یہ بات کسی بنیاد پر قائم نہیں، اس لیے کہ اللہ تعالیٰ کے فرمان: ﴿وَسَيُجَنَّبُهَا الْأَتَقَى﴾ میں کوئی لفظ ایسا نہیں جو حصرو و قصر پر دلالت کرے، اللہ تعالیٰ تو اپنے اس بندہ کا وصف بیان فرما رہا ہے جو سب سے بڑا پرہیزگار ہو، کہ وہ جہنم کی آگ سے بہت دور رکھا جائے گا، یہ مطلب نہیں ہے کہ جہنم کی آگ سے صرف وہی بچایا جائے گا۔

اللہ تعالیٰ امام رازی پر رحم فرمائے کہ انہوں نے اس بات کو اچھی طرح سمجھ لیا تھا، اسی لیے انہوں نے ”اشقی“ کے بارے میں تو ایک قول ذکر کیا کہ وہ ”شقی“ کے معنی میں ہے، لیکن ”اتقی“ کے بیان میں ایسا کوئی قول سرے سے ذکر ہی نہیں فرمایا، بلکہ اس کے خلاف صراحت فرماتے ہوئے ارشاد فرمایا: یہ آیت غیر اتقی کے حال پر کچھ بھی دلالت نہیں کرتی، مگر مفہوم مخالف، اور دلیل خطاب سے استدلال کے طور پر۔ الخ۔

اقول: بلکہ یہ بات مفہوم صفت ماننے والوں کے مذہب پر بھی درست نہیں، اس لیے کہ یہ کلام ”اتقی“ کی مدح میں لایا گیا ہے جیسا کہ شان نزول اس پر دلالت کرتی ہے، اور مقام مدح و ذم میں ان کے نزدیک بھی مفہوم صفت معتبر نہیں جیسا کہ کتب اصول فقہ میں مذکور ہے۔

اب قاضی بیضاوی شافعی پر نہایت تعجب ہے کہ انہوں نے مفہوم سے کیوں کر استدلال کیا جب کہ بالاتفاق یہ اس کا مقام نہیں، اور ان سے زیادہ سخت تعجب تو امام ابو بکر باقلانی شافعی پر ہے۔ کہ ان کے قلم سے لغزش ہوئی اور وہ اس طرف مائل ہوئے کہ آیت حصر کا فائدہ دیتی ہے حالانکہ وہ قول بالمفہوم میں اپنے ائمہ کے بالکل مخالف ہیں۔

اللہ تعالیٰ یونہی اپنی نشانیاں ہمیں آفاق میں اور ہمارے اپنے نفوس میں دکھاتا ہے تا

کہ کوئی اپنی باریک بینی پر مغرور نہ ہو اور افکار میں لغزش کرنے والے پر کوئی ہنسنے والا نہ ہنسنے، اس لیے کہ ہم دیکھتے ہیں کہ ہر شمشیر بڑاں خطا کرتی ہے اور ہر خوش رفتار گھوڑا منہ کے بل گرتا ہے، تو گھمنڈ کس بات پر؟۔

اللہ تعالیٰ ان حضرات کے پاک زمانہ کو سیراب کرے جنہوں نے فرمایا، اور تم کیا جانتے ہو کہ وہ عظیم شخصیات کون تھیں جن کا یہ قول ہے، سنو! یہ ہیں امت کے سرداران و پیشوا امام ابراہیم نخعی اور امام مالک بن انس اور ان کے علاوہ دوسرے ائمہ کرام جنہوں نے فرمایا اور کیا خوب فرمایا:

ہر شخص کی کوئی بات مقبول ہوتی ہے اور کوئی غیر مقبول، مگر اس قبر انور کے مکین، یعنی حضور سید عالم صلی اللہ تعالیٰ علیہ وسلم کہ آپ کی ہر بات قبول ہے۔ ہم اللہ تعالیٰ سے ابتدا و انتہا ہر حال میں حفاظت کے طلب گار ہیں۔ والحمد لله رب العالمین۔

اب وہ وقت آگیا کہ ہم ابو عبیدہ کا رد و ابطال کریں اس بات میں جس سے اس نے راہ فرار اختیار کی اور اس میں جس پر وہ مطمئن ہوا تھا۔

فأقول وبالله التوفيق:

اولاً: اس شخص نے یہ گمان کیا کہ ”اشقی“ کے معنی ”شقی“ مراد لے کر اس آفت سے نجات مل جائے گی جس میں وہ مبتلا ہے، اس لیے کہ کلام کا مرجع و مال یہ ہوا کہ آگ میں کافر ہی جائے گا اور یہ بات بالکل حق اور بے غبار ہے۔

قلنا: تم نے موصوف کو دیکھا مگر صفت کو نظر انداز کر دیا، اللہ سبحانہ و تعالیٰ ارشاد فرماتا ہے: ﴿لَا يَصْلُهَا إِلَّا الْأَشْقَى الَّذِي كَذَّبَ وَتَوَلَّى﴾ اس میں نہ جائے گا مگر وہ سب سے بڑا بد بخت جس نے جھٹلایا اور منہ پھیرا۔

واضح رہے کہ کفار میں وہ بھی ہیں جنہوں نے اپنی پوری عمر حضور اقدس صلی اللہ تعالیٰ علیہ وسلم کو نہ دل سے جھٹلایا، نہ زبان سے، اس کا کفر تو یوں ہوا کہ نوشتہ تقدیر غالب آیا اور توفیق ربانی نے ساتھ نہ دیا۔ والعیاذ باللہ المولیٰ الکریم۔

اقول: یہ ہیں ابوطالب، رسول اللہ صلی اللہ تعالیٰ علیہ وسلم کے چچا، جنہوں نے اپنی عمر



آپ کی حفاظت و حمایت میں بسر کی، اور حضور نبی کریم صلی اللہ تعالیٰ علیہ وسلم کی محبت و نصرت میں آخری حد تک گئے، حضور کی محبت ان کے دل پر اس طرح چھائی ہوئی تھی کہ اپنے صلیبی کم سن بچوں پر بھی آپ کو ترجیح دیتے۔ جب حضور نبی کریم صلی اللہ تعالیٰ علیہ وسلم نے اپنی نبوت کا اعلان فرمایا اور مشرکین دور دراز سے آپ پر حملہ آور ہوئے، اس مشکل وقت میں ابوطالب آپ کی حمایت میں کافروں سے لڑنے کے لیے کھڑے ہو گئے، اور آپ کے ساتھ عظیم حسن سلوک سے پیش آئے، ہر وقت آپ کی مدد میں کمر بستہ رہے، اور بے شمار سختیاں تو وہ جھیلیں جو اپنے سب سے نزدیک گھرانے اور قریب تر رشتہ داروں میں سے مشرکین کے مقاطعہ کے وقت پیش آئیں۔ یہ وہی ابوطالب ہیں کہ جب تمام قریش حضور محمد مصطفیٰ صلی اللہ تعالیٰ علیہ وسلم کے مخالف ہوئے اور قبول اسلام کے خواہش مند لوگوں کو حضور سے نفرت دلانے لگے تو انھوں نے ایک قصیدہ کہا جو حضور احمد مجتبیٰ صلی اللہ تعالیٰ علیہ وسلم سے غایت محبت کی علامت اور آپ کے دشمنوں سے شدید عداوت کی دلیل ہے۔

اس قصیدہ کو صاحب مغازی ابن اسحاق و دیگر معتبر راویوں نے روایت کیا، اس قصیدہ کے کچھ اشعار یہ ہیں:

(۱) اے عبد مناف کے بیٹو! تم اپنی قوم میں سب سے بہتر ہو، تو تم اپنے معاملہ میں کسی خیس و رذیل کو شریک نہ کرو۔

(۲) مجھے خوف ہے کہ اگر اللہ تعالیٰ نے تمہارا حال ٹھیک نہ کیا تو تم وائل کے افسانوں کی طرح ایک افسانہ ہو جاؤ گے۔

(۳) میں لوگوں کے رب کی پناہ چاہتا ہوں ہر برائی کا طعنہ دینے والے اور باطل پر اصرار کرنے والے سے۔

(۴) اور کینہ پرور سے جو ہم پر کسی عیب کی چغلی کرے اور اس شخص سے جو دین میں ایسی بات شامل کرے جو اس نے نہ چاہی۔

(۶) اور اللہ تعالیٰ کے سچے گھر کی قسم اور اللہ کی قسم بیشک اللہ تعالیٰ بے خبر نہیں۔

(۷) اللہ کے گھر کی قسم اے کافر و تم جھوٹے ہو اس گمان میں کہ ہم محمد صلی اللہ تعالیٰ

علیہ وسلم کو چھوڑ دیں گے۔ حالاں کہ ابھی ہم نے حضور علیہ الصلوٰۃ والسلام کے گرد نیزوں اور تیروں سے جنگ نہ کی۔

(۸) اور کیا ہم محمد مصطفیٰ - صلی اللہ تعالیٰ علیہ وسلم - کو تمہارے سپرد کر دیں گے جب تک کہ ہم ان کے گرد تہ تیغ نہ ہو جائیں اور اپنے بیٹوں اور بیویوں سے غافل نہ ہو جائیں۔  
(۹) مجھے اپنی جان کی قسم مجھے محمد - صلی اللہ تعالیٰ علیہ وسلم - سے شدید محبت ہے اور میں انھیں ایسا چاہتا ہوں کہ جس طرح پیہم چاہنے والے کی عادت ہوتی ہے۔

(۱۰) جب فیصلہ کرنے والے مقابلے کے وقت کسی کو اس پر قیاس کریں تو ان جیسا لوگوں میں کون ہے جس کے لیے یہ امید ہو کہ وہ ان کا ہم پلہ ہوگا۔  
(۱۱) حلم والے، رشد والے، عقل والے، طیش والے نہیں۔ وہ خدا سے محبت رکھتے ہیں جو ان سے غافل نہیں۔

(۱۲) تو خدا کی قسم اگر اس کا اندیشہ نہ ہوتا کہ میں ایسا کام کروں جو ہمارے بزرگوں پر محافل میں ملامت کا سبب بنے۔  
(۱۳) تو ہم نے زمانہ کی ہر حالت میں ان کی پیروی کی ہوتی یہ بات سنجیدگی سے بے مذاق کے کہتا ہوں۔

(۱۴) تو احمد - صلی اللہ تعالیٰ علیہ وسلم - ہمارے اندر ایسے عالی نسب ہیں جس کو پانے سے فخر کرنے والے کی تیزی عاجز ہے۔

(۱۵) میں نے خود ان کے ساتھ مہربانی اور ان کی حمایت کی اور سرداروں اور گروہوں کے ذریعہ (یا سروں اور سینوں کے ذریعہ) دشمنوں سے حضور کا بچاؤ کیا۔  
اسی کے ساتھ ابوطالب حضور نبی صلی اللہ تعالیٰ علیہ وسلم سے برکت طلب کرتے اور دعا میں حضور اقدس علیہ الصلوٰۃ والسلام کو وسیلہ بناتے۔ چنانچہ اس پر قریش کی قحط سالی اور سرکار علیہ الصلوٰۃ والسلام کے وسیلہ سے بارش طلب کرنے کا واقعہ جسے علمائے کرام نے روایت فرمایا ہے دلالت کرتا ہے۔ اور بے شک ابوطالب نے لوگوں کو سرکار علیہ الصلوٰۃ والسلام کی اتباع پر ابھارا اور ان باتوں کی خبر دی جو واقع نہ ہوئی تھیں تو اللہ تعالیٰ نے ان کا گمان سچا کیا اور ایسا ہی

ہوا جیسی انھوں نے خبر دی تو وہ حضور کے دل میں اتر گئے اور نبی کریم علیہ الصلوٰۃ والسلام کے دل میں ان کے لیے مقام عظیم تھا۔ یہاں تک کہ جب سرکار علیہ الصلوٰۃ والسلام کی خدمت میں ایک اعرابی نے آکر عرض کیا کہ ہم سرکار کے پاس آئے ہیں اور حال یہ ہے کہ صف سے ہمارے بچوں کی آواز نہیں نکلتی اور ہمارے اونٹ لاغری کی وجہ سے بولتے نہیں، اور ان اعرابی نے سرکار کی مدح میں کچھ اشعار پڑھے تو سرکار علیہ الصلوٰۃ والسلام چادر اقدس کو گھسیٹتے ہوئے اٹھے اور منبر پر صعود فرمایا اور آسمان کی جانب اپنے دونوں ہاتھ اٹھائے تو خدا کی قسم ابھی سرکار نے اپنے ہاتھ نیچے نہ کیے تھے کہ آسمان بادلوں اور بجلیوں سے بھر گیا اور اس قدر بارش ہوئی کہ لوگ پکارتے ہوئے آئے کہ ہم ڈوبے۔ سرکار علیہ الصلوٰۃ والسلام نے تبسم فرمایا یہاں تک کہ دندان اقدس چمکے اور آپ کو اپنی تعریف میں ابوطالب کا قول یاد آیا جب انہوں نے عرض کیا تھا کہ سرکار گورے ہیں جن کے چہرے سے بارش طلب کی جاتی ہے جو قیمیوں کا بھروسہ اور بیواؤں کا سہارا ہیں۔

پھر سرکار علیہ الصلوٰۃ والسلام نے فرمایا: اللہ کے لیے ابوطالب کی خوبی ہے اگر وہ زندہ ہوتے تو ان کی آنکھیں ٹھنڈی ہو جاتیں۔ کون ہمیں ان کے شعر سنائے گا تو حضرت علی کرم اللہ وجہہ نے عرض کیا: گویا سرکار کی مراد ان کا وہ قصیدہ ہے جس میں انہوں نے عرض کیا ہے: وہ گورے رنگ والے جن کے چہرے کے ذریعہ بارش طلب کی جاتی ہے۔

اور سیدنا علی کرم اللہ وجہہ الکریم نے چند شعر پڑھے تو سرکار نے فرمایا: ہاں میں یہی چاہتا تھا، جیسا کہ نبی نے دلائل النبوة میں سیدنا انس سے روایت کیا۔

تو سرکار ابد قرار علیہ الصلوٰۃ والسلام کے قول ”لَّهِ دُرُّ أَبِي طَالِبٍ“ اللہ کے لیے ابوطالب کی خوبی ہے (کو دیکھو اور حضور صلی اللہ تعالیٰ علیہ وسلم کے اس ارشاد پر نظر کرو کہ ہمیں کون ابوطالب کے شعر سنائے گا۔ اور ایک بار بھی منقول نہ ہوا کہ ابوطالب نے سرکار کی کسی بات کو رد کیا ہو۔ یا سرکار کو جھٹلایا ہو، بلکہ خود اسی قصیدہ میں قریش سے مخاطب ہو کر کہتے ہیں کہ ”خدا کی قسم لوگ جانتے ہیں کہ ہمارا فرزند ہمارے نزدیک ایسا نہیں کہ جھٹلایا جائے اور نہ اسے جھوٹی باتوں سے کام ہے۔“ اسی وجہ سے ابوطالب پر تمام دوزخیوں سے ہلکا عذاب ہے جیسا کہ صحیح حدیثوں میں وارد ہوا۔ اور شفیع مرتجی، امید گاہ عاصیاں۔ صلی اللہ تعالیٰ علیہ وسلم۔ کی

شفاعت نے انہیں نفع دیا تو ان پر تخفیف کے لیے انہیں جہنم کے بالائی سرے پر رکھ دیا گیا اور یہ معاملہ ان کے ساتھ سارے کافروں کے برخلاف ہے جنہیں شفیعوں کی شفاعت کام نہ دے گی۔ اور کاش وہ ایمان لاتے تو نبی صلی اللہ تعالیٰ علیہ وسلم کے افضل صحابہ سے ہوتے۔ لیکن اللہ کا لکھا نہیں ملتا اور اس کا حکم نہیں بدلتا اور اللہ ہی کے لیے ہے حجت بلند۔ اور معصیت سے پھرنے کی قوت اور اطاعت کی طاقت اللہ عزیز حکیم کے دیے بغیر نہیں۔ ہم نے اس مسئلہ کو اپنے بعض فتاویٰ میں تفصیل سے بیان کیا اور ابوطالب کے اسلام کے قائل کی رائے کا بطلان ظاہر کیا ہے۔

جب بات یوں ہے تو ظاہر ہوا کہ حصر شقی مکذب (جھٹلانے والے) میں بھی درست نہیں، اسی طرف قاضی امام ابو بکر نے اشارہ کیا، چنانچہ انھوں نے فرمایا کہ اس آیت کو اس کے ظاہری معنی پر جاری کرنا ممکن نہیں اور اس پر تین وجوہ دلالت کرتی ہیں۔ ان میں سے ایک یہ ہے کہ حصر اس کا مقتضی ہے کہ جہنم میں وہی کافر جائے گا جو سب سے بڑا بد بخت ہو جس نے نبی علیہ الصلوٰۃ والسلام کی تکذیب کی ہو اور ان کی سچائی کے دلائل میں نظر سے اعراض کرتا ہو۔ تو لازم آیا کہ وہ کافر جس سے تکذیب و اعراض سرزد نہ ہوا۔ (جیسے ابوطالب) جہنم میں نہ جائے۔

قلت: جس طور پر ہم نے کلام کی تقریر کی اس سے امام رازی کے اس قول کا ضعف ظاہر کیا جو انھوں نے امام قاضی پر بطور اعتراض تحریر کیا ہے کہ ہر کافر کا نبی کو اس کے دعویٰ میں جھٹلانا ضروری ہے اور اس نبی کے دلائل صدق میں نظر سے روگردانی لازم ہے۔ اور یہ بھی ظاہر ہوا کہ یہ تاویل جسے بہت سے متاخرین نے پسند کیا کوئی حاجت پوری نہیں کرتی اور نہ تشنگی کو بجھاتی ہے، تم پر لازم ہے کہ غور و فکر سے کام لو۔

ثانیاً: ابو عبیدہ نے دوسری بات اپنے گمان سے یہ کہہ ڈالی کہ وہ آیت جو اتقی کے بارے میں ہے وہ بھی اپنے ساتھ والی آیت کی طرح محتاج تاویل ہے، لہذا یہ ایسی چیز کا ارتکاب کر بیٹھا جس کی کوئی حاجت نہیں تھی۔ جیسا کہ ہم نے کامل تحقیق سے آپ پر واضح کر دیا۔

ثالثاً: اسی نے تیسری بات اپنے گمان سے یہ کہہ دی کہ اتقی کے معنی ”تقی“ لینا مفید اور کارآمد ہے، اس لیے کہ اس کے گمان کے مطابق آیت مذکور میں متقی کے علاوہ کوئی بھی دوزخ کی آگ سے دور نہ رکھا جائے گا۔

اقول: اس پر وہ اعتراض وارد نہیں ہوتا جس کے بارے میں گمان ہو سکتا ہے، (یعنی جب متقی ہی دوزخ سے بچے گا) تو پھر اللہ تعالیٰ کی وہ رحمت کہاں گئی جو نافرمانوں پر ہوگی، اور قطعی دلائل اس بات کی وضاحت کر چکے کہ بہت سے بد عمل اور گناہوں کے بوجھ سے دبے ہوئے اور مرتے دم تک گناہوں کے عادی بھی قیامت میں رحمت عزیز غفار جل جلالہ اور شفیع احمد مختار صلی اللہ تعالیٰ علیہ وسلم کی شفاعت سے جہنم کی آگ کی بھنک تک نہ سنیں گے۔ اعتراض وارد نہ ہونے کی وجہ یہ ہے کہ تقویٰ کے درجات اور مراتب ہیں، سب سے پہلا درجہ یہ ہے کہ کفر سے بچے، اس میں تمام مومن برابر کے شریک، اور ابو عبیدہ نے اپنی مراد پہلے ہی واضح کر دی تھی کہ اتقی بمعنی تقی ہے اور تقی کا معنی مومن ہے، (خواہ گنہ گار ہو یا نیکو کار)

اقول: اس تفصیل سے وہ اعتراض بھی دفع ہو گیا جو بچوں اور پاگلوں کے ذریعہ کیا جاتا ہے کہ وہ پھر کس خانہ میں رہیں گے، کیونکہ جب تقی سے مراد مومن ہے تو بچہ اگر سمجھ والا ہے تو اس کا ایمان و اسلام معقول و مقبول، اور جنون اگر طاری ہے یعنی پہلے صحیح تھا بعد میں ہمیشہ وہ پاگل ہی رہا تو اس کے جنون سے پہلے کا اسلام مانا جائے گا، یہ دونوں صورتیں نہ ہوں تو ان پر فطرت اسلامیہ کے احکام جاری ہوں گے۔ (بہر حال آیت کے تحت داخل)

لکنی اقول: لیکن میں کہتا ہوں:

اولاً: جب اتقی بمعنی تقی ٹھہرا تو اس صورت میں اس الف لام کو کون سا قرار دو گے؟ اس لیے کہ اصول میں ثابت ہو چکا کہ لام اگر عہد کے لیے نہ ہوگا تو استغراق کے لیے ہوگا (مذکورہ صورت میں عہد کے لیے نہیں ہو سکتا کہ تقی کے معنی مومن ہیں) اور یہ بخوبی معلوم ہے کہ مومنوں میں بعض وہ بھی ہیں جنہیں عذاب ہوگا اور جہنم کی آگ سے نہ بچائے جائیں گے۔ (اس صورت میں لام استغراق کے لیے بھی نہ رہا) کوئی جواب میں کہنے لگے کہ ”بصلی“ کے معنی فقط آگ میں جانا نہیں بلکہ اس کا لازم ہونا اور ہمیشہ رہنا ہے تو اس کا یہ کہنا مفید نہیں)

اس لیے کہ ”سیجنبھا“ بمن قریب اس کو دوزخ سے دور رکھا جائے گا، اس آیت میں ضمیر ”ہا“ دوزخ کی آگ کی طرف لوٹ رہی ہے، نہ کہ ”صلی“ مصدر کی جانب (اس کا معنی آگ میں جانا یا ہمیشہ رہنا ہے) اس مقام پر جس کا ذہن ان باتوں میں سے بعض کی طرف

پہنچا اس نے عجیب و غریب باتیں کہیں، جیسے علامہ قاضی بیضاوی، انہوں نے کلام کو اس بات پر محمول کیا کہ تقی کے معنی ہیں جو کفر و گناہ سے بچے۔

اقول: ہاں اب استغراق تو درست ٹھہرا، لیکن اس حصر کے بارے میں کون جواب دے گا جس کو بعض لوگ گمان کیے بیٹھے ہیں اور اسی حصر کے خیال خام کی بنیاد پر ”اتقی“ میں تاویل کرتے ہیں، اس لیے کہ فاجروں بدکاروں میں بعض ایسے بھی تو ہوں گے جن کو دوزخ کی آگ سے بچایا جائے گا اور عذاب نہ ہوگا۔ کماذکرنا، اس صورت میں بچے اور پاگل کے ذریعہ بھی اعتراض قائم ہو سکتا ہے کہ یہ بھی متقی اور پرہیزگار میں شمار نہیں کیے جاتے۔

و اقول ثانیاً: دوسری بات ہماری یہ سنو کہ ہم نے ان تمام باتوں کو نظر انداز کر دیا اور آپ کو آپ کے حال پر چھوڑ دیا کہ کلام کو جس معنی پر چاہیں محمول کریں، مگر اس بات کا خیال رکھیں کہ آپ اتقی کی تاویل کرتے وقت ایک بہت بڑی غفلت سے بھی دوچار ہوئے ہیں، وہ یہ کہ ”اتقی“ کو رب تعالیٰ نے عام نہیں رکھا ہے بلکہ اسے ﴿الَّذِي يُؤْتِي مَالَهُ يَتَزَكَّى﴾ کی صفت سے خاص کیا ہے۔ (جو اپنا مال ستھرا ہونے کو راہ خدا میں دے) اسی طرح ”اشقی“ کی صفت کو بھی آپ بھول گئے یعنی ﴿الَّذِي كَذَّبَ وَتَوَلَّى﴾ جس نے جھٹلایا اور منہ موڑا۔

اللہ تعالیٰ نے ان دونوں آیتوں میں ”اتقی“ اور ”اشقی“ کو مطلق نہ رکھا بلکہ ان کو خاص کر دیا۔ اب یہ بتاؤ کہ جب ”اتقی“ کے معنی تقی مومن ہیں اور کوئی تقی فقیر ہے جس کے پاس مال ہی نہیں تو کیا وہ دوزخ کی آگ سے دور رکھا جائے گا؟، جواب یہ ہے کہ بے شک وہ دور رہے گا۔ اب غور کرو کہ اگر کلام بطور حصر مان لیا جائے جیسا کہ آپ لوگوں کا گمان ہے تو حصر تو اب بھی درست نہیں ہو سکا کہ تقی فقیر بے مال بھی دوزخ کی آگ سے دور رکھا گیا۔ اور اگر تاویل کی بنیاد حصر پر نہیں، تو یہ بتاؤ کہ ظاہر قرآن کے خلاف معنی مراد لینے اور تاویل کرنے کی ضرورت کیا پیش آئی۔ اسی لیے تو ہم کہتے ہیں کہ صحیح طریقہ یہی ہے کہ سارے تکلفات چھوڑ کر دونوں لفظوں ”اتقی و اشقی“ اور خاص طور پر ”اتقی“ کو تصرف و تغیر سے محفوظ رکھا جائے، اس لیے کہ ایک آیت میں تاویل کی حاجت نہیں، یعنی ”اتقی“ والی میں۔ اور دوسری ”اشقی“ والی آیت میں ضرورت ہے مگر وہ اعتراض سے مامون و محفوظ طریقے سے دفع

ہو جاتی ہے، جیسا کہ قاضی امام ابو بکر کی ذکر کردہ دونوں وجہوں سے یہ بات غلطی معلوم ہو چکی۔ اس کے ساتھ یہ بھی خیال رہے کہ ہم نے اس بات کا شاید یہاں تک تاویل کرتے ہیں مگر بے فائدہ ہوتی ہے، اور کلام کو مراد کے تابع کرنے کی کوشش ہوتی ہے مگر تابع نہیں ہوتا۔ علاوہ ازیں مجھے یہ بات بھی محسوس ہوتی ہے کہ ہو سکتا ہے بحث و تکرار ایسی ہو جاتی آگ پر اچھی کرے جو دلوں پر چڑھ جائے اور کوئی کھڑا ہو کر کہنے لگے کہ قاضی ابو بکر کی ذکر کردہ دونوں وجہوں پر بھی کچھ غبار ہے، لہذا ضروری ہے کہ حتی الامکان دلائل کو مستحکم کیا جائے اور موقف کو خوب واضح کر دیا جائے۔

فأقول: ورہی ولی الحسن .

پہلی وجہ پر یہ کلام ہو سکتا ہے کہ اتنی کا یہ وصف بیان کرنا کہ وہ بڑی آگ سے دور رکھا جائے گا، مستبعد اور دور کی بات ہے؛ اس لیے کہ کوئی ایسا شخص جو اپنی قوم میں بزرگ ترین ہو اس کے بارے میں یہ کہنا کہ وہ رذیل ترین نہیں، اس جملہ میں کوئی خوبصورتی نہیں۔ اقول: اس اعتراض کو دفع کرنے کے لیے کلام میں صنعت استخدام مانی جاسکتی ہے جو فصحا کے کلام میں شائع و ذائع ہے، بلکہ علمائے کرام نے تو یہ اور استخدام کو علم بدیع کی سب سے عمدہ قسم شمار کیا، حتیٰ کہ بعض علماء تو بدیع کی تمام اقسام پر اس کو فوقیت دیتے ہیں جیسا کہ علامہ سیوطی نے اس کو ذکر فرمایا۔

اسی قبیل سے قرآن عظیم کا یہ فرمان ہے: ﴿وَلَقَدْ خَلَقْنَا الْإِنْسَانَ مِنْ سُلَالَةٍ مِّنْ طِينٍ ثُمَّ جَعَلْنَاهُ نُطْفَةً فِي قَرَارٍ مَّكِينٍ﴾ (اور بے شک ہم نے آدمی کو چنی ہوئی مٹی سے بنایا پھر اسے پانی کی بوند کیا ایک مضبوط ٹھہراؤ میں) اس آیت میں انسان سے مراد ہم سب کے باپ حضرت آدم علیہ السلام ہیں۔ اور ”ہ“ ضمیر سے مراد ان کی اولاد ہے۔۔

اسی کے مثل یہ آیت ہے: ﴿إِنِّي أَمْرُ اللَّهِ فَلَا تَسْتَعْجِلُوهُ﴾ (اللہ تعالیٰ کا حکم آگیا تو تم اس کی جلدی نہ مچاؤ) اس میں ایک معنی کے لحاظ سے ”أمرُ اللہ“ کے معنی و مراد محمد رسول اللہ صلی اللہ تعالیٰ علیہ وسلم کی بعثت مبارکہ ہے۔ ابن مردویہ نے حضرت عبد اللہ بن عباس رضی اللہ تعالیٰ عنہما سے روایت کی کہ، اللہ تعالیٰ کے فرمان: ﴿إِنِّي أَمْرُ اللَّهِ﴾ میں ”أمر اللہ“ سے مراد محمد



رسول اللہ صلی اللہ تعالیٰ علیہ وسلم ہیں، اور ضمیر سے مراد قیامت کا قائم ہونا۔ اس کو امام سیوطی نے ذکر فرمایا۔ نفعنا اللہ تعالیٰ بعلوہ آمین۔

فسان قلت: جب آپ نے آیت میں ذکر شدہ نار سے دوزخ کی سب سے بڑی آگ مراد لی، وہ آگ جو سب سے بڑے بد بخت کے ساتھ خاص کر دی گئی ہے، تو پھر سب لوگوں کو اس سے ڈرانے کا کیا مطلب؟

قلت: انشاء اللہ تعالیٰ، مطلب یہ ہے کہ وہ بڑا شقی اور بد بخت جو اپنی نہایت بد بختی، بری جزا، اور سخت بلا کے جس درجہ پر پہنچا اس کا سبب وہی کفر و عناد اور اس پر اصرار اور اڑا رہنا ہے جس پر وہ تھا، تو اے لوگو، تم بھی ڈرو کہ اگر تم حق کو نہ مانو اور باطل پر جمے رہو جیسا کہ وہ بڑا بد بخت جمار ہا، تو کہیں ایسا نہ ہو کہ بد بختی میں اس کے برابر ہو جاؤ اور اس جیسا عذاب پاؤ، تو آیت مذکورہ اس آیت کی طرح ہے: کہ اللہ تعالیٰ فرماتا ہے: ﴿فَأَنْ أَعْرَضُوا، فَقُلْ أَنْذَرْتُكُمْ صَاعِقَةً مِثْلَ صَاعِقَةِ عَادٍ وَثَمُودَ﴾ (پھر اگر وہ منہ پھیریں تو تم فرماؤ کہ میں تمہیں ڈراتا ہوں ایک کڑک سے جیسی کڑک عاد اور ثمود پر آئی تھی)۔

تو قوم عاد و ثمود پر جو مصیبت نازل ہوئی وہ اسی اعراض اور روگردانی کے سبب تھی، تو کیا تمہیں اس بات کا خوف نہیں کہ اگر تم ان کے طریقہ پر چلے تو ان کی طرح عذاب میں گرفتار ہو جاؤ گے۔ یا مطلب یہ ہے کہ سب لوگ اس بات کو سن کر متنبہ ہو جائیں: وہ یہ کہ آخر میں اللہ تعالیٰ کا ایک دشمن نہایت بد بخت ہو گا اور اس کے لیے نہایت بدترین سزا ہے، اور حال یہ ہے کہ لوگ اس کو نہیں جانتے کہ وہ کون ہے، کیونکہ اللہ تعالیٰ نے اس کی صفات میں سے صرف دو صفتیں بیان فرمائیں کہ وہ جھٹلائے گا اور منہ موڑے گا۔ لہذا اب ہونا یہ چاہیے کہ ہر جھٹلانے والے کا دل کٹ جائے اور ہر منہ موڑنے والے کا کلیجہ پھٹ جائے اس خوف سے کہ کہیں ایسا نہ ہو کہ وہی سب سے بڑا بد بخت نکلے جس کے لیے یہ سزا سنائی گئی ہے۔ لہذا یہ انداز و تخویف ان سب لوگوں کے لیے ہے جو جھٹلانے اور اعراض کرنے والے ہیں۔ اس نکتہ کو خوب یاد رکھنا۔ یہ بادشاہ علیم فتح جل جلالہ کی توفیق سے بہت ہی عمدہ نکتہ ہے جو دل میں آیا۔

قاضی ابوبکر کی دوسری وجہ (حصر ادعائی) میں بھی یہ تقریر بعض اعتبار سے جاری ہو سکتی

ہے، لیکن یہاں ایک پوشیدہ نکتہ ہے، وہ یہ کہ قاضی ابوبکر نے دوسری وجہ میں حصر ادعائی کا جو قول فرمایا، تو اس سلسلہ میں یہ بات یاد رکھنے کی ہے کہ ایسا حصر ادعائی موقع کے مناسب اسی وقت ہوگا جب کلام کے انداز سے یہ بات واضح ہو کہ یہ کلام اسی بڑے بد بخت اور قابل ملامت کی مذمت کے لیے وارد ہے۔ تو گویا یوں فرمایا گیا کہ وہ شقاوت کے اس درجے کو پہنچ چکا ہے جس کے سامنے ساری شقاوتیں ہیچ ہیں تو گویا دوزخ میں اس کے سوا کوئی نہ جائے گا، مگر جب یہ کلام تمام کافروں کو ڈرانے کے لیے ہو یا سب کو ڈرانے کے ساتھ اشد کی مذمت بھی مقصود ہو تو شاید عذاب کو صرف ایک شخص میں منحصر کرنا واقعہً اچھا نہ سمجھا جائے گا۔ غور کرو کہ یہ مقام غور و فکر ہے، اسی لیے یہ بندہ نا تو اں خود کو دوسری وجہ کے مقابلہ میں پہلی وجہ کی طرف زیادہ مائل پاتا ہے۔ یہی حصول مقصد کے لیے کافی اور اسی میں دوسری تفصیلات سے بے نیازی ہے۔

والحمد لله معطى الأمانى۔

میں جب اس مقام پر پہنچا تو میں نے اپنے بعض اعزہ سے تفسیر عزیزی عاریہ لے کر مطالعہ کی تو میں نے دیکھا کہ حضرت مولانا شاہ عبدالعزیز صاحب (تجارت اللہ تعالیٰ عنا وعنه) اس استبعاد پر متنبہ ہوئے جس کو میں نے قاضی ابوبکر کی دو وجہوں میں سے پہلی وجہ میں ذکر کیا تھا، اور ان کو اس پر متنبہ ہونا ہی چاہیے تھا، اس لیے کہ وہ ذکاوت و فطانت کے پہاڑ ہیں، پھر اس کا جواب انھوں نے دو وجہوں سے دیا۔

وجہ اول: ہمارے اسی قول کے قریب قریب (۱) ہے جس کی طرف توفیق الہی نے ہماری رہنمائی فرمائی، یعنی استخدام۔

وجہ ثانی: ”اس نار سے دور رکھا جانا جو کافروں کے ساتھ خاص ہے“ اس میں بہت وسعت ہے، اس کی آخری حد ”انقی“ کے لیے خاص ہے، رہے باقی مسلمان تو اگرچہ وہ بھی

(۱) ”مفسر اب“ یعنی قریب اس لیے کہا کہ حضرت مولانا شاہ عبدالعزیز صاحب کا مسلک اس مقام پر یہ ہے کہ اللہ تعالیٰ کے فرمان ”تَلْظِي“ میں تخصیص کرنا اس بات کے پیش نظر ہے جو ہم نے اس سے پہلے ذکر کی کہ ”تَلْظِي“ کلی مشکل ہے تو اس سے ایک نوع عظیم مراد ہے، پھر ”سَبْقَتُهَا“ میں ضمیر ”ہا“ مطلق موصوف کی طرف راجع قرار دی جو صفت سے مجرد ہے، لہذا یہ باب استخدام سے نہ ہوا۔ ۱۲ منہ رضی اللہ تعالیٰ عنہ

اس آگ سے دور رہیں گے۔ لیکن اس کی طرح نہیں۔

اقول: عمدہ تو پہلی ہی وجہ ہے، اور میرے نزدیک وہی عمدہ ہے، اور وہ جو دوسری وجہ ذکر فرمائی وہ میرے نزدیک کچھ نہیں۔ اگرچہ یہ دوسری ہی ان کو پسند ہے، کیونکہ وجہ اول کو ایسے صیغہ سے تعبیر فرمایا جس سے اس کے ضعف کی طرف اشارہ ہو رہا ہے۔ میرے نزدیک دوسری وجہ کے درست نہ ہونے کا سبب یہ ہے کہ نار دوزخ سے دور رکھنے میں بہت وسعت کا مطلب یہ ہے کہ ”تجنیب“ (دور رکھا جانا) کلی مشکلک ہے، تو اس کا کلی مشکلک ہونا مطلق نار میں تو مسلم ہے جس میں بعض مومنین کا دخول ممکن مانا گیا ہے۔ اور اس میں وسعت کا مطلب جیسا کہ میں نے سمجھا یہ ہے کہ گناہوں کا مقتضائے اصلی۔ بایں معنی کہ جب محض گناہوں کی طبیعت و حقیقت پر نظر رہے تو وہ اسی کا تقاضا کریں۔ یہی ہے کہ بندہ کو وہ سزا ملے جس کی اسے گناہوں پر وعید سنائی گئی۔ هذا ظاہر جدا۔

لہذا ہر وہ شخص جس نے ایک بار بھی گناہ کیا وہ اپنے اس گناہ کے سبب اس بات کا مستحق ہے کہ اللہ عز و جل اس کی گرفت فرمائے۔

اور بندہ کی بکثرت نیکیاں خدائے غالب و مقدر کے لیے گرفت سے مانع نہیں ہو سکتیں، اس لیے کہ نیکیوں کا نفع تو بندہ کو ہی پہنچتا ہے، تو اس بندہ کو کیا حق کہ اپنے نفع کے لیے کیے ہوئے کام کا اللہ تعالیٰ پر احسان جتائے، اور اللہ تعالیٰ کے دستور سزا کو بالکل بے کار و بے اثر کرنے کا ذریعہ بنائے، حالانکہ بندہ کو خوب واضح طور پر بتا دیا گیا کہ جیسا تو کرے گا ویسا تجھے بدلہ دیا جائے گا۔ زیادہ سے زیادہ یہ ہے کہ مقدار اور کیفیت کے اعتبار سے دنیا و آخرت میں بندہ کے ٹھہرنے کی مدت کو اس کے نیک و بد اعمال میں ٹھہرنے کی مقدار پر تقسیم کیا جائے تو ممکن ہے کہ اس کو آگ میں اتنے دن رہنا پڑے جو اس کے اعمال بد کے برابر ہو۔

ہم اہل سنت و جماعت (رزقنا اللہ سبحانہ و تعالیٰ حظ الرحمة والشفاعة) کا عقیدہ ہے کہ اللہ تبارک و تعالیٰ کو حق ہے کہ وہ بندہ کے ہر گناہ پر مواخذہ فرمائے اگرچہ وہ صغیرہ ہو، اسی طرح اس کو سزاوار ہے کہ ہر گناہ سے درگزر فرمائے خواہ وہ کبیرہ ہو۔ یہ اس کا فضل ہے، اور وہ اس کا عدل ہے، اور اللہ تعالیٰ بندوں پر ظلم نہیں کرتا۔

پھر یہ بھی ہے کہ مولیٰ جل وعلا نے اپنے نہایت عدل سے عمل کا بدلہ عمل کے مثل اور برابر رکھا، اسی لیے مومنین پر جنت میں انعام اور کافروں پر دوزخ میں عذاب ہمیشہ رہے گا، اس لیے کہ اللہ تعالیٰ کو ان کی نیت اور پوشیدہ ارادہ کا علم ہے کہ یہ دونوں اپنی اپنی حالت کفر و ایمان پر قائم و دائم رہنے کا عزم رکھتے تھے یہاں تک کہ اگر دنیا میں ہمیشہ رہتے تو اپنے حال پر ہمیشہ رہتے۔ کیا تم اللہ تعالیٰ کے اس فرمان کو نہیں دیکھتے۔

﴿وَلَوْ رُدُّوا لَعَادُوا لِمَا نُهُوا عَنْهُ﴾ (اور اگر واپس بھیجے جائیں تو پھر وہی کریں جس

سے منع کیے گئے تھے)

یہی وجہ تو ہے کہ جب ابوطالب اپنے پورے جسم کے ساتھ کفار سے جدا رہے مگر قدم انہیں کی خبیث ملت پر جمائے رہے تو جزا دینے والے رب سبحانہ و تعالیٰ نے ان کے سارے بدن کو نار و دوزخ سے نجات دی اور عذاب کو ان کے قدموں پر مسلط فرما دیا۔ جیسا کہ بخاری و مسلم وغیرہما کی حدیث میں ہے، تو اب عمل و جزا کی یکسانیت کا تقاضا تو یہ ہے کہ جس کی نیکیاں اور برائیاں برابر ہوں اس کا عذاب میں رہنا ثواب کے گھر میں رہنے کے برابر ہو، جو ایک گناہ کرے اس کا عذاب اسے چکھایا جائے، اور جو گناہ کے قریب جائے پھر رک جائے تو عمل کے مشابہ اس کا بدلہ یہ ہے کہ اس کو نار کے قریب لے جایا جائے پھر اس سے دور کھا جائے تاکہ غم اور گھبراہٹ کا مزہ قرب گناہ کی لذت کے برابر چکھے، یہ حکم عدل ہے، اور حکم عدل ہی اصل ہے، لیکن جو دو کرم والا مولیٰ جس نے رحمت کو اپنے ذمہ کرم پر لے لیا اور ازراہ فضل و احسان رحمت کو غضب پر سبقت دی، اس کی بارگاہ عالی میں دو شفیع ہیں رفعت و وجاہت والے پیارے نہ پھیرے جائیں اور نہ محروم ہوں، ایک اللہ تعالیٰ کی رحمت تمام و عام، دوسرے یہ نبی کریم جو حرم سے جو دو کرم کا فیض لے کر مبعوث ہوئے۔ صلی اللہ تعالیٰ علیہ وسلم۔ لہذا اللہ تعالیٰ نے جمیل مہربانیوں اور جلیل رحمتوں کا وعدہ فرمایا محض اپنے فضل سے، اس لیے نہیں کہ اس پر کچھ واجب ہے، وہ اس سے منزہ و پاک ہے کہ اس پر کچھ واجب ہو، کیوں کہ وہی پناہ دیتا ہے اور اس کے خلاف کوئی پناہ نہیں دے سکتا۔ اللہ تعالیٰ نے اپنے بندوں کو بشارت سنائی کہ ﴿إِنَّ الْحَسَنَاتِ يُذْهِبْنَ السَّيِّئَاتِ﴾ بے شک نیکیاں برائیوں کو دور کر دیتی ہیں۔ پھر یہ انعام فرمایا کہ قرب گناہ

پر ہمیں معافی کا پروانہ دے دیا۔ ﴿إِنَّ رَبَّكَ وَاسِعُ الْمَغْفِرَةِ﴾ بے شک تمہارے رب کی مغفرت وسیع ہے۔

اور ہماری ان باتوں سے درگزر فرمایا جن کا ارادہ ہمارے نفوس کرتے ہیں جب تک کہ ان پر عمل نہ کریں اور انہیں نہ بولیں۔ اور یہ کرم فرمایا کہ جس کے دونوں پلے برابر ہوں وہ دوزخ میں نہ جائے، اور اللہ تعالیٰ کے یہاں صرف بڑا سرکش نرانا فرمان ہی ہلاک ہو۔ یہ سب کچھ مولائے غنی کریم کا فضل و کرم ہے۔ اس کی نعمتیں جلیل ہیں اور احسان پے در پے ہیں۔ لہذا الحمد کما یحب ویرضی۔

لہذا ہر وہ شخص جس نے گناہ کیا، یا گناہ کے پاس جا کر رک گیا۔ پھر بھی اللہ تعالیٰ نے اسے نار سے دور رکھا تو یقیناً سزا کے عمل کے استحقاق کے باوجود اسے دور رکھا، جیسا کہ اللہ تعالیٰ نے ارشاد فرمایا: ﴿إِنَّ رَبَّكَ لَذُو مَغْفِرَةٍ لِلنَّاسِ عَلَىٰ ظُلْمِهِمْ﴾ (بے شک اللہ تعالیٰ لوگوں کو بخشنے والا ہے ان کے ظلم کے باوجود)۔ بلکہ مغفرت کے معنی ہی یہ ہیں کہ صاحب حق اپنا حق لینے کو کلی یا جزوی طور پر معاف کر دے۔ لہذا واضح رہے کہ یہ ہے نار سے قریب کر کے اس کو دور رکھنا اور نار کی طرف لے جا کر اس سے بچانا۔ ہاں یہاں مراتب کا فرق بھی ہے، کمالا یخفی۔

مگر وہ جو تقویٰ کی آخری منزل کو پہنچ گیا یہاں تک کہ ہر ناپسندیدہ بات سے دور رہا، اور خلق سے فانی اور حق کے ساتھ باقی ہو گیا۔ اور اس کی شان معصیت کے ارتکاب اور رحمن کی مبعوض چیزوں کو پسندیدگی کی نظر سے دیکھنے سے بھی بلند و بالا ہو گئی تو محال ہے کہ ایسے شخص کو نار دوزخ سے علاقہ ہو۔ یا نار کو اس سے کوئی تعلق ہو، خصوصاً وہ جو سارے متقیوں سے بڑھ کر متقی ہے اور تمام اصفیا سے زیادہ صاف باطن، جس کے تمام احوال پر حق کی چشم رضامندی، اور حضور نبی کریم صلی اللہ تعالیٰ علیہ وسلم کو جس کا کوئی کام برا نہ لگا، تو یہی وہ خدا کا بندہ ہے اور یہی وہ خاص بندہ ہے کہ زبانیں اس کے کمال کو بیان کرنے سے عاجز ہیں، اور عقلیں اس کی عظمت کے میدان میں گم ہیں، عقلیں اس میدان میں دوڑیں، گھومی پھریں، گر پڑیں، پھر لوٹیں تو ان سے پوچھا گیا تو بولیں، وہ وہی ہے۔

لہذا اس خاص بندے کے بارے میں آخری بات یہی ہے کہ وہ سارے بندوں سے

اولیٰ اور خدائے جواد کے اس قول کی پہلی مراد ہے، فرماتا ہے:

﴿إِنَّ الَّذِينَ سَبَقَتْ لَهُمْ مِنَّا الْحُسْنَىٰ أُولَٰئِكَ عَنْهَا مُبْعَدُونَ ، لَا يَسْمَعُونَ حَسِيسَهَا ، وَهُمْ فِي مَا اشْتَهَتْ أَنْفُسُهُمْ خَالِدُونَ ، لَا يَحْزَنُهُمُ الْفَزَعُ الْأَكْبَرُ ، وَتَتَلَقَّاهُمُ الْمَلَائِكَةُ ، هَٰذَا يَوْمُكُمْ الَّذِي كُنْتُمْ تُوعَدُونَ﴾

بے شک وہ جن کے لیے ہمارا وعدہ بھلائی کا ہو چکا وہ جہنم سے دور رکھے گئے ہیں، وہ اس کی بھنک نہ سنیں گے، اور وہ اپنی من مانی خواہشوں میں ہمیشہ رہیں گے، انہیں غم میں نہ ڈالے گی وہ سب سے بڑی گھبراہٹ، اور فرشتے ان کی پیشوائی کو آئیں گے کہ یہ ہے تمہارا وہ دن جس کا تم سے وعدہ تھا۔

حسب طاقت بیان، یہ مطلب ہے مطلق نار سے دور رکھنے میں بڑی وسعت کا۔ مگر وہ آگ جو کفار کے ساتھ خاص ہے اس کے بارے میں یہ بات نہیں بنتی، اس لیے کہ وہ تو کفر کی سزا ہے، اور سب مومن اس نار سے دور ہنے میں برابر ہیں، کیوں کہ کفر و ایمان بڑھتے گھٹتے نہیں۔ اس عقیدے پر اجماع مسلمین ہے، اور جو اختلاف بیان کیا جاتا ہے وہ لفظی ہے۔ لہذا ضروری ہے کہ مسلمان کفر کی سزا سے دور ہنے میں بھی برابر ہوں۔

لیکن یہاں یہ کہا جاسکتا ہے کہ اللہ تعالیٰ کا فرمان ہے: ﴿هُمْ لِلْكَفْرِ يَوْمَئِذٍ أَقْرَبُ مِنْهُمْ لِلْإِيمَانِ﴾ اس دن وہ ظاہری ایمان کی بہ نسبت کھلے کفر سے زیادہ قریب ہیں، (یہ فرمان اس بات پر دلالت کرتا ہے کہ کفر و ایمان میں کمی زیادتی ہوتی ہے، کہ کوئی کفر سے زیادہ قریب ہے ایمان کے مقابلہ میں اور ایمان سے دور۔ اس کا جواب یہ ہے کہ یہ صرف ظاہر کے اعتبار سے ہے، کیوں آیت منافقین کے احوال بیان کرنے کے لیے نازل ہوئی، اس لیے کہ اسی آیت میں اللہ تعالیٰ نے ان کے بارے میں یہ بھی فرمایا: ﴿يَقُولُونَ بِأَفْوَاهِهِمْ مَا لَيْسَ فِي قُلُوبِهِمْ ، وَاللَّهُ أَعْلَمُ بِمَا كَانُوا يَكْتُمُونَ﴾ اپنے منہ سے کہتے ہیں جو ان کے دل میں نہیں، اور اللہ کو معلوم ہے جو چھپا رہے ہیں۔

مطلب یہ ہے کہ منافقین ظاہر میں ایمان والے بنتے تھے، لہذا جو ان کے دلوں کے بھید نہیں جانتے تھے وہ تو ان کو مومن سمجھتے تھے، اس لیے کہ یہ لوگ کفر سے دوری ظاہر کرتے

تھے، پھر جب جنگ احد کے لیے جاتے وقت یہ مسلمانوں کے لشکر سے جدا ہو گئے اور بولے: ﴿لَوْ نَعْلَمُ قِتَالًا لَا تَبْعُنَكُمُ﴾ اگر ہم لڑائی ہوتی جانتے تو ضرور تمہارا ساتھ دیتے۔ ان کے اس قول سے ان کا پردہ فاش ہو گیا اور مسلمانوں کو غالب گمان ہو گیا کہ یہ مسلمان نہیں، البتہ ایک احتمال یہ باقی تھا کہ ہو سکتا ہے یہ لوگ اس لیے ایسا کہہ رہے ہیں کہ بزدلی و کاہلی کے سبب یا راحت پسندی کے سبب جنگ میں شرکت کرنا نہیں چاہتے، تو کفر و ایمان سے قرب و بعد کا یہ مطلب ہے۔

یا یہاں کفر و ایمان سے مراد کفر والے اور ایمان والے ہوں [تو مطلب یہ ہوگا کہ یہ اہل ایمان کی بہ نسبت اہل کفر سے زیادہ قریب ہیں]، اس لیے کہ جنگ کے راستہ سے منافقوں کا واپس چلے آنا مسلمانوں کی جماعت کو کم کرنا ہے، اور مسلمانوں کی جماعت میں کمی پیدا کرنا مشرکوں کو قوت دینا ہے۔ مفسرین نے اسی طرح بیان فرمایا ہے۔ ہذا ما عندی واللہ سبحانہ و تعالیٰ اعلم۔

خلاصہ کلام یہ ہے کہ تحقیق کی ہوائیں اس بات پر چلیں کہ عمدہ صورت یہی ہے کہ یہاں دونوں لفظوں (اتقی و اشدی) کو ان کے ظاہر پر رکھا جائے، البتہ دو چیزوں کی ضرورت پیش آئے گی اور ان کو اختیار کرنے میں نہ کوئی تکلف ہے اور نہ معنی کلام میں کوئی تغیر و تبدل۔  
اول: یہ کہ یہاں ”نَارًا“ کی تنکیر تعظیم کے لیے ہے، جیسا کہ تم کلام فصیح قرآن وحدیث اور قدیم وجدید میں اس کا استعمال بکثرت دیکھتے ہو، یا تلظی جو مطلق ہے، اس کو فرد کامل پر محمول کرتے ہوئے سخت ترین بھڑکنے کے معنی میں لیا جائے۔ اور یہ بھی خوب رائج و عام ہے۔

دوم: استخدام، اس کے بارے میں تم سن چکے کہ یہ علم بدیع کی اعلیٰ صنعت، یا اعلیٰ انواع بدیع سے ہے۔ یا ضمیر کا مرجع فقط موصوف ہے، اس میں صفت کا لحاظ نہیں۔ لیکن اس بات کا تاویل سے کوئی تعلق نہیں، علاوہ ازیں ہمارا مقصود تو آیت اتقی ہے، اور اس میں قطعاً یقیناً تاویل کی گنجائش نہیں۔ ہکذا ینبغی التحقیق واللہ ولی التوفیق والحمد للہ رب العالمین۔  
جب تم نے ان تمام چیزوں کو ضبط کر لیا اور اچھی طرح سمجھ لیا، اب اگر تمہاری پوری



توجہ ہے اور تم ذہین و فطین ہو تو تمہارے لیے پہلے شبہہ (یعنی ”انفسی“ بمعنی ”نفسی“ ہونے) کا جواب چند طرح سے دینا آسان ہے۔

وجہ اول: یہ ہے کہ ظاہر لفظ کا تحفظ ضروری ہے، یعنی لفظ کو ظاہر سے بلا ضرورت پھیرنا جائز نہیں، اور یہاں ضرورت کہاں۔

وجہ دوم: جس تاویل کی طرف لوگ مائل ہوئے اس سے تو خرابی میں اور اضافہ ہی ہوا۔ لہذا ہم پر لازم ہے کہ اس سے پہلو تہی کریں۔




اس مقام پر ابو عبیدہ نے جس طرح مشقت مولیٰ اور پاڑیلے، اس کاوش میں نہ وہ صواب کو پہنچا اور نہ کوئی مفید بات کہی، لہذا ہم اللہ تعالیٰ کے فرمان کے ظاہری معنی اس ایک شخص کے کہنے سے کیسے چھوڑ دیں جو نہ صحابی ہے اور نہ تابعی، بلکہ نہ سنی ہے اور نہ اپنے مطلب و مقصد میں صواب اور صحیح نتیجہ کو حاصل کرنے والا، اور نہ اپنی جائے فرار میں کوئی نفع کمانے والا۔

اے لوگو! میں تم سے ایک بات پوچھوں تو کیا تم جواب دو گے، بھلا بتاؤ اگر آیت کریمہ لفظ ”تقی“ کے ساتھ وارد ہوتی، اور ابو عبیدہ جیسا زبان داں اس کی تفسیر ”تقی“ سے کرتا اور بتاتا کہ یہاں ”تقی“ بمعنی ”انفسی“ ہے۔ اس وقت ہم اس کے قول کو اختیار کر کے تمہیں اس بات کے قبول کرنے کی دعوت دیتے۔ تو اس وقت آپ لوگ کیا کرتے؟ [کیا یہ مان لیتے کہ تقی بمعنی اتقی ہے اور اس کے مصداق حضرت صدیق ہیں یا ہو سکتے ہیں؟ ہرگز نہیں] بات دراصل یہ ہے کہ انصاف بڑی نادر و نایاب چیز ہے اور اسی کو ملتی ہے جو بڑا نصیبہ ور ہے۔

وجہ سوم: ہم نے مان لیا کہ آیت میں ایک معنی یہ بھی ہے لیکن ایسا تو نہیں کہ صرف یہی ایک معنی ہے۔ بلکہ ہم نے جو معنی بیان کیے وہی زیادہ واضح اور ظاہر ہیں، اور ”انفسی“ و ”تقی“ کی نجات میں بھی کوئی تنافی اور جدائی نہیں، حالانکہ قرآن کریم اپنی ہر تاویل و توجیہ پر حجت ہے۔ پھر اس بات پر بھی نظر رہے کہ ایک وجہ کے اعتبار سے تفصیل کا ثبوت ہو رہا ہے اور دوسری اس کے منافی نہیں، تو اسے قبول کرنا لازم اور اس کا قائل ہونا ضروری۔

اسی لیے تم دیکھتے ہو کہ ہمارے علمائے کرام رحمہم اللہ تعالیٰ اس آیت سے سیدنا عتیق

صدیق رضی اللہ تعالیٰ عنہ کی افضلیت پر ہمیشہ دلیل لاتے رہے حالانکہ وہ حضرات ابو عبیدہ وغیرہ کے کلام کو ہم سے زیادہ جانتے ہیں۔ ان تمام توجیہات و تاویلات نے ان کو اپنے موقف و مسلک سے نہ روکا اور نہ کسی نے ان کی اس روش کو ناپسند قرار دیا۔ اب ثابت ہو گیا کہ بحمد اللہ تعالیٰ ہمارا مقصد حاصل، اور تمہارا گمان اللہ تعالیٰ کی قدرت سے باطل۔ والحمد لله رب العالمین ایاہ نرجو وبہ نستعین۔



## باب دوم

شبہہ ثانیہ:

یہ شبہہ مولیٰ فاضل استاذ استاذی شاہ عبدالعزیز بن ولی اللہ دہلوی۔ (سما محنا اللہ وایا ہما بلطفہ الخفی وفضلہ الوفی)۔ نے تفسیر ”فتح العزیز“ میں نقل فرمایا۔ اس سے پہلے آپ نے آیت کریمہ سے اہل سنت و جماعت کا استدلال مشہور و معروف ذکر فرمایا۔ پھر لکھا: تفضیلیہ کا کہنا ہے کہ ”اتقی“ بمعنی ”تقی“ ہے، اور یہ صیغہ اسم تفضیل اپنے معنی سے خالی ہے، اس لیے کہ اگر یہ معنی تفضیل سے خالی نہ ہو تو اپنے اطلاق کی وجہ سے حضور نبی کریم صلی اللہ تعالیٰ علیہ وسلم کو بھی شامل ہوگا اور سرکار پر بھی صدیق اکبر کی فضیلت لازم ہوگی اور یہ قطعاً اجماعاً باطل ہے۔

حضرت شاہ عبدالعزیز صاحب نے فرمایا: اہل سنت و جماعت کی طرف سے جواب یہ ہے کہ ”اتقی“ کو ”تقی“ کے معنی میں لینا عربی زبان کے خلاف ہے اور قرآن کریم تو اسی زبان میں اترا، لہذا کسی آیت کو ایسے معنی پر محمول کرنا جو عربی زبان میں نہ ہو صحیح نہیں۔ اور تفضیلیہ نے یہاں جو ضرورت پیش کی وہ یوں دفع ہو جاتی ہے کہ بات انبیائے عظام علیہم الصلوٰۃ والسلام کی مقدس جماعت کے علاوہ میں ہو رہی ہے، اس کی وجہ یہ ہے کہ شریعت مطہرہ سے یہ بات معلوم و مشہور ہے کہ انبیائے کرام علیہم الصلوٰۃ والسلام سب سے عظمت والے ہیں اور ان کا مرتبہ سب سے بلند ہے، لہذا انہیں باقی لوگوں پر قیاس نہ کیا جائے گا اور نہ باقی لوگ ان پر قیاس کیے جائیں گے۔ اس سے معلوم ہوا کہ جب لوگوں کی باہمی فضیلت اور درجات کے تفاوت کی بات ہو رہی ہو اس وقت شریعت کا عرف اس طرح کے کلام کو امت کے ساتھ خاص کر دیتا ہے، اور تخصیص عرفی، تخصیص ذکر سے زیادہ قوی ہے۔ جیسے کوئی کہے: گیہوں کی روٹی سب سے اچھی ہے، اس سے نہ سمجھا جائے گا کہ گیہوں کی روٹی کو بادام کی روٹی پر بھی فضیلت حاصل ہے، اس لیے کہ اس کا استعمال متعارف نہیں، اور وہ بحث سے خارج ہے، کیوں کہ بات میوے کی روٹی کی نہیں بلکہ غلہ کی روٹی کی ہے۔ حضرت شاہ عبدالعزیز صاحب کا یہ کلام تفسیر فارسی میں تھا۔ ہم نے عربی میں اس کا مفہوم بیان کیا ہے۔

اقول وبالله التوفیق: حضرت شاہ صاحب نے یہ بات جو ذکر کی کہ ”انقی“ کا بمعنی ”نقی“ ہونا عربی زبان کے استعمال کے خلاف ہے، تو یہ ممنوع اور مدفوع ہے۔ کیا تم اللہ تعالیٰ کے اس فرمان کو نہیں دیکھتے۔ (هُوَ الَّذِي يَبْدُو الْخَلْقَ ثُمَّ يُعِيدُهُ وَهُوَ أَهْوَنُ عَلَيْهِ) اور وہی ہے کہ اول بناتا ہے پھر اسے دوبارہ بنائے گا اور یہ اس پر زیادہ آسان، یعنی آسان ہے۔ یہاں ”اہون“ اسم تفضیل بمعنی ”ہین“ ہے، کیوں کہ اللہ تعالیٰ کے لیے کوئی چیز دوسری چیز سے زیادہ آسان نہیں، وہ ہر چیز پر یکساں قادر ہے، یا آیت کا مطلب یہ ہے کہ دوبارہ بنانا تمہاری نظر میں زیادہ آسان ہونا چاہیے۔ دوسرا مطلب جو ہم نے بیان کیا وہ اسی تاویل کی قبیل سے ہے جو قرآن میں وارد ”عسی“ اور ”لعل“ سے متعلق تاویلات میں ذکر کی جاتی ہے۔ اسی طرح اللہ تعالیٰ کا یہ فرمان ہے جس میں اسم تفضیل اپنے حقیقی معنی پر نہیں، ﴿أَصْحَابُ الْجَنَّةِ يَوْمَئِذٍ خَيْرٌ مُسْتَقَرًّا وَأَحْسَنُ مَقِيلًا﴾ جنت والوں کا اس دن اچھا ٹھکانا، اور حساب کی دوپہر کے بعد اچھی آرام کی جگہ۔ [یہاں خیر اور أحسن اسم تفضیل بہتر اور زیادہ اچھے کے معنی میں نہیں]

اس لیے کہ جنتیوں کے سوا دوسروں کے لیے کوئی خیر نہیں اور خسارہ والوں کے لیے کوئی اچھی جگہ نہیں۔ یا یہ آیت کفار سے استہزا کے طور پر جاری ہوئی، جیسا کہ مفسرین نے فرمایا۔ ان سب کے باوجود اصل بات یہ ہے کہ اسم تفضیل کا حقیقی معنی تفضیل ہی ہے اور اس معنی سے اسی وقت خالی کیا جائے گا، (۱) جب کوئی ضرورت داعی ہو اور قرینہ قائم ہو جیسا کہ

(۱) اقول: عجیب معاملہ ہے، ایک طرف تو یہ خیال ہے کہ تخصیص سے مفر نہیں، دوسری طرف یہ فیصلہ کہ اسم تفضیل کا صیغہ ”افعل“ یکسر تفضیل ہی سے خالی ہے۔۔۔ جب کہ تخصیص سے صرف وہ خارج ہوتا ہے جس کے خارج ہونے پر دلیل قائم ہوئی۔ پھر باقی کے حق میں عام اپنے عموم پر برقرار رہتا ہے۔ یہی حق ہے۔ اگر ایسا نہ ہو تو عموماً قرآن میں سے کسی سے استدلال روا نہ ہو۔ إلا ماشاء اللہ۔ اس لیے کہ اکثر عموماً تخصیص یافتہ ہیں، یہاں تک کہ کہا گیا: کوئی عام ایسا نہیں جس سے بعض کی تخصیص نہ ہوئی ہو۔ فقیر نے یہ (تخصیص والا) جواب پسند نہ کیا، اس لیے کہ آیت اس صورت میں ظنی ہو جائے گی۔ اور یہ ہمارے مسلک کے خلاف ہے۔ واللہ تعالیٰ اعلم۔ ۱۲ منہ رضی اللہ تعالیٰ عنہ

گذشتہ دونوں آیتوں میں ہم نے اس کی وضاحت کی، اور جہاں نہ ضرورت ہو اور نہ کوئی قرینہ جیسے آیت ”انقی“ میں۔ تو پھر ہم معنی تفصیل سے خالی ہونے کی بات نہیں کہہ سکتے، اگر ایسا کسی نے کہا تو اسے تفسیر کے بجائے تحریف قرار دینا زیادہ مناسب ہوگا، جیسا کہ ہم پہلے اس کی تحقیق کر آئے۔ یہاں تفصیلیہ کے رد کے لیے اتنی ہی بات کافی ہے۔

یہاں شاہ صاحب نے جو تخصیص عربی کی بات کی، یہ بر تقدیر تسلیم دعوائے خصم ہے۔ فریق مقابل نے کہا کہ اس تفصیل کا صیغہ اپنے عموم کی وجہ سے انبیاء علیہم الصلوٰۃ والسلام کو بھی شامل ہوگا۔ اس دعوے کو مان کر تخصیص عربی سے جواب دیا ہے۔

اور اگر تم حق اور مستحکم بات چاہو تو یہ ہے کہ نہ یہاں عموم و شمول ہے جو تفصیلیہ کہتے ہیں، اور نہ تخصیص (جو شاہ صاحب نے ذکر کی)، اس لیے کہ ”انقی“ اگر عام ہے تو اپنے افراد کو عام اور شامل ہے، اور اس کے افراد وہ ہیں جن کو فضیلت اور ترجیح دی گئی، وہ نہیں جو مرجوح ہیں یعنی جن پر فضیلت دی گئی۔

اللہ رب العزت ملک العلام کی توفیق سے اس مقام کا راز یہ ہے کہ افضل کے لیے ایک مفضل اور دوسرا مفضل علیہ ضروری ہے۔ اور اسم تفصیل جب اضافت یا ”من“ کے ساتھ استعمال ل ہو تو مفضل علیہ صراحۃً مذکور ہوتا ہے، مگر جب اسم تفصیل کا استعمال الف لام کے ساتھ ہو تو اس وقت مفضل علیہ کلام میں مذکور نہیں ہوتا، لیکن یہ الف لام اس کی طرف اشارہ کرتا ہے اور وہ مفضل علیہ مفضل کی جانب اشارہ کے ضمن میں معبود و متعین ہوتا ہے، اس لیے کہ کوئی ذات جس کو دو سرے پر فضیلت ہو جیسا کہ الف لام سے خالی صیغہ اسم تفصیل ”أَفْعَلُ“ کا مفاد ہے اسی وقت متعین ہوگی جب مفضل علیہ متعین ہو، لہذا مفضل کی تعیین مفضل علیہ کی تعیین کو مستلزم، اور جب تعیین صراحۃً موجود نہیں تو آخر کار حکماً تعیین مانتی ضروری ہوگی، اب غور کرو کہ شریعت مطہرہ میں بعض امتیوں کی تفصیل دوسرے بعض پر تو معبود و موجود ہے، مگر بعض امت کی حضرات انبیاء علیہم الصلوٰۃ والسلام پر تفصیل شریعت میں کہیں بھی معبود و موجود نہیں، لہذا امتی کی انبیاء پر تفصیل نہ محکم کا مقصود ہوگی نہ سامع کو مفہوم ہوگی، تو انبیاء کرام ایسے مقام پر لفظ میں داخل ہی نہ ہوں گے کہ تخصیص کر کے خارج کرنے کی ضرورت درپیش ہو۔ نامل انہ دقیق۔

میں اپنی نظر و فکر سے اس نتیجہ پر پہنچا تھا یہاں تک کہ میں نے علمائے نحو کی تصریح اس کے مطابق دیکھی۔ واللہ الحمد۔

حضرت بلند مرتبت نور الملتہ والدین علامہ جامی قدس سرہ السامی نے فرمایا: اسم تفصیل کی وضع ایک شی کی دوسرے پر فضیلت بتانے کے لیے ہے، لہذا اس میں ضروری ہے کہ اس دوسرے کا ذکر بھی ہو جو مفضل علیہ ہے، ”من اور اضافت کے طریقہ پر استعمال میں تو مفضل علیہ کا مذکور ہونا ظاہر ہے، مگر الف لام کے ساتھ استعمال کی صورت میں مفضل علیہ ظاہراً مذکور کے حکم میں ہے، اس لیے کہ لام تعریف سے ایک معین کی طرف اشارہ ہوتا ہے جو مفضل علیہ کی تعیین کی وجہ سے متعین، اور لفظاً یا حکماً پہلے مذکور ہوتا ہے، جیسے زید سے افضل کوئی شخص مطلوب ہو تو تم کہو گے: ”عمر والا فضل“ یعنی وہ شخص جس کو ہم نے زید سے افضل کہا وہ عمرو ہے، خلاصہ یہ ہوا کہ ”افعل“ اسم تفصیل میں جو لام ہے وہ تعیین ہی کے لیے ہوگا۔ انتہی قلت: اس مقام کی پوری تحقیق کر کے مقصد کی تنقیح تفصیل چاہتی ہے، لیکن ہمیں اس کی ضرورت نہیں۔

دو لطیفے: جس طرح اسم تفصیل کے بارے میں علامہ جامی قدس سرہ السامی نے تصریح فرمائی، ایسی ہی وضاحت رضی استر آبادی نے بھی کی ہے، یہ شخص فن نحو میں اپنے شہر اور زمانہ میں اپنی مثال آپ تھا، (اس کے شہر میں اس کے دور کی آبادی اسی جیسے لوگوں سے تھی) لیکن ہم نے اس کا کلام اس لیے نہیں نقل کیا کہ اس کے دل پر ایسی آفت چھائی ہوئی ہے جس کی کوئی حد نہیں، اس کو سمجھا جس نے سمجھا۔

اس کے بعد حضرت مولانا فاضل شاہ عبدالعزیز دہلوی قدس سرہ نے بعض گرامی قدر اکابر سے ”انقی“ کے سلسلہ میں ایک اور جواب نقل فرمایا، غالباً بعض اکابر سے ان کی مراد ان کے والد حضرت مولانا شاہ ولی اللہ صاحب دہلوی ہیں۔

جواب یہ ہے کہ ”انقی“ یہاں پر اپنے معنی میں ہے، یعنی جو تقویٰ میں اپنے ماسوا تمام افراد سے افضل ہو، خواہ نبی یا غیر نبی، مگر یہ افراد ان افراد سے خاص ہیں جو زندہ موجود ہیں، تو صدیق اکبر رضی اللہ تعالیٰ عنہ اپنی صفت ”انقی“ سے متصف اپنی عمر کے آخری حصہ میں

خلافت کے زمانہ میں ہوئے، اس وقت حضور اقدس صلی اللہ تعالیٰ علیہ وسلم کا وصال ہو چکا تھا، اور سیدنا عیسیٰ علی نبینا وعلیہ الصلوٰۃ والتسلیم چوں کہ آسمان پر اٹھالیے گئے، لہذا وہ زندوں کے حکم میں نہیں، پھر یہ بھی ضروری نہیں کہ جس کو ”انفی“ کہا جا رہا ہے وہ تمام زمانوں میں اتنی ہو، اور تمام احیاء و اموات کی طرف نسبت کرتے ہوئے اتنی ہو، ورنہ کوئی بھی شخص عالم میں اتنی کا مصداق نہیں پایا جاسکتا۔

اس لیے کہ بچپن کے زمانہ میں تقویٰ کا تصور ہی نہیں، اور ہر وہ منصب جو شرعاً محمود قرار پاتا ہے اس میں آخری عمر ہی کا اعتبار ہوتا ہے، جیسے عدل، صلاح، غوثیت، قطبیت، ولایت، نبوت، اسی لیے جو ان اوصاف سے مشرف ہوتا ہے اسے اس کے آخری ایام میں ان صفوں سے موصوف قرار دیتے ہیں، خواہ ان کو یہ اوصاف شروع عمر میں حاصل نہ ہوں۔ لہذا اتنی وہ ہے جس کو تمام موجودین میں اس کی آخری عمر میں تقویٰ میں فضیلت حاصل ہوئی ہو، یہی آخری زمانہ اعمال کے اعتبار کا زمانہ ہے۔ اس تقریر سے صدیق اکبر کی افضلیت کا دعویٰ بلا تکلف اور بغیر تاویل ثابت ہو رہا ہے۔ (فارسی سے عربی میں ترجمہ) یہ عبارت نقل فرما کر حضرت شاہ عبدالعزیز صاحب نے اس کو پسند کیا، کیوں کہ وہ اس طرف مائل ہیں اور اس پر انہوں نے سکوت فرمایا ہے۔

أقول: اگر اللہ تعالیٰ ذہانت کے ساتھ پختہ قلب کی دولت سے کسی کو نوازے تو وہ محکم یقین کرے گا کہ یہ تقریر ملمع سازی سے زیادہ اہمیت نہیں رکھتی۔ ہم مانتے ہیں کہ حدیث ((العرة بالخواتیم)) یعنی اعتبار خاتمہ کی بات حق اور واجب التسلیم ہے، لیکن کیا عقل سلیم اس بات پر گواہ نہیں کہ جب زندہ موجود لوگوں میں سے کسی کی کوئی صفت بیان کی جاتی ہے تو اس سے اس کا فی الحال متصف ہونا سمجھا جاتا ہے۔ یہ نہیں سمجھا جاتا کہ وہ آئندہ ایسا ہوگا، اور جب ذہن اسی کی طرف سبقت کرتے ہیں تو یہ (تبادر ذہنی) اس کے معنی حقیقی ہونے پر واضح دلیل ہے، اور کسی قرینہ کی حاجت جو ذہن کو دوسرے معنی کی طرف پھیرے اور مقصد کو ظاہر کرے یہ معنی مجازی کی علامت ہے، پھر ہمیں مجازی معنی کی کیا ضرورت جب کہ ہمارے طریقہ پر معنی حقیقی بلا تکلف اور بغیر تاویل درست ہیں۔ نیز شیخ عبدالعزیز قدس سرہ کے طریقہ پر بھی



حقیقی معنی درست، اس لیے کہ ایسی عرفی تخصیصات اذہان میں جاگزیں ہوتی ہیں جن کے ذکر کی حاجت نہیں ہوتی۔

اور کہتے ہیں کہ عرف عام کے اس اشارہ کی دلالت صراحت سے کم نہیں، اسی لیے اس تخصیص کے باوجود عام اپنے قطعی ہونے سے نہیں گرتا، جیسا کہ اصول فقہ کی کتابوں میں اس کی صراحت ہے۔

پھر اس سے عجیب تر بات یہ ہے کہ شاہ عبدالعزیز صاحب نے اس تخصیص عرفی کو تکلف و تاویل قرار دیا حالانکہ یہ قرآن و حدیث کے نصوص میں شائع ہے۔ اگر یہ تکلف کے باب سے ہو تو قرآن کریم اور احادیث رسول علیہ التحیۃ والتسلیم میں کس قدر تکلف ہوگا۔

اس سے بھی زیادہ تعجب خیز یہ ہے کہ شاہ صاحب نے اپنے پسندیدہ طریقے کو تکلف سے بری کہا جب کہ وہ بہت دور کی تاویل اور توجیہ بارد کا محتاج ہے، اس لیے کہ صدیق اکبر رضی اللہ تعالیٰ عنہ تمام موجودہ لوگوں میں کبھی بھی سب سے زیادہ متقی نہ تھے، (اور نہ یہ ہمارا یا کسی کا دعویٰ) اس لیے کہ رائج مذہب یہ ہے کہ سیدنا عیسیٰ علیہ الصلوٰۃ والسلام زندہ ہیں، اور آسمان میں ہونے کی وجہ سے ان کا مردوں میں شامل ہونا یہ ایسی بات ہے جس کے وہ بس قائل ہیں، اس پر ان کے پاس کوئی دلیل و برہان نہیں۔ اگر بالفرض یہ بات مان لی جائے تو تم سیدنا حضرت خضر علیہ السلام کے احوال سے کہاں غافل ہو، جب کہ ان کے بارے میں معتمد اور پسندیدہ قول یہ ہے کہ وہ نبی ہیں، اور اپنی دنیوی حیات مقدسہ کے ساتھ آج بھی دنیا میں موجود ہیں اسی طرح سیدنا ادریس و سیدنا الیاس علیہما السلام جیسا کہ شرح مقاصد وغیرہ میں تصریح ہے، اگر اس مقام پر یہ عذر بیان کیا جائے کہ یہ حضرات لگا ہوں سے اوجھل ہونے اور شہروں سے جدا رہنے کی وجہ سے اموات سے ملحق قرار دیے گئے ہیں، تو کہا جائے گا کہ یہ عذر تو پہلے قول سے بھی زیادہ فاسد ہے۔ فافہم

اس کے علاوہ ہم نے یہ بات بھی واضح کر دی تھی کہ آئندہ حاصل ہونے والی صفت کا ابھی سے اطلاق مجازی معنی ہیں۔ اور معنی مجازی کے لیے قرینہ درکار، اور قرینہ یہ ہے کہ شرعاً یہاں انبیائے کرام علیہم الصلوٰۃ والسلام کی تخصیص ہے، (یہ قرینہ تو معنی حقیقی کی نشان دہی کر رہا

ہے) لہذا اس پر بھروسہ کرتے ہوئے حقیقی معنی مراد لینا زیادہ اچھا ہے۔ یا بعینہ اسی قرینہ پر اعتماد کر کے معنی مجازی کی طرف لے جانا زیادہ مناسب؟۔

ابھی تو یہاں گوشوں میں کچھ پوشیدہ باتیں رہ گئی ہیں جنہیں ہم ملات کے خوف سے ترک کر رہے ہیں۔ لہذا جواب یہی حق اور صحیح ہے جو اس ناتواں بندہ نے اپنے رب جلّیل کی توفیق و اعانت سے عرض کیا۔

ثم اقول: میں پھر کہتا ہوں کہ اس مقام پر ایک نہایت معقول نکتہ ہے، میں سمجھتا ہوں کہ اس کی طرف کسی کی توجہ نہ ہوئی۔ وہ یہ ہے کہ اسم تفضیل کے لیے مفضل علیہ ضروری ہے، (جو اسم تفضیل من یا اضافت کے ساتھ استعمال ہوتا ہے اس میں تو مفضل علیہ صراحۃً مذکور ہوتا۔ جیسا کہ گزرا)۔

اب دیکھنا ہے کہ جو اسم تفضیل معرف باللام ہوتا ہے اس میں مفضل علیہ کون ہے؟ اور اس کا مفاد کیا ہے؟

(۱) اس کا مفاد یا تو ان تمام افراد پر تفضیل ہوگی جن کے درمیان اس طرح کے مقام میں تفاضل معبود و معروف ہے، جیسے ہمارے قول ”خبز البر هو الاحسن“ (گیہوں کی روٹی ہی بہتر ہے) میں دوسرے اناج کی روٹیوں پر گیہوں کی روٹی کی افضلیت، اور زیر بحث مسئلہ میں امت پر حضرت صدیق اکبر کی افضلیت۔

(۲) جن افراد کے درمیان تفاضل معبود ہو ان میں سے صرف بعض پر (الافضل سے) افضلیت کا افادہ ہو بعض دیگر پر نہ ہو۔ (۱)

(۳) نہ اول متعین ہو نہ ثانی، بلکہ دونوں کا احتمال ہو۔

(۱) بعض سے وہ مراد ہے جو کل کے منافی ہو۔ یعنی بشرط لاشی۔ (بعض بشرط انتقائے کل) لیکن وہ بعض جس میں کوئی شرط نہ ہو۔ (اس لیے احتمال ہو کہ بعض ہی تک محدود رہے جیسے: ”بعض العالم شاعر“ میں۔ اور احتمال ہو کہ بقیہ بعض کو بھی شامل ہو جیسے: ”بعض الانسان حیوان“ میں) اور کسی جگہ کل صادق ہو اس لیے وہ بعض مطلق غیر مشروط بھی صادق ہو تو یہ تیسری شق میں داخل ہے۔ ۱۲ منہ رضی اللہ تعالیٰ عنہ

پہلی صورت میں تو ہمارا دعویٰ ثابت اور مقصد حاصل کہ ہم صدیق اکبر رضی اللہ تعالیٰ عنہ کی افضلیت مطلقہ کے قائل ہیں۔

دوسری صورت بداہتہ باطل، (کیونکہ ترجیح بلا مرجح ہوگی اور یہ باطل ہے) کیا تم نہیں دیکھتے کہ اللہ تعالیٰ نے ارشاد فرمایا: ﴿سُبْحِ اسْمَ رَبِّكَ الْأَعْلَى﴾ اپنے رب اعلیٰ کی پاکی بولو۔ اور نماز کے بعد حضور اقدس نے اپنے رب کی بارگاہ میں عرض کیا ﴿اسْمِعْ وَاسْتَجِبْ اللَّهُ الْكَبِيرُ﴾ اے کبیر! اے رب! دعا سن لے اور قبول فرما۔ اللہ اکبر سب سے بڑا ہے، یہاں ایک روایت میں دوسرا ”اکبر“ مرفوع ہے۔ اس حدیث کو ابو داؤد، نسائی اور ابن السنی نے روایت کیا۔

مسند ابی یعلیٰ میں بروایت حضرت انس رضی اللہ تعالیٰ عنہ نبی کریم صلی اللہ تعالیٰ علیہ وسلم کی ایک حدیث میں ہے (اللَّهُ الْأَجُودُ الْأَجُودُ) اللہ ہی سب سے بڑھ کر جود و کرم والا ہے۔ اسی طرح وہ روایت کہ صفا و مروہ کے درمیان حضرت عبداللہ ابن مسعود رضی اللہ تعالیٰ عنہ نے دعا کی: رَبِّ اغْفِرْ وَارْحَمْ أَنْتَ الْأَعَزُّ الْكَرِيمُ۔ اے رب بخش دے اور مہربانی فرما، بے شک تو ہی سب سے بڑھ کر عزت والا کرم والا ہے۔ یہ روایت مصنف ابن ابی شیبہ میں ہے۔ بلکہ سب سے بڑی دلیل یہ کہ خود نمازی ہر دن سجدوں میں پڑھتا ہے، ”سُبْحَانَ رَبِّيَ الْأَعْلَى“۔

(ان تمام ارشادات و اقوال میں تفصیل علی الاطلاق ہے، لہذا دوسری صورت کا قول

باطل ٹھہرا)

تیسری صورت میں آیت مفضل علیہم کے حق میں مجمل ہوگی، اور مجمل کا بیان نہ آیا تو وہ تشابہات میں شمار ہوگی، حالانکہ اس آیت کو کسی نے بھی تشابہات میں شمار نہ کیا، لیکن بحمد اللہ ہم نے اس آیت کا بیان خود صاحب بیان حضور اقدس صلی اللہ تعالیٰ علیہ وسلم سے پایا، وہ یہ ہے:

امام ابو عمر بن عبدالبر نے بروایت مجالد امام شعبی سے تخریج کی، یہ کہتے ہیں کہ میں نے حضرت عبداللہ بن عباس رضی اللہ تعالیٰ عنہما سے پوچھا۔ یا۔ ان سے پوچھا گیا کہ یہ بتائیے لوگوں میں سب سے پہلے کون اسلام لایا؟ انہوں نے فرمایا: کیا تم نے حضرت حسان بن ثابت کا یہ کلام نہ سنا:

(۱) جب تجھے سچے دوست کا غم یاد آئے تو اپنے بھائی ابو بکر کو ان کے کارناموں سے یاد کر۔

(۲) جو حضور نبی کریم صلی اللہ تعالیٰ علیہ وسلم کے بعد ساری مخلوق سے بہتر، سب سے زیادہ تقویٰ اور عدل والے، اور سب سے زیادہ عہد کو پورا کرنے والے تھے۔

(۳) جو غار میں حضور نبی کریم صلی اللہ تعالیٰ علیہ وسلم کے ثانی تھے جو ان کی تبعیت میں رہے، جب کی موجودگی محمود تھی، اور لوگوں میں جنہوں نے سب سے پہلے رسولوں کی تصدیق کی۔

ہمیں خبر دی عبدالرحمن نے، انہوں نے روایت لی ابن عبد اللہ مکی سے، انہوں نے عابد زبیدی مدنی سے، انہوں نے فلانی سے، انہوں نے ابن السنہ سے، انہوں نے شریف سے، انہوں نے ابن ارکماش سے، انہوں نے ابن حجر عسقلانی سے، انہوں نے کمال ابو العباس سے، یہ کہتے ہیں کہ خبر دی ہم کو ابو محمد عبد اللہ بن حسین بن محمد بن ابی تائب نے، یہ روایت کرتے ہیں محمد بن ابی بکر بلخی سے، یہ حافظ سلفی سے، یہ ابو عمران موسیٰ بن ابی تلمیذ سے، یہ امام ابو عمر یوسف بن عبد البر سے، انہوں نے استیعاب میں فرمایا کہ رسول اللہ صلی اللہ تعالیٰ علیہ وسلم نے حضرت حسان سے فرمایا: کیا تم نے ابو بکر کے بارے میں کچھ کہا ہے؟ انہوں نے عرض کیا: جی ہاں، اور پھر یہ شعر سنائے۔ اس روایت میں ایک چوتھا شعر بھی ہے:

غار شریف میں وہ دو کے دوسرے تھے۔ بے شک ان کے گرد دشمن نے چکر بھی لگایا جب وہ پہاڑ پر چڑھا۔

یہ اشعار سن کے حضور اقدس صلی اللہ تعالیٰ علیہ وسلم خوش ہوئے اور فرمایا: اے حسان! تم نے خوب کہا۔

ان میں ایک پانچواں شعر بھی اس طرح مروی ہے کہ:  
وہ رسول اللہ صلی اللہ تعالیٰ علیہ وسلم کے دوست اور محبوب تھے۔ یہ لوگوں کو معلوم ہے۔ وہ مخلوق میں سب سے اچھے، جن کے برابر حضور اقدس نے کسی کو نہ رکھا۔  
قلت: دوسرا مصرع یوں بھی مروی ہے:

مخلوق سے کسی کو رسول اللہ صلی اللہ تعالیٰ علیہ وسلم نے ان کا بدل نہ قرار دیا۔  
اس سے پہلے جو حضرت ابن عباس کی روایت گزری اس کو امام طبرانی نے ”معجم کبیر“  
میں بھی روایت کیا۔ اور عبد اللہ بن احمد نے ”زوائد زہد“ میں۔

اور یہ جو حدیث مرفوع ہے یعنی حضور نبی کریم صلی اللہ تعالیٰ علیہ کا اشعار کو سماعت فرمانا  
اور ان کی تعریف کرنا۔ تو اس کی اصل امام حاکم کے یہاں مروی ہے کہ غالب بن عبد اللہ نے  
اپنے والد سے، انھوں نے اپنے دادا حبیب بن ابی حبیب سے روایت کی ہے، ابن سعد نے  
طبقات کبریٰ اور امام طبرانی نے امام زہری سے روایت کی اور امام حاکم نے مجالد کے واسطے سے  
امام عامر شعبی سے بھی خود ان کے بیان کے طور حدیث حضرت عبد اللہ بن عباس رضی اللہ تعالیٰ  
عنہما کے مثل روایت کی۔ یہاں اہل فن جانتے ہیں کہ اس طرح کی موقوف روایات بھی حدیث  
مرفوع کے درجہ میں ہیں، کیوں کہ مجمل کو اپنی رائے سے نہیں بیان کیا جاسکتا، اسی لیے تو کہتے ہیں  
کہ اگر مجمل کا بیان نہ ہوا اور قرآن کریم کا نزول بھی بند ہو گیا (۱) تو مجمل متشابہ ہو جائے گا۔ پھر  
یہاں یہ بات بھی خیال میں رہے کہ بیان مبین سے جاملتا ہے، (مثلاً قرآن میں کوئی امر مجمل  
آیا، حدیث سے اس کا بیان ہوا، تو جو حدیث نے بیان کیا وہ نص قرآن ہی کے حکم میں ہے) (۲)  
اس لیے کہ بیان کا فائدہ یہی ہے کہ وہ شک و شبہ کو دور کرے، اور جن معانی کا احتمال ہے  
ان میں سے کسی ایک کو متعین کر دے، لہذا بیان کا حکم وہی ہوا جو قرینہ کا ہوتا ہے، اور کلام سے جو

(۱) بطور کتنا یہ حضور اقدس صلی اللہ تعالیٰ علیہ وسلم کی رحلت مقصود ہے۔ منہ رضی اللہ تعالیٰ عنہ۔ یعنی  
سرکار کی حیات ظاہری میں یہ نص قرآنی یا یہ نص رسول اکرم صلی اللہ تعالیٰ علیہ وسلم مجمل کا بیان نہ ہوا تو وہ  
متشابہ ہو جائے گا۔ ۱۲ منہ رضی اللہ تعالیٰ عنہ

(۲) علامہ اکمل الدین ہا برتی نے عنایہ شرح ہدایہ میں تصریح کی ہے کہ قرآن کے کسی مجمل کا بیان جب  
کسی دلیل ظنی (مثلاً خبر واحد) سے ہو جائے تو اب حکم، قرآن ہی کی طرف منسوب ہوگا، بیان (مثلاً خبر  
واحد) کی طرف منسوب نہ ہوگا۔ یہی صحیح ہے۔ اسی لیے ہم قعدہ اخیرہ کی فرضیت کے قائل ہیں جب کہ اس کا  
بیان خبر واحد سے ہوا ہے (مگر مجمل قرآن کا بیان قرآن ہی کا حکم رکھتا ہے، اور قرآن سے فرض کا ثبوت ہوتا  
ہے) اور خبر واحد کی وجہ سے ہم سورۃ فاتحہ کی فرضیت کے قائل نہ ہوئے اس لیے کہ ارشاد باری  
تعالیٰ: ﴿فَاغْنُ عَنْكَ مَالُنَا رَبِّكَ﴾ (جو میسر ہو پڑھو) خاص ہے مجمل نہیں۔ انتہی ملخصاً۔ منہ

مفہوم و مستفاد ہو وہ خود کلام ہی کی طرف منسوب ہوتا ہے جیسا کہ اصول فقہ نے اس کو واضح کر دیا، (۱) لہذا آیت کریمہ سے تقویٰ میں صدیق اکبر رضی اللہ تعالیٰ عنہ کی افضلیت ان کے ماسوا سب لوگوں پر ثابت ہو گئی۔ والحمد للہ علی ما اولیٰ

أقول: کوئی کہے کہ صیغہ اسم تفضیل ”افعل“ یہاں کثیر الفعل کے معنی میں ہے، تو اس کا جواب دیا جائے گا کہ فعل کو کثیر الفعل کے معنی میں لینا اسم تفضیل کو مفضل علیہ سے الگ کرنا ہے جب کہ اسم تفضیل اپنی اصل وضع کے اعتبار سے مفضل علیہ کا محتاج ہے، اور کسی لفظ کو اس کی اصل وضع سے جدا کرنا اسے معنی حقیقی متبادر سے پھیرنا ہے جس کے لیے قرینہ ضروری ہے، مگر قرینہ کہاں؟ یا اس کی حاجت ہونی چاہیے تو حاجت کیا ہے؟ ہاں ”کثیر الفعل“ صیغہ مبالغہ کا مفاد و مفہوم ہوتا ہے، مگر اسم تفضیل اور مبالغہ میں بڑا فرق ہے۔ اس سے خبردار رہنا چاہیے اور اللہ تعالیٰ ہی توفیق دینے والا ہے۔

(۱) بلکہ اگر حق کے طالب ہو تو ان احادیث کو دیکھو جو حد تو اتر تک پہنچی ہوئی ہیں اور یہ بتا رہی ہیں کہ حضرت صدیق کا ایمان ساری امت کے ایمان پر بھاری ہے اور جناب صدیق رضی اللہ تعالیٰ عنہ انبیاء و مرسلین کے بعد اولین و آخرین میں سب سے افضل ہیں۔ وہ سب آیت اتقی کا بیان ہو سکتی ہیں جب کہ باری تعالیٰ کا ارشاد: ﴿إِنْ أَكْرَمَ مَجْمُوعٌ عِنْدَ اللَّهِ أَنْفُسَكُمْ﴾۔ تم میں اللہ کے نزدیک سب سے اکرم وہی ہے جو سب سے زیادہ متقی ہو۔ اور رسول اللہ صلی اللہ تعالیٰ علیہ وسلم کا ارشاد ”ورع میں ہم سر نہیں“ اور اس طرح کی دوسری احادیث کو نظر میں رکھا جائے۔ ایسی احادیث کی وافر مقدار انشاء اللہ تعالیٰ میری کتاب میں تمہیں ملے گی۔

ابن عدی نے ”کامل“ میں اور دیلمی نے ”فردوس“ میں بروایت ابن عمر رضی اللہ تعالیٰ عنہما نبی کریم صلی اللہ تعالیٰ علیہ وسلم سے روایت کی ہے کہ ”اگر ابو بکر کا ایمان اس پوری امت کے ایمان کے مقابلہ میں رکھا جائے تو ابو بکر کا ایمان بھاری ہو جائے۔“

ابن راہویہ نے ”مسند“ میں اور بیہقی نے ”شعب الایمان“ میں بسند صحیح حضرت فاروق رضی اللہ تعالیٰ عنہ سے روایت کی ہے: ”اگر سارے لوگوں کا ایمان ابو بکر کے ایمان سے تولا جائے تو ابو بکر کا ایمان بھاری پڑے گا۔“

اور یہ معلوم ہے کہ کئی بیشی میں تقویٰ اور ایمان کے درمیان تلازم ہے تو حاصل یہ ہوا کہ صدیق تقویٰ میں ساری امت سے افضل ہیں۔ اس طرح مجمل کا بیان ہو گیا۔ اور حمد ہے اللہ کے لیے جو احسان کا مالک ہے۔ ۱۲ منہ رضی اللہ تعالیٰ عنہ

## باب سوم

شبہہ ثالثہ:

اس شبہہ کا تعلق اہل سنت و جماعت کے قیاس کے کبریٰ سے ہے، وہ یہ ہے کہ آیت کریمہ ﴿إِنْ أَكْرَمَكُمُ عِنْدَ اللَّهِ أَنْتَقِمُ﴾ میں محمول ”اتقی“ ہے، لہذا دونوں مقدموں کا حاصل یہ ہوا کہ ”صدیق اتقی ہیں“ اور ”ہر اکرم اتقی“ ہے۔ یہ کسی بھی طرح شکل اول نہیں۔ (اس لیے کہ شکل اول میں حد اوسط صغریٰ میں محمول کبریٰ میں موضوع ہوتا ہے اور یہاں دونوں میں محمول ہے جو شکل ثانی میں ہوتا ہے مگر یہ) شکل ثانی بھی نہیں، اس لیے کہ کیف میں اختلاف نہیں۔ اور اگر یہاں کبریٰ کا عکس کر دیا جائے تو موجبہ جزئیہ ہوگا یعنی ”بعض اتقی اکرم ہیں“ اب شکل اول بنانا چاہیں تو پھر شرط مفقودہ کبریٰ کا کلیہ ہونا ضروری ہے، اور یہ موجبہ جزئیہ ہے۔ لہذا یہ حضرات کہتے ہیں کہ دونوں آیتوں یعنی ﴿سَبَّحْنَاهَا الْأَتَقَى﴾ اور ﴿إِنْ أَكْرَمَكُمُ عِنْدَ اللَّهِ أَنْتَقِمُ﴾ کا جو مفاد ہے نہ ہمیں مضر اور نہ تمہیں مفید۔ یہ وہی شبہہ ہے جس کے بارے میں مجھے یہ خبر پہنچی کہ کسی تفضیلی نے ہمارے کسی عالم کے سامنے پیش کیا تھا۔

وَأَنَا أَقُولُ وَبِاللَّهِ التَّوْفِيقُ۔ کتنا ضعیف و کمزور اعتراض ہے جو بالکلیہ غلط، ساقط، باطل اور عاقل ہے، قطعاً جواب کا مستحق نہیں، لیکن چون کہ مخالفین کی طرف سے پیش ہوا اور پوچھا گیا ہے تو صحیح بات کا اظہار ضروری ہے۔

لہذا اچھی طرح جان لو کہ رب لطیف کے لطف خفی نے اس فلسفی کے مکرو فریب کا قلع قمع کرنے کے لیے مجھے بارہ طریقوں سے توفیق بخشی، ان بارہ میں تین وجہیں اصل ہیں، ان سب کا بیان سینے جن میں سے ہر ایک کافی و شافی ہے۔

پہلی وجہ: اگر اس معترض کو قرآن و حدیث کے محاورات۔ یا۔ شان نزول میں علما کی روایات۔ یا۔ تفسیر قرآن میں حضور اقدس صلی اللہ تعالیٰ علیہ وسلم کی احادیث مرفوعہ۔ یا۔ علمائے کرام اور جلیل القدر ائمہ عظام کے کلمات کا علم ہوتا۔ یا۔ کسی خطاب کو سمجھنے، مطلب کو جاننے اور



کلام کو اس کی مطلوبہ غرض پر منطبق کرنے کی کچھ بھی لیاقت ہوتی تو وہ جان لیتا کہ آیت کریمہ میں ”اکرم“ کو محمول بنانا اور ”انفسی“ کو موضوع قرار دینا ہی معتبر و صحیح ہے۔ یہاں کلام یوں صادر ہوا کہ خبر کو مقدم کر دیا گیا اور مبتدا کو مؤخر۔ ہمارا یہ دعویٰ چند دلیلوں سے ثابت ہے، اللہ تبارک و تعالیٰ نے اپنے احسان اور لطف عام سے مجھے اس پر مطلع فرمایا۔

فأقول: ثواب سنو میں کہتا ہوں:

اولاً: زمانہ جاہلیت میں لوگ اپنے نسب پر فخر کرتے اور گمان کرتے کہ جس کا نسب بہتر وہی افضل، اسلام آیا تو اس نے جاہلیت کے اس خیال کو رد فرما دیا اور ارشاد فرمایا: ﴿إِنَّ أَكْرَمَكُمْ عِنْدَ اللَّهِ أَتْقَاكُمْ﴾ بے شک اللہ کے نزدیک سب سے زیادہ عزت والا وہ ہے جو سب سے بڑا پرہیزگار ہے۔

تو اختلاف اس بارے میں واقع ہوا کہ افضل کی صفت سے موصوف کون ہے، اس میں اختلاف نہ تھا کہ صفت افضل کیا ہے۔ یہ ایسا ہی ہے جیسے کوئی پوچھنے والا پوچھے کہ کھانوں میں سب سے مزے دار کھانا کون سا ہے؟ تو کوئی کہے: ”الحامض الذ“ کھٹا سب سے زیادہ مزہ دار ہے۔ اس کا رد کرتے ہوئے تم کہو: نہیں، بلکہ ”الذُّها أحلاها“ سب سے زیادہ مزہ دار کھانا وہ ہے جو سب سے میٹھا ہو۔ تو تمہاری مراد یہی ہوئی کہ جو سب سے زیادہ میٹھا ہے وہ سب سے زیادہ مزہ دار ہے۔ (”الذُّها أحلاها“ میں نحوی ترکیب کے لحاظ سے اگرچہ ”الذ“ مبتدا اور ”أحلی“ خبر ہے مگر مراد ہے ”الأحلی هو الذ“ اس میں ”أحلی“ مبتدا ہے ”الذ“ خبر) اس کی وجہ یہ ہے کہ آیت میں جو ”انفسی“ وارد ہوا وہ تمہارے قول میں واقع ”أحلی“ کی طرح ہے، کہ دونوں ذات کے لیے مرآة ملاحظہ ہیں یعنی ان دونوں کے ذریعہ ذات کی نشان دہی مقصود ہے جو محکوم علیہ ہے، اور اکرم جس کا معنی افضل ہے اسی کا ذات ”انفسی“ پر حکم لگایا گیا، تو اتنی محکوم علیہ ہوا اور اکرم محکوم بہ، جیسے ”الذ“ کا حکم ”أحلی“ پر لگایا گیا۔ تو ”أحلی“ محکوم علیہ اور ”الذ“ محکوم بہ۔ اور خبر وہی ہوتی ہے جس کا حکم لگایا گیا۔ نہ وہ جس پر حکم لگایا گیا۔

ایسی عبارات کو وہ خوب سمجھتا ہے جس کو کلام عرب میں تھوڑی سی بھی مہارت ہو، کہ

ایسا کلام جیسے ہی پیش آتا ہے تو ذہن اسی طرف سبقت کرتا ہے کہ اس سے متقیوں کی مدح مقصود ہے، اور تقویٰ کی طرف رغبت دلانے کے ساتھ اس وعدہ جمیل کی بشارت سنانا منظور ہے کہ جو صاحب تقویٰ ہوگا ہمارے یہاں کرامت و عظمت والا ہوگا۔

اس مقام پر مفسرین نے بھی یہی سمجھا ہے، سنئے یہ زنجیری جو عربی ادب میں باریک بین اور کلام عرب کی معرفت میں یگانہ تھا، وہ اپنی تفسیر میں کہتا ہے: مطلب یہ ہے کہ تمہاری ترتیب کنبوں اور قبیلوں پر جو رکھی گئی ہے اس میں حکمت یہ ہے کہ تم ایک دوسرے کا نسب جان لو اور اپنے آبا و اجداد کے سوا دوسرے کی طرف نسبت نہ کرو، یہ مطلب نہیں کہ تم اپنے کنبوں اور قبیلوں کی بنیاد پر اپنے آبا و اجداد پر فخر کرنے لگو، اور نسب میں برتری کا دعویٰ کر دو۔ اس کے بعد اللہ تعالیٰ نے وہ خصلت بیان فرمائی جس کی بنیاد پر ایک انسان دوسرے سے برتر ہوتا ہے اور اللہ تعالیٰ کے یہاں شرف و عزت پاتا ہے، تو ارشاد فرمایا: ﴿إِنَّ أَكْرَمَكُمْ عِنْدَ اللَّهِ أَتَقَى﴾ اس آیت میں ایک قراءت ”اَنْ“ مفتوحہ کی بھی ہے، اب مطلب یہ ہے کہ گویا یہ سوال ہوا کہ نسب میں فخر کیوں نہ کیا جائے تو اللہ تعالیٰ نے فرمایا: اس وجہ سے کہ تم میں سب سے زیادہ عزت والا اللہ تعالیٰ کے یہاں وہ ہے جو سب سے زیادہ پرہیزگار ہے، وہ نہیں جو سب سے بڑے نسب والا ہے۔ الخ۔ اسی طرح امام نسفی نے بھی مدارک میں تحریر فرمایا۔

وَأَقُولُ ثَانِيًا: دوسری وجہ یہ ہے کہ قرآن کریم تو اسی لیے نازل ہوا ہے کہ ان احکام کو بیان فرمائے جن کا علم بندوں کو اس کے بتائے بغیر نہیں ہو سکتا ہے۔ جیسے نجات و ہلاکت، عزت و ذلت، مردود و مقبول ہونا، اور غضب و رضائے الہی۔ یہ قرآن محسوسات کو بیان کرنے کے لیے نہیں اترا، اب دیکھو کہ آدمی کا پرہیزگار اور بدکار ہونا ان چیزوں میں سے ہے جن کا علم حس سے ہو جاتا ہے (اور اللہ کے نزدیک اکرم و افضل ہونا، یہ رب کے بتائے بغیر بندے کی حد ادراک سے باہر ہے، اس لیے آیت میں بتایا گیا کہ جو اتقی ہے وہی عند اللہ اکرم ہے) اس ضابطہ کی روشنی میں اکرم کو موضوع اور محکوم علیہ بنانا گویا قلب موضوع ہے۔ واقعی بات یہ ہے کہ یہ وجہ میرے ذہن میں اسی وقت آگئی تھی جب میں نے اس شبہ کو سنا تھا، اس کے بعد جب میں اس کتاب کی تصنیف میں مشغول ہوا اور میں نے تفسیر امام رازی ”مفتاح الغیب

”کی طرف رجوع کیا تو میں نے فاضل مدقق کو دیکھا کہ وہ اس شبہ پر آگاہ ہوئے اور انھوں نے اس کے تعلق سے قریب قریب وہی کلام فرمایا جس کی طرف ہم نے اشارہ کیا ہے، وہ فرماتے ہیں:

اعتراض: اگر یہ کہا جائے کہ آیت کریمہ تو اس بات پر دلالت کرتی ہے کہ ہر وہ شخص جو اکرم ہوگا وہ اتقی ہوگا، اس سے یہ تو لازم نہیں آیا کہ ہر وہ شخص جو اتقی ہو وہ اکرم بھی ہو۔

جواب: انسان کا اتقی ہونا ایسا وصف ہے جو معلوم و محسوس ہے، اور انسان کا اکرم و افضل ہونا ایسا وصف ہے جو نہ معلوم ہے نہ محسوس۔ اور معلوم سے متعلق نامعلوم چیز کو بتانا یہی اچھا طریقہ ہے، اس کے برعکس کہو تو غیر مفید ہے [یعنی نامعلوم سے متعلق کوئی معلوم بتانا بے فائدہ ہے] لہذا تقدیر آیت یہ ہے کہ گویا یہاں پر شبہ یہ ہوا کہ اللہ تعالیٰ کے یہاں اکرم و افضل کون ہے؟ تو اس کے جواب میں فرمایا گیا کہ ”اکرم اتقی ہے“ اور جب بات یہ ہوئی تو آیت کی تقدیر و ترتیب یوں ہوئی ”اتقاکم اکرمکم عند اللہ“ یعنی تم میں سب سے زیادہ پرہیزگار ہی اللہ تعالیٰ کے یہاں سب سے زیادہ عزت والا ہے۔

قلت: شاید تم پر پوشیدہ نہ ہو وہ فرق جو دونوں تقریروں میں ہے۔ اور وہ عظیم فرق بھی تم پر مخفی نہ ہوگا جو اس وجہ اور ہماری دوسری باقی وجوہ میں ہے۔ ذلک فضل اللہ یوتیہ من یشاء والحمد للہ رب العالمین۔

ثم أقول: قریب ہے کہ وہم تم پر حملہ آور ہو کر بے چین کرے اور تمہیں یہ بولنے پر مجبور کرے کہ کیا تقویٰ افعال قلوب سے نہیں، اللہ تعالیٰ ارشاد فرماتا ہے: ﴿أُولَٰئِكَ الَّذِينَ امْتَحَنَ اللَّهُ قُلُوبَهُمْ لِلتَّقْوَىٰ﴾ یہ ہیں جن کے دل اللہ تعالیٰ نے پرہیزگاری کے لیے پرکھ لیے ہیں۔ دوسری آیت میں ہے: ﴿وَمَنْ يُعْظَمْ شَعَائِرَ اللَّهِ فَإِنَّهَا مِنْ تَقْوَى الْقُلُوبِ﴾ اور جو اللہ کے نشانوں کی تعظیم کرے تو یہ دلوں کی پرہیزگاری سے ہے۔

حدیث شریف میں حضور نبی کریم صلی اللہ تعالیٰ علیہ وسلم نے ارشاد فرمایا: تقویٰ یہاں ہے، تقویٰ یہاں ہے، تقویٰ یہاں ہے، حضور اقدس صلی اللہ تعالیٰ علیہ وسلم اپنے سینہ اقدس کی طرف اشارہ فرماتے تھے۔ اس حدیث کو امام مسلم اور ان کے علاوہ دوسرے محدثین نے

حضرت ابو ہریرہ رضی اللہ تعالیٰ عنہ سے روایت کیا۔

دوسری حدیث میں حضور اقدس صلی اللہ تعالیٰ علیہ وسلم نے ارشاد فرمایا: ہر چیز کی ایک کان ہوتی ہے، اور تقویٰ کی کان عارفین کے قلوب ہیں۔ اس حدیث کو امام طبرانی نے حضرت عبد اللہ بن عمر، اور امام بیہقی نے حضرت عمر فاروق اعظم رضی اللہ تعالیٰ عنہما سے روایت کیا۔

پھر آپ نے کیسے کہہ دیا کہ تقویٰ محسوسات سے ہے؟

قلت: ہاں بے شک تقویٰ کا مقام قلب ہے، اسی بنیاد پر تو ہم کہتے ہیں کہ صدیق اکبر رضی اللہ تعالیٰ عنہ جب تمام امت سے زیادہ تقویٰ والے تھے تو ضروری ہے کہ آپ کو اللہ تعالیٰ کی معرفت بھی سب سے زیادہ حاصل ہو۔ لیکن واضح رہے کہ دل اعضا و جوارح کا بادشاہ ہے، لہذا جب دل پر کسی چیز کی سلطنت غالب ہو جاتی ہے تو تمام اعضا اس کے تابع دار ہو جاتے ہیں اور اعضا پر اس کے آثار صاف جھلکتے ہیں۔

حیا و حزن اور خوشی و غضب وغیرہ صفات قلب میں اس کا مشاہدہ ہوتا ہے، مصطفیٰ جانِ رحمت صلی اللہ تعالیٰ علیہ وسلم نے ارشاد فرمایا: سنو بے شک جسم میں ایک گوشت کا لوتھڑا ہے، جب وہ درست ہو گیا تو سارا جسم درست صحیح ہے، اور اگر وہ بگڑ گیا تو سارا جسم بگڑ گیا۔ سنتے ہو! وہ دل ہے۔ اس حدیث کو امام بخاری اور امام مسلم نے نعمان بن بشیر رضی اللہ تعالیٰ عنہ سے روایت کیا۔

دوسری حدیث میں ہے، رسول اللہ صلی اللہ تعالیٰ علیہ وسلم نے ارشاد فرمایا: جب تم مرد کو مسجد آنے جانے کا عادی پاؤ تو اس کے مومن ہونے کی گواہی دو۔ اس حدیث کو امام احمد، ترمذی، نسائی، ابن ماجہ، ابن خزیمہ، ابن حبان، حاکم اور بیہقی نے حضرت ابوسعید خدری رضی اللہ تعالیٰ عنہ سے روایت کیا۔

أقول ثلثاً: تیسری وجہ یہ ہے کہ اس سے پہلے آیت کریمہ کے شان نزول کے بارے میں جو تفصیلات ذکر ہوئیں۔ وہ صحیح و درست اور قرآن کریم کے معنی کے مطابق اسی وقت ہو سکتی ہیں جب آیت کریمہ میں ”اتقی“ ہی موضوع ہو، اگر اس کے برعکس کہیں یعنی ”اکرم“ کو موضوع بنائیں تو مقصد حاصل ہی نہیں ہوتا۔ اور تیر نشانہ پر نہیں بیٹھتا۔

اس سے پہلے یزید بن شجرہ کی ایک روایت گزری جس میں اس بات کا ذکر تھا کہ حضور اقدس صلی اللہ تعالیٰ علیہ وسلم نے ایک سیاہ فام غلام کی عیادت کی عیادت کی تھی، اس روایت سے استدلال اس طرح ہوگا کہ تم نے اے لوگو! اس غلام کو حقیر جانا، اس لیے کہ یہ کالا کلونا غلام ہے، اور اسی لیے تم نے کہا تھا کہ ایک ذلیل کی عیادت کی اور پھر اس ذلیل کے جنازہ میں شرکت بھی فرمائی۔

لیکن واضح رہے کہ وہ ہمارے نزدیک کریم و بزرگ ہے، کیوں کہ وہ متقی تھا، اور ہمارے یہاں فضیلت کا مدار تقویٰ ہے، تو جو متقی ہو گا وہ بزرگ ہوگا، خواہ وہ کالا کلونا ناک کٹا غلام ہی ہو۔ ذوق سلیم رکھنے والے کے نزدیک آیت کریمہ کا مفہوم و مطلب بھی اسی نہج پر ہے۔ البتہ اے تفصیلو! تم نے جس معنی کا یہاں گمان کیا ہے اس کے اعتبار سے تو اللہ تعالیٰ کے فرمان کا خلاصہ یہ ہوگا کہ ”وہ بزرگ تھا“ اور ہر بزرگ متقی ”لہذا ہمارے نبی صلی اللہ تعالیٰ علیہ وسلم نے اس کی عیادت کی اور اس کے دفن میں شریک ہوئے۔“

یہ استدلال کیسا ناقص ہے تم نے دیکھ لیا، اس لیے کہ ہونا یہ چاہیے تھا کہ یہاں استدلال ایسی چیز سے ہوتا جو ان کو تسلیم ہے، اور وہ ایسی چیز کو تسلیم ہوتا جو ان کو مسلم نہیں۔ جیسے ہماری تقریر کے مطابق تقویٰ۔

اور کرامت و بزرگی کا حال یہ ہے کہ یہ تو ان کے نزدیک اس غلام کو حاصل ہی نہیں تھی، ورنہ وہ تمام باتیں نہ کہتے جو انھوں نے کہیں۔ اس کے علاوہ وہ مقدمہ جو آیت کریمہ میں مذکور ہوا اس صورت میں تو عبث ٹھہرے گا۔ والعیاذ باللہ تعالیٰ۔ اس لیے کہ ان کفار کا رد تو اس قضیہ پوشیدہ کے ذریعہ تام ہو گیا جس میں یہ دعویٰ ہے کہ وہ شریف و بزرگ مرد ہے اللہ تعالیٰ کے نزدیک۔ پھر اب اس کے بعد کون سی حاجت ہے کہ کہا جائے: ہر کریم و بزرگ متقی ہے، اس لیے کہ نزاع تقویٰ کے بارے میں نہیں تھا بلکہ فضیلت و شرافت کے بارے میں تھا۔ خلاصہ کلام یہ ہے کہ اس صورت میں لازم آتا ہے کہ دعویٰ صغریٰ ہو، اور نتیجہ وہ نکلے جو

دعویٰ نہیں۔

یہی تمام گفتگو مقاتل کی روایت اور قریش کا عتیق العتیق حضرت بلال رضی اللہ تعالیٰ

عنه کو حقیر گرداننے والی روایت میں جاری ہوگی۔

اب ہم دوسرے طریقے سے ثابت کرتے ہیں، اس لیے کہ ”کل جدید لذیذ“  
حضرت بلال رضی اللہ تعالیٰ عنہ کی حقارت کے سلسلہ میں کفار کا استدلال اس طرح  
تھا کہ ”وہ غلام ہیں“ اور ”کوئی غلام عزت والا نہیں“ لہذا ”بلال عزت والے نہیں۔

یہ آیت کریمہ ان کافروں کے رد میں نازل ہوئی، لہذا ضروری ہے کہ ان کے قیاس  
کے دو مقدموں میں سے کسی ایک مقدمہ پر نقض وارد کیا جائے اور اس کو باطل قرار دے دیا  
جائے۔ مگر یہاں پہلا مقدمہ صغریٰ تو ایسا ہے جو بالکل درست اور واقع کے مطابق ہے، یعنی  
حضرت بلال غلام تھے، تو متعین ہو گیا کہ کبریٰ باطل ہے، اور آیت کریمہ اسی کے ابطال کے  
لیے نازل ہوئی، لہذا قرآن کی آیت نے اس کو اس طرح باطل کیا کہ کبریٰ کاذب ہے، اس  
لیے کہ اس کی نفیض ثابت ہے، کفار کے کبریٰ کی نفیض یہ ہے کہ ”بعض غلام با عزت ہیں“ اب  
اس قضیہ موجبہ جزئیہ کا اثبات صرف ہمارے طریقہ پر ہی ہو سکتا ہے، یعنی اس طرح کہ ہم  
کہیں: بعض غلام اللہ تعالیٰ سے ڈرتے ہیں، اور وہ جو اللہ تعالیٰ سے ڈرتا ہے وہی عزت والا  
ہے، اب رہا تمہارے طریقہ پر استدلال کہ قیاس کے دونوں مقدمے اس طرح ہوں کہ ”بعض  
غلام متقی ہیں“ اور ”ہر عزت والا متقی ہے“ تو یہ وہی قیاس ہے جس کو تم دفع کر چکے [کہ یہ شکل  
اول نہ ہوئی اس لیے کہ حد اوسط صغریٰ کبریٰ دونوں میں محمول ہے اور شکل ثانی بھی صحیح نہیں اس  
لیے کہ کیف میں اختلاف نہیں]۔

حضرت عبد اللہ بن عباس رضی اللہ تعالیٰ عنہما کی روایت میں بھی یہ تقریر دونوں  
طریقوں سے جاری ہوگی۔

اب ہم تیسرے طریقہ سے ثابت کرتے ہیں:

حضرت ثابت بن قیس رضی اللہ تعالیٰ عنہ نے بعض اہل مجلس کی تحقیر اس طرح کی تھی  
کہ اس کو ”اے فلانی کے بیٹے“ کہا تھا، یعنی: اے نسب میں کم تر! لہذا اللہ تعالیٰ نے ان کا رد  
اس طرح فرمایا کہ اگر تمہارا گمان یہ ہے کہ بعض کم تر نسب والے کریم و شریف نہیں، تو تمہاری یہ  
بات تو سچی ہے، لیکن اس بنیاد پر اس خاص شخص کو تم نے کیوں حقیر جانا؟ اس لیے کہ ہو سکتا ہے یہ

ان بعض میں نہ ہو۔ اور اگر تمہاری مراد سلب کلی ہے تو یہ قطعاً باطل ہے، یعنی یوں کہنا کہ ”کوئی بھی کم تر نسب والا کریم و شریف نہیں“ یہ باطل ہے، کیوں کہ اگر اس کو صادق کہا جائے تو پھر یہ قضیہ بھی صادق ہوگا۔ یعنی ”بعض متقی شریف نہیں“ اس لیے کہ ان میں کے بعض نسب میں کم تر ہیں [شکل اول کی ترتیب پر اس کو یوں کہا جاسکتا ہے، بعض متقی نسب میں کم تر ہیں، اور کوئی کم تر نسب والا کریم نہیں، تو نتیجہ یہ نکلا کہ بعض متقی کریم نہیں] تو تمہارے نزدیک وہ شریف و بزرگ نہ ہوں گے، لیکن تالی باطل ہے، یعنی ”بعض متقی شریف نہیں“ اس لیے کہ اس کی نفی صادق ہے، یعنی ”ہر متقی کریم ہے“ تو مقدم بھی اسی طرح باطل ہے، یعنی وہ قضیہ سالبہ کلیہ۔ یہ استدلال ہمارے طریقہ پر ہوگا۔ (۱)

اس تقریر کو اچھی طرح ذہن نشین کر لو کہ اس وقت فیض کی بارش موسلا دھار ہے۔

(۱) یہ قیاس استثنائی ہوا جس میں ایک قضیہ شرطیہ ذکر کر کے اس کے مقدم یا تالی کا استثناء کیا جاتا ہے، اگر وہ شرطیہ متصل ہو تو نتیجہ وضع مقدم سے وضع تالی ہوگا، اور رفع تالی سے رفع مقدم۔ جیسے:

لو كانت الشمس طالعة لكان النهار موجوداً.

لكن الشمس طالعة. فالنهار موجود

(یہ وضع مقدم سے وضع تالی ہے)

یا کہا جائے:

لكن النهار ليس بموجود. فالشمس ليست بطالعة

(یہ رفع تالی سے رفع مقدم ہے)

درج بالا کلام میں قیاس استثنائی کی ترتیب یوں ہوئی:

لو صدق ”ليس أحد من دني النسب بكریم“ لصدق قولنا ”بعض المتقي ليس

بكریم“ (للقیاس المطوئی المذكور)

لكن التالي (أي بعض المتقي ليس بكریم) باطل لصدق نقیضه ”كل متق ككریم“

فالمقدم (أي ليس أحد من دني النسب بكریم) مثله (أي باطل).

اگر تمہارے طریقہ پر کہا جائے تو مقدمہ استثنائیہ یہ ہوگا کہ...

”ہر کریم متقی ہے“ اس سے لازم (بعض متقی شریف نہیں) رفع نہیں ہوتا۔ تو ملزوم (کوئی کم تر

نسب والا کریم نہیں) بھی رفع نہ ہوگا۔ اس لیے کہ ”بعض المتقي ليس بكریم“ کی نفی ”كل ككریم

متق“ نہیں۔ تو اس سے تالی کا ابطال نہ ہو سکے گا اور مقدم اپنی جگہ رہ جائے گا۔ (مترجم)



واقول رابعاً: چوتھی وجہ یہ ہے کہ وہ احادیث جو آیت کریمہ کی تفسیر میں آئیں۔ یا۔ اس کے نہج پر وارد ہوئیں۔ یا۔ اس کے شواہد و امثال کے طور پر مروی ہوئیں وہ ہمارے ذکر کردہ مقصد کا افادہ کرتی ہیں اور تمہارے معنی فاسد کا انکار کرتی ہیں۔ وہ احادیث یہ ہیں:

پہلی حدیث:

ہم سے حدیث بیان کی مولیٰ سراج نے، انہوں نے روایت کی جمال سے، انہوں نے عبد اللہ سراج سے۔

تحویل سند، نیز ہم نے ایک درجہ عالی سند سے مولیٰ سراج سے روایت کی، انہوں نے اپنے والد عبد اللہ سراج سے، انہوں نے محمد بن ہاشم سے۔

تحویل سند، یہ ایک اور سند ہے، جو عالی سند کے مساوی ہے، کہ مولیٰ سراج نے جمال سے روایت کی، انہوں نے سندی سے۔

اور دو درجہ عالی سند سے مجھ سے حدیث بیان کی سیدی جمل اللیل نے، انہوں نے سندی سے روایت کی، دونوں نے اپنی سند سے صالح عمری سے، یہاں تک کہ یہ سندیں امامین جلیلین بخاری و مسلم تک پہنچیں۔ پھر ان دونوں اماموں نے اپنی سند سے حضرت ابو ہریرہ رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم سے پوچھا گیا: سب سے زیادہ فضیلت والا کون؟ فرمایا: سب سے بڑی فضیلت والا وہ ہے جو سب سے زیادہ پرہیزگار ہے۔

اقول: اللہ تعالیٰ کی رحمت کی نشانیاں تو دیکھو کہ کس طرح کشادہ راہ واضح فرماتا ہے اور کسی کے لیے حجت کا موقع نہیں چھوڑتا۔

مصطفیٰ جان رحمت صلی اللہ تعالیٰ علیہ وسلم سے اسی طریقہ پر سوال ہوا تھا کہ کون سا شخص سب سے زیادہ فضل والا ہے؟ یعنی اکرمیت و افضلیت سے کون موصوف ہے؟ یہ سوال نہیں تھا کہ اکرم کی ماہیت کیا ہے اور اکرم کسے کہتے ہیں۔ اور یہ سوال بھی نہیں تھا کہ اکرم کونسی صفت سے واضح ہوگا۔ لہذا حضور اقدس صلی اللہ تعالیٰ علیہ وسلم نے آیت کریمہ کے الفاظ میں جواب عنایت فرمایا۔ اب بتاؤ کہ اگر ”انقی“ کو موضوع قرار دے کر جواب نہ دیا جاتا تو جواب سوال کے مطابق ہی نہ ہوتا۔ لہذا تم پر لازم ہے کہ فاسد خیال سے اپنے آپ کو پاک کر لو۔ اور

اللہ تعالیٰ کا مزید انعام یہ ہے کہ شارحین حدیث نے مراد کو معین کر دیا اور ہر وہم کو قطع کر دیا۔ علامہ مناوی فرماتے ہیں: لوگوں میں زیادہ فضیلت والا وہ ہے جو زیادہ پرہیزگار ہے۔ اس لیے کہ کرم کے اصلی معنی کثرت خیر ہیں، تو جب متقی دنیا میں خیر کثیر والا ہے اور اس کو آخرت میں بلند درجات حاصل ہوں گے تو لوگوں میں یہی زیادہ عزت والا ہوگا، لہذا یہ اتقی ہی ہے جو عزت والا قرار پائے گا، انتہی۔

دیکھو! کہاں گیا وہ تمہارا کمزور شبہ۔ تو کیا اب تمہیں اس کا کوئی نشان نظر آ رہا ہے۔  
دوسری حدیث:

ہم سے حدیث بیان کی مولیٰ عبدالرحمن نے، انھوں نے روایت کی شریف محمد بن عبد اللہ سے، جیسا کہ گذرا۔ انھوں نے علی بن یحییٰ زیاد سے، انھوں نے شہاب احمد بن محمد رملی سے، انھوں نے امام ابو الخیر سخاوی سے، انھوں نے عز عبدالرحیم بن فرات سے، انھوں نے صلاح بن ابی عمر سے، انھوں نے فخر بن بخاری سے، انھوں نے فضل اللہ ابوسعید قانی سے، انھوں نے امام محی السنہ بغوی سے، یہ فرماتے ہیں کہ ہمیں خبر دی ابو بکر بن ابی ہشیم عبد اللہ بن حمدویہ نے، انہیں خبر دی ابراہیم بن خزیم نے، یہ فرماتے ہیں کہ ہم سے حدیث بیان کی عبد بن حمید نے، ان سے ضحاک بن مخلد نے، انہوں نے روایت کی موسیٰ بن عبیدہ سے، انہوں نے عبد اللہ بن دینار سے، انہوں نے حضرت عبد اللہ بن عمر رضی اللہ تعالیٰ عنہما سے، آپ نے فرمایا کہ رسول اللہ صلی اللہ تعالیٰ علیہ وسلم نے فتح مکہ کے دن اپنی سواری پر اس طرح طواف فرمایا کہ اپنے عصائے مبارک سے کعبہ کے کونوں کا بوسہ لیتے جاتے تھے، جب وہاں سے باہر تشریف لائے تو سواری کو بٹھانے کی جگہ نہ پائی، لہذا لوگوں کے ہاتھوں پر سواری سے اتر آئے، پھر کھڑے ہو کر خطبہ ارشاد فرمایا، اللہ تعالیٰ کی حمد و ثناء بیان کرتے ہوئے فرمایا: اللہ تعالیٰ کے لیے حمد ہے جس نے تم سے جاہلیت کا گھمنڈ اور اس کا غرور دور فرمایا، اے لوگو! دو طرح کے آدمی ہیں، ایک نیک متقی اللہ کے یہاں عزت والا۔ دوسرا بدکار، بد بخت اور اللہ تعالیٰ کی بارگاہ میں ذلیل، پھر یہ آیت تلاوت فرمائی: ﴿يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ﴾ اے لوگو! ہم نے تم کو مرد و عورت سے پیدا کیا۔ پھر فرمایا: میں یہ بات کہتا ہوں اور اللہ تعالیٰ سے اپنے اور تمہارا

رے لیے مغفرت چاہتا ہوں۔

اقول: دیکھو! مصطفیٰ جانِ رحمت صلی اللہ تعالیٰ علیہ وسلم نے مخلوق کو کس طرح دو قسموں میں منقسم فرمایا، ایک نیکو کار پر ہیز گار۔ اس کو کرم و فضیلت سے متصف فرمایا۔ دوسرا بدکار بد بخت۔ اور اسے ذلیل بتایا۔ یہ ہمارے دعویٰ کی صریح دلیل ہے۔ (یعنی کرم کو محمول اور محکوم بہ بنانا)

### تیسری حدیث:

ابن النجار اور رافعی نے حضرت ابن عمر رضی اللہ تعالیٰ عنہما سے نبی کریم صلی اللہ تعالیٰ علیہ وسلم کی دعا کا یہ حصہ روایت کیا (اے اللہ مجھے علم کے ذریعہ غنا، حلم کے ذریعہ زینت، تقویٰ کے ذریعہ عزت اور عافیت کے ذریعہ جمال عطا فرما) علامہ مناوی نے کہا ”مجھے تقویٰ کے ذریعہ عزت دے، تاکہ تیرے نزدیک سب سے زیادہ عزت والوں سے ہو جاؤں۔ بے شک اللہ کے نزدیک سب سے زیادہ باعزت سب سے زیادہ تقویٰ والا۔“ اھ۔

اقول: اچھا یہ تھا کہ علامہ مناوی (من أكرم من الناس) میں (من) نہ لاتے۔ گویا ان کی مراد وہ ہے جو امت باقتدائے نبی صلی اللہ تعالیٰ علیہ وسلم مراد لے گی۔ (ورنہ سرکار کے مناسب تو یہی دعا ہے: لا کون أكرم الناس عليك۔ تاکہ میں تیرے نزدیک سب سے زیادہ عزت والا ہو جاؤں)

### چوتھی حدیث:

زمخشری نے کشاف میں پھر امام نسفی نے مدارک میں حضور صلی اللہ تعالیٰ علیہ وسلم سے نقل کیا کہ حضور اقدس صلی اللہ تعالیٰ علیہ وسلم نے ارشاد فرمایا: جس کو اس بات کی خوشی ہو کہ وہ سب لوگوں سے زیادہ عزت و فضیلت والا ہو تو اللہ تعالیٰ سے ڈرے۔ یہ حدیث تو ہمارے دعویٰ پر زیادہ ظاہر اور روشن دلیل ہے۔

واقول خامساً: پانچویں وجہ یہ ہے کہ علمائے کرام نے اس آیت سے متقیوں کی تعریف ہی سمجھی، اور اس آیت سے تقویٰ اور اہل تقویٰ کی فضیلت پر استدلال فرماتے رہے، اگر معاملہ وہ ہوتا جو تم سمجھے ہو تو یہ سارے استدلال سرے سے باطل ہو جاتے، کیوں کہ جب

معنی یہ ٹھہرے کہ ”ہر کریم و صاحب فضیلت متقی ہے“ اور یہ اس بات کو مستلزم نہیں کہ ”ہر متقی کریم صاحب فضل ہے“ تو اس میں پرہیز گاروں کی کون سی تعریف ہوئی، اور پرہیز گار دوسروں سے اس وصف میں کس طرح برتر قرار پائے۔ کیا تم نہیں دیکھتے کہ ”ہر کریم انسان بھی حیوان اور جسم بھی“ مگر ان تینوں اوصاف میں سے کسی بھی وصف کی بنیاد پر کریم کو دینی خوبی کا حامل نہیں قرار دیا جاتا۔

فان قلت : اگر تم کہو کہ تقویٰ ایسا وصف ہے جو عزت اور فضیلت والوں کے ساتھ خاص ہے، اس لیے یہ وصف تعریف و خوبی کا مستحق ہے، اور آپ کے ذکر کردہ اوصاف ایسے نہیں۔  
قلت : میں کہتا ہوں : ہاں اب تم اسی بات پر آگئے جس کا اب تک انکار کر رہے تھے، اس لیے کہ تقویٰ جب فضیلت والوں اور با عزت اشخاص کے ساتھ خاص ہے تو اب یہ کہنا بلا شبہ درست کہ ”ہر متقی کریم ہے“ بس اس سے ہمارا مقصد ثابت ہو گیا۔

مولانا فاضل ناصح محمد آفندی رومی برکلی طریقہ محمدیہ میں تقویٰ کے تعلق سے آیات ذکر کرنے کے بعد فرماتے ہیں : لہذا تم ان آیات میں غور کرو جو ہم نے لکھیں، کیونکہ اللہ تعالیٰ کی بارگاہ میں متقی ہی زیادہ عزت و فضیلت والا ہے۔

طریقہ محمدیہ کے شارح عارف باللہ سیدنا حضرت مولانا عبدالغنی نابلسی اس کی شرح میں

فرماتے ہیں : مصنف کا اشارہ پہلی آیت ﴿إِنْ أَكْرَمَكُمْ عِنْدَ اللَّهِ اتَّقُوا﴾ کی طرف ہے۔  
وَأَقُولُ سَادِسًا : (اے توفیق یافتہ میری طرف آ، یہ ایک تحقیق ہے جو لائق قبول ہے) چھٹی وجہ یہ ہے کہ امام احمد بن حنبل، امام حاکم، اور امام بیہقی نے حضرت ابو ہریرہ رضی اللہ تعالیٰ عنہ سے روایت کی کہ حضور نبی کریم صلی اللہ تعالیٰ علیہ وسلم نے ارشاد فرمایا : آدمی کی عزت اس کا دین ہے، اس کی مروت اس کی عقل ہے۔ اور اس کا حسب اس کا خلق ہے۔

ابن ابی الدنیا نے کتاب الیقین میں یحییٰ بن ابی کثیر سے بسند مرسل روایت کیا کہ حضور نبی کریم صلی اللہ تعالیٰ علیہ وسلم نے ارشاد فرمایا : عزت، تقویٰ ہے اور شرف، تواضع ہے۔ (عزت، پرہیز گاری ہے اور شرافت، خاک ساری ہے۔)

امام محمد بن علی حکیم ترمذی نے حضرت جابر بن عبد اللہ رضی اللہ تعالیٰ عنہما سے مرفوعاً

روایت کیا کہ حضور نبی کریم صلی اللہ تعالیٰ علیہ وسلم نے ارشاد فرمایا: حیا زینت ہے اور تقویٰ کرم ہے۔  
 ان احادیث کو دیکھو کہ کس قدر روشن اور کتنی فصیح ہیں، اور کیسی شیریں اور کیسی ملیح ہیں۔  
 حضور اقدس صلی اللہ تعالیٰ علیہ وسلم کا فرمان ”آدمی کی مروت اس کی عقل ہے“ دیکھو تو معلوم ہو  
 گا کہ آپ نے عقل ہی کو مروت سے موصوف قرار دیا، مروت کو عقل سے نہیں۔ اسی طرح آپ  
 نے فرمایا: آدمی کا حسب اس کا خلق ہے اور شرف تواضع، لہذا آپ نے خلق پر حسب کا حکم لگایا  
 اور تواضع پر شرف کا۔

حضور اقدس صلی اللہ تعالیٰ علیہ وسلم نے اس فرمان میں ان لوگوں کا رد فرمایا جو یہ دعویٰ  
 کرتے تھے کہ مال ہی شرف ہے۔ اسی لیے اگر کوئی شخص یوں کہنے لگے کہ حسب خلق ہے،  
 مروت عقل ہے اور شرف تواضع ہے، تو اس کا یہ قول مقبول نہ ہوگا (یعنی خلق، عقل اور تواضع کو  
 محکوم بہ اور خبر بنا کر استعمال کرے) اور اگر اس کا عکس کر دے تو قبول کر لیا جائے گا۔ اسی طرح  
 حدیث کے دونوں فقرے یعنی ”کرم تقویٰ ہے اور آدمی کی عزت اس کا دین ہے“ کہ ان  
 فقروں میں عکس مقبول نہیں۔

ایسے مقامات کے لیے میں تمہیں ایک ضابطہ اور قاعدہ دیتا ہوں، وہ یہ ہے کہ جب تم  
 ایسے مقامات میں دو اسم معرف باللام دیکھو کہ ان میں ایک دوسرے پر محمول ہوتا ہے، تو اگر دو  
 سرے کا پہلے کے لیے بغیر الف لام محمول بنا صحیح ہو تو جان لو کہ وہ اس قضیہ میں بھی محمول ہو سکتا  
 ہے، ورنہ نہیں، اس کی نظیر شاعر کا یہ شعر ہے:

بنو نا بنوا بنا لنا و بنا لنا

بنو هن أبناء الرجال الأبعد

یعنی ہمارے بیٹے بیٹوں کے بیٹے ہیں، اور ہماری بیٹیوں کے بیٹے دور کے لوگوں کے

بیٹے ہیں،

اس لیے کہ اگر تم یوں کہو کہ ”بنو أبناءنا بنونا“، ہمارے پوتے ہمارے بیٹے ہیں تو یہ

صادق ہوگا۔ اور اگر یوں کہنے لگو کہ ”أبناء نا بنو أبناءنا“ ہمارے بیٹے ہمارے پوتے ہیں تو

یہ کاذب ہوگا۔ لہذا اس شعر میں ”بنو نا“ محکوم بہ ہی ہے۔

اے معترض شخص! میں نہیں سمجھتا کہ تو نا سمجھی کی اندھیریوں میں ایسا دبا چھپا ہوا ہوگا کہ تیرے اوپر مذکورہ احادیث کی ان چمکتی تجلیوں سے بھی متنبہ و خبردار ہونا دشوار ہو جن کی روشنی لگتا ہے کہ تیرے ان شبہات کی آنکھوں کو اچک لے گی، اس لیے کہ حضور اقدس صلی اللہ تعالیٰ علیہ وسلم نے کبھی ”کرم“ کو مقدم فرمایا، اور کبھی ”تقویٰ“ کو صدر کلام میں ذکر فرمایا۔

خاص طور امام حکیم ترمذی کی روایت کردہ حدیث پاک میں۔ نیز اصول میں یہ بات طے ہو چکی کہ الف لام جب عہد کے لیے نہ ہو تو استغراق کے لیے ہوگا، بلکہ اگر جنس کا مانا جائے جب بھی استغراق کا فائدہ پہنچائے گا، اس لیے کہ جنس کا حکم یہ ہے کہ لازماً تمام افراد اس میں برابر ہوں۔ واللہ تعالیٰ اعلم۔

برابر ہوں۔ واللہ تعالیٰ اعلم۔

واقول سنا بعداً: ساتویں وجہ یہ ہے کہ اگر تم سے یہ بات کہی جائے کہ لوگوں میں سب سے زیادہ عظمت والا شخص زیادہ پرہیزگار ہے۔ پھر وہ شخص جو تقویٰ میں اس سے کم ہے۔ پھر اسی طرح وہ شخص جو تھوڑا تھوڑا تقویٰ میں کم ہوتا جائے وہ اکرم اور زیادہ عظمت والا ہے۔ لا محالہ تم یہ تسلیم کر لو گے اور کہو گے، یہ ایسی بات ہے جس میں کوئی شک نہیں۔ لیکن تم اتنی بات نہیں

سمجھ سکے کہ اب تم اس سے پھر گئے جس کا تم نے ارتکاب کیا تھا اور اب اس بات کا اعتراف کر لیا جس سے انحراف کیا تھا۔

مجھے یہ بتاؤ کہ اب تمہاری اس بات کا کیا مطلب ہوگا کہ ”اکرم الناس“ سب سے پہلے ”انفسی“ سے موصوف ہوتا ہے، پھر وہی قلیل التقویٰ ہو جاتا ہے، اس کے بعد وہی اقل التقویٰ سے متصف کہلاتا ہے۔ یہ تمام خرابی اس لیے لازم آئی کہ ”انفسی“ کو محمول گردانا، لہذا یہ پاگل کی بڑ ہے کہ بولتا ہے اور سمجھتا نہیں۔

اگر ایسا مان لیا جائے تو تمہاری تعجب خیز گفتگو کی بنا پر کلام کی خرابی ان تمام احادیث کے معانی و مطالب کو گدلا کر دے گی جن میں ترتیب و اراعمال کی فضیلت بیان کی گئی ہے اور یہ مضمون احادیث میں بہت ہے، جیسے:

حضور نبی کریم صلی اللہ تعالیٰ علیہ وسلم نے ارشاد فرمایا: اللہ تعالیٰ کو تمام کاموں میں سب سے زیادہ پیاری چیز وہ نماز ہے جو وقت پر ادا کی جائے۔ پھر ماں باپ کے ساتھ حسن سلوک۔ پھر اللہ تعالیٰ کی راہ میں جہاد کرنا۔

اس حدیث کو امام احمد بن حنبل، امام بخاری، امام مسلم، امام ابوداؤد، اور امام نسائی نے حضرت عبداللہ بن مسعود رضی اللہ تعالیٰ عنہ سے روایت کیا۔

اس حدیث کے معنی تمہارے گمان کے مطابق تو یوں ہونا چاہیے کہ ”أحب الأعمال“ سب سے زیادہ محبوب کام پہلے ”الصلوة“ نماز سے موصوف ہوتا ہے اور صلاة اس کی صفت ہوتی ہے۔ پھر کچھ دیر بعد أحب الأعمال حسن سلوک ہو جاتا ہے، پھر تھوڑی دیر ٹھہر کر أحب الأعمال جہاد ہو جاتا ہے، یہ بات سب سے زیادہ عجیب باتوں میں سے ہے جو سننے والوں نے سنی۔

تذیل:

خبردار! یہ گمان نہ کرنا کہ ایسے مقامات میں خبر کو مقدم رکھنا کلام فصیح میں بہت کم ہے، لہذا حصول مقصد کی خاطر تاویل کی ضرورت پیش آئی ہے، نہیں بلکہ ایسا کلام میں بکثرت ہوتا ہے، بلکہ یہی طریقہ اکثر و بیشتر اپنایا جاتا ہے، اگر ہم تمہارے لیے اس طریقہ پر وارد احادیث نبویہ کا ذکر کریں تو ان کی تعداد سیکڑوں سے تجاوز کر جائے گی، اور پھر تم مجھے اکتا دینے والا قرار



پھر انہی مقامات میں سے وہ بھی ہے کہ خود احادیث میں ہماری مراد پر دلیل موجود ہے جیسے صفات کو مقدم اور ذوات کو مؤخر کرنا وغیرہ۔

اور انہی میں سے یہ بھی ہے کہ شارحین حدیث نے کسی حاجت کے بغیر احادیث کے اس طرح کے جملوں کی ترتیب الٹ دی (جس سے واضح ہوا کہ محکوم علیہ وہی ہے جو عبارت میں مؤخر ہے) لہذا معلوم ہوا کہ اخبار کو پہلے ذکر کرنا اسی طرح صفات کو بھی مقدم کرنا شائع و ذائع ہے۔ بسا اوقات، کلام فصیح اس طریقہ پر جاری ہوتا اور لوگوں کا ذہن اس کی طرف سبقت کرتا ہے۔ بغیر اس کے کہ کسی قرینہ صارفہ کی حاجت ہو یا کسی رہنما کی رہنمائی پر اس کا سمجھنا موقوف ہو۔

اگر ہمیں طوالت کا خوف نہ ہوتا تو ہم تمہیں ان طریقوں پر وارد احادیث کا عجیب و غریب نمونہ دکھاتے۔ پھر بھی اس میں کوئی حرج نہیں کہ ہم کچھ ایسی احادیث کا ذکر کر دیں خصوصاً وہ احادیث جو قسم ثانی یعنی تقدیم صفات سے متعلق ہیں، کیوں کہ یہ ہمارے مقصد کے سلسلہ میں زیادہ واضح ہیں، سب سے پہلے ہم وہ حدیث ذکر کر رہے ہیں جس میں مصطفیٰ جانِ رحمت صلی اللہ تعالیٰ علیہ وسلم نے دو مقدمے ذکر فرمائے ہیں جن سے علمائے کرام نے ایک نتیجہ اخذ کیا جس طرح دونوں آیتوں سے ہم نے نتیجہ نکالا تھا، تاکہ ہمارا یہ طریقہ تمہاری غلط روش سے باز رکھے۔

پہلی حدیث:

ہمیں خبر دی حسین فاطمی نے، انھوں نے روایت کی عابد بن احمد سے، انھوں نے صالح فاروقی سے، انھوں نے سلیمان درعی سے، انھوں نے محمد شریف سے، انھوں نے شمس علقمی سے، انھوں نے امام سیوطی سے، انھوں نے احمد بن عبدالقادر بن طریق سے، انھوں نے کہا کہ ہمیں خبر دی ابواسحاق تنوخی نے، انھوں نے کہا کہ ہمیں خبر دی ابوالحجاج یوسف بن مزری نے، انھوں نے کہا کہ ہمیں خبر دی فخر بن بخاری نے، انھوں نے اس حدیث کو سننا ابو حفص عمر بن طبرزد سے، انھوں نے کہا ہمیں خبر دی ابوالفتح عبدالملک بن ابی القاسم کروخی نے، انھوں نے

نے کہا ہمیں خبر دی قاضی ابو عامر محمود بن قاسم ازدی اور ابو بکر احمد بن عبد الصمد غوری نے، انھوں نے کہا ہمیں خبر دی ابو محمد عبد الجبار جراحی مروزی نے، انھوں نے کہا خبر دی ہمیں امام ترمذی نے، انھوں نے کہا حدیث بیان کی ہم سے محمد بن یحییٰ نے، انھوں نے کہا خبر دی ہمیں محمد بن یوسف نے، انھوں نے کہا حدیث بیان کی ہم سے سفیان نے، انھوں نے ہشام بن عروہ سے، انھوں نے اپنے والد عروہ سے، انھوں نے ام المؤمنین عائشہ صدیقہ رضی اللہ تعالیٰ عنہما سے کہ رسول اللہ صلی اللہ تعالیٰ علیہ وسلم نے ارشاد فرمایا:

تم میں سب سے بہتر وہ ہے جو اپنے گھر والوں کے لیے بہتر ہو، اور میں اپنے گھر والوں کے لیے تم سب سے بہتر ہوں، جب تمہارا کوئی ساتھی مر جائے تو اس کی برائی بیان کرنے سے باز رہو۔ یہ حدیث حسن ہے۔

قلت: یہ حدیث سنن ابن ماجہ میں حضرت عبد اللہ بن عباس رضی اللہ تعالیٰ عنہما سے بھی مروی ہے، اسی طرح امام طبرانی نے معجم کبیر میں حضرت امیر معاویہ بن سفیان رضی اللہ تعالیٰ عنہما سے اس کو روایت کیا۔

امام سیوطی کی جامع صغیر کے شارح علامہ عبد الرؤف مناوی اپنی شرح تیسیر میں بطور شرح فرماتے ہیں: تو میں مطلقاً تم سے بہتر ہوں، اور حضور اقدس صلی اللہ تعالیٰ علیہ وسلم کی گھریلو حیات مبارکہ سب سے بہتر تھی۔

أقول: اے منکر! اگر تو اس حدیث میں ذکر شدہ قیاس میں اور اس قیاس میں جس کا تو منکر ہے (کہ اتنی سب سے افضل) میں فرق واضح کر دے تو تفضیلی ہمیشہ تیرے شکر گزار رہیں گے۔ لیکن یہ بہت دور کی بات ہے، تم سے یہ کب ہو پائے گا۔

دوسری حدیث:

امام احمد بن حنبل نے اپنی مسند میں، اور امام بخاری و امام مسلم نے اپنی صحیح میں حضرت ابو ہریرہ رضی اللہ تعالیٰ عنہ سے روایت کی کہ حضور نبی کریم صلی اللہ تعالیٰ علیہ وسلم نے ارشاد فرمایا:

اونٹوں پر سوار ہونے والی عورتوں میں سب سے بہتر قریش کی نیک اور پارسا عورتیں

شارح علامہ مناوی نے فرمایا: جن عورتوں کے سب سے بہتر ہونے کے بارے میں حضور صلی اللہ تعالیٰ علیہ وسلم نے ارشاد فرمایا وہ قریشی عورتوں میں نیک عورتیں ہیں، مطلقاً ساری قریشی عورتوں کے لیے بہتر ہونے کا حکم نہ فرمایا۔

دیکھو شارح نے کس طرح ”خیر“ کو محکوم بہ بنایا۔

امام احمد بن حنبل، امام ترمذی، اور امام حاکم نے صحیح سند کے ساتھ حضرت عبداللہ بن عمرو بن عاص رضی اللہ تعالیٰ عنہما سے روایت کی کہ حضور نبی کریم صلی اللہ تعالیٰ علیہ وسلم نے ارشاد فرمایا: ساتھیوں میں سب سے بہتر اللہ تعالیٰ کے یہاں وہ ہے جو اپنے ساتھی کے لیے بہتر ہو، اور پڑوسیوں میں اللہ تعالیٰ کے یہاں سب سے بہتر وہ ہے جو اپنے پڑوسی کے لیے بہتر ہو۔

فاضل شارح نے اس کی شرح میں فرمایا: تو ہر وہ شخص جو اپنے ساتھی کے لیے بھلائی میں سب سے زیادہ ہو وہی اللہ تعالیٰ کے یہاں افضل ہے۔ اور جو اس کے برعکس ہے وہ برعکس ہے۔

امام احمد بن حنبل، امام ابن حبان، اور امام بیہقی نے حضرت سعد بن ابی وقاص رضی اللہ تعالیٰ عنہ سے صحیح سند کے ساتھ روایت کی کہ حضور نبی کریم صلی اللہ تعالیٰ علیہ وسلم نے ارشاد فرمایا: سب سے بہتر ذکر پوشیدہ ذکر ہے۔

فاضل شارح نے فرمایا: یعنی جس ذکر کو ذکر پوشیدہ رکھے اور لوگوں سے چھپائے وہ

علانیہ ذکر سے بہتر ہے۔

امام طبرانی نے حضرت ابوامامہ باہلی رضی اللہ تعالیٰ عنہ سے روایت کی کہ حضور نبی کریم صلی اللہ تعالیٰ علیہ وسلم نے ارشاد فرمایا: سب سے زیادہ فضیلت والا صدقہ وہ ہے جو پوشیدہ طور پر فقیر کو دیا جائے۔

فاضل شارح نے فرمایا: اللہ تعالیٰ ارشاد فرماتا ہے:

﴿وَإِنْ تُخْفُوهَا وَتُؤْتُوهَا الْفُقَرَاءَ فَهُوَ خَيْرٌ لَّكُمْ﴾ اور اگر تم صدقہ کو چھپاؤ اور

پوشیدہ طور پر فقیروں کو دو تو یہ تمہارے لیے سب سے بہتر ہے۔

أقول: دیکھو! آیت کریمہ نے ”خیر“ کو جو موضوع ہے مؤخر کیا، اور حدیث میں

اس کو مقدم کیا۔

امام احمد بن حنبل، اور امام حاکم نے ایک صحابی رضی اللہ تعالیٰ عنہ سے روایت کی کہ حضور صلی اللہ تعالیٰ علیہ وسلم نے ارشاد فرمایا: بے شک قربانی کے جانوروں میں سب سے زیادہ فضیلت والا سب سے قیمتی اور سب سے فربہ ہے۔

فاضل شارح نے فرمایا: تو جو سب سے فربہ ہے وہ عدد میں کثیر سے افضل ہے۔ [مثلاً] ایک فربہ دولاغر سے بہتر ہے]

امام احمد بن حنبل، امام طبرانی معجم کبیر میں حضرت معاذ رضی اللہ تعالیٰ عنہ سے راوی کہ حضور نبی کریم صلی اللہ تعالیٰ علیہ وسلم نے ارشاد فرمایا: سب سے فضیلت والا عمل اللہ تعالیٰ پر ایمان رکھنا ہے، پھر جہاد، پھر مقبول حج دیگر اعمال سے افضل ہے۔

أقول: اس آخری کلمہ کو دیکھو کہ پہلے جملہ کو ”افضل“ سے شروع فرمایا، پھر دوسرے جملہ میں اس کو مؤخر کر دیا۔

ابو الحسن قزوینی اپنی امالی میں حضرت ابو امامہ باہلی رضی اللہ تعالیٰ عنہ سے روایت کرتے ہیں کہ حضور اقدس صلی اللہ تعالیٰ علیہ وسلم نے ارشاد فرمایا: بے شک سب سے زیادہ لوگوں کی تصدیق کرنے والا وہ ہے جس کی بات سب سے زیادہ سچی۔ اور لوگوں کو سب سے زیادہ جھوٹا بتانے والا وہ ہے جو اپنی بات میں سب سے بڑا جھوٹا ہو۔

فاضل شارح نے فرمایا: تو سچا آدمی دوسرے کے کلام کو سچائی پر محمول کرتا ہے، اس لیے کہ وہ جھوٹ کو برا جانتا ہے۔ اور جھوٹا ہر خبر دینے والے کو جھوٹا قرار دیتا ہے، اس لیے کہ جھوٹ اس کی عادت ہے۔

امام احمد بن حنبل رضی اللہ تعالیٰ عنہ نے ”کتاب الزہد“ میں حضرت سلمان فارسی رضی اللہ تعالیٰ عنہ سے موقوفہ روایت بیان فرمائی۔ اور ابن لال و ابن نجار نے حضرت ابو ہریرہ رضی اللہ تعالیٰ عنہ سے مرفوعہ روایت کی۔ اور ہجری نے ”ابانہ“ میں حضرت عبداللہ بن ابی اونی رضی اللہ تعالیٰ عنہ سے بھی مرفوعہ بیان کیا کہ حضور نبی کریم صلی اللہ تعالیٰ علیہ وسلم نے ارشاد فرمایا: لوگوں میں سب سے زیادہ گناہوں والا قیامت کے دن وہ شخص ہوگا جس نے دنیا میں لایعنی

باتیں کی ہوں گی۔

فاضل شارح نے فرمایا: اس لیے کہ جس کی باتیں زیادہ ہوں گی تو اس میں مہمل خلاف شرع باتیں بھی زیادہ ہوں گی، تو اس کے گناہ بھی غیر شعوری طور پر زیادہ ہوں گے۔  
امام بخاری نے تاریخ، امام ترمذی اور امام ابن حبان نے صحیح سند کے ساتھ حضرت عبد اللہ بن مسعود رضی اللہ تعالیٰ عنہ سے روایت کی کہ حضور نبی کریم صلی اللہ تعالیٰ علیہ وسلم نے ارشاد فرمایا: بے شک لوگوں میں سب سے زیادہ مجھ سے قریب قیامت کے دن وہ ہوگا جس نے مجھ پر سب سے زیادہ درود پڑھا ہوگا۔

فاضل شارح فرماتے ہیں: یعنی قیامت کے دن لوگوں میں مجھ سے زیادہ قریب اور میری شفاعت کا سب سے زیادہ حق دار وہ ہوگا جس نے دنیا میں سب سے زیادہ مجھ پر درود پڑھا ہوگا۔ اس لیے کہ درود پاک کی کثرت حضور اقدس صلی اللہ تعالیٰ علیہ وسلم سے سچی محبت اور کمال ربط کی علامت ہے، لہذا لوگوں کے مراتب رسول اقدس صلی اللہ تعالیٰ علیہ وسلم کے قرب میں درود پاک کے تفاوت اور فرق کے اعتبار سے ہوں گے۔

أقول: دیکھو! پہلے لفظ حدیث کی شرح کی، پھر اس کا سبب اس انداز سے بیان کیا کہ پہلے لفظ کو محکوم بہ بنائے بغیر وہ معنی درست ہی نہیں ہو سکتے۔ اور اس سے زیادہ واضح دلیل ہمارے دعویٰ پر یہ ہے کہ علمائے محدثین، اللہ تعالیٰ ہم کو ان کی برکات کا فیضان عطا فرمائے، نے اس حدیث سے محدثین کرام کی فضیلت پر استدلال فرمایا اور ان کو رسول اللہ صلی اللہ تعالیٰ علیہ وسلم سے لوگوں کے مقابلہ میں زیادہ قریب بتایا، اس لیے کہ یہ حضرات دوسرے لوگوں کی بہ نسبت حضور سید عالم صلی اللہ تعالیٰ علیہ پر زیادہ درود پڑھتے ہیں۔

کیوں کہ جب بھی کوئی حدیث ذکر کرتے ہیں تو حضور نبی کریم صلی اللہ تعالیٰ علیہ وسلم پر دس مرتبہ۔ یا۔ پانچ۔ یا۔ دو، یا۔ کم از کم ایک مرتبہ ضرور درود پاک پڑھتے ہیں، جیسا کہ بخوبی معلوم ہے اور مشاہدہ ہے۔ والحمد للہ۔

تم مجھے بتاؤ کہ کیا یہ استدلال ہمارے اس احتجاج کے بالکل عین مطابق نہیں جو ہم نے دونوں آیتوں سے کیا۔

اس کے بعد اللہ تعالیٰ کا پورا پورا انعام یہ ہے کہ خود حدیث میں جس کو امام بیہقی نے ثقہ راویوں کی سند سے حضرت ابو امامہ باہلی رضی اللہ تعالیٰ عنہ سے روایت کیا، اس میں وہ سب کچھ ہے جو ہم نے استدلال میں ذکر کیا۔ حضور نبی کریم صلی اللہ تعالیٰ علیہ وسلم ارشاد فرماتے ہیں: جمعہ کے دن مجھ پر کثرت سے درود پاک پڑھا کرو، اس لیے کہ ہر جمعہ کو میری امت کا سلام مجھ پر پیش ہوتا ہے، تو جو شخص امتیوں میں مجھ پر سب سے زیادہ درود پاک پڑھے گا وہ مجھ سے درجہ میں زیادہ قریب ہوگا۔

اس حدیث پاک سے معلوم ہو گیا کہ اس طرح کے مقامات میں تقدیم و تاخیر کی کوئی پرواہ نہیں کی جاتی، اس لیے کہ ان مقامات میں التباس کا کوئی خطرہ نہیں۔

اس نسخ پر کلام کو ذکر کرنے میں راز وہی ہے جو ہم نے پہلے ذکر کر دیا کہ یہ احکام شرعیہ ہیں، اور ان سے واقفیت شارع علیہ السلام کی اطلاع کے بغیر نہیں ہو سکتی، یہی اس قابل ہیں کہ ان کو محمول قرار دیا جائے، پھر یہ بھی آپ نے دیکھ لیا کہ ان مقامات پر ذہن بھی انہی معنی کی طرف سبقت کرتا ہے خواہ آپ محکوم بہ کو مقدم ذکر کریں یا مؤخر، یہ تمام باتیں نہایت واضح ہیں، یہاں تک کہ کہا جاسکتا ہے کہ یہ بدیہی اولیٰ ہیں، اس کا انکار جاہل بے عقل، یا خود جاہل بننے والا معاند ہی کر سکتا ہے۔

اس مقام پر دلائل کو کثرت سے ذکر کرنے کی وجہ سے ہمیں یہ خوف بھی لاحق ہے کہ کہیں علمائے کرام کے نزدیک ان دلائل کو قائم کرنا عبث اور بے کار کاموں میں مشغول ہونا نہ شمار ہونے لگے، اس لیے کہ ان کے کان اس طرح کے ہزار ہا محاورات سے بھرے ہوئے ہیں، اور وہ کلام کے اسلوب سے بخوبی واقف اور مقصود کے طریقوں کو بیان کرنے کی راہوں سے آگاہ ہیں۔ لہذا وہ اس چیز سے بہت دور ہیں کہ ان کو محمول و موضوع کے درمیان تمیز دشوار ہو اور ان کے قلوب میں اس طرح کے خدشات جگہ پائیں۔ لیکن میں ان کی خدمت میں معذرت کرتا ہوں، اور میرا عذر ان کی بارگاہ میں واضح ہے (ان شاء اللہ تعالیٰ) کیوں کہ میری اور ان لوگوں کی مثال جو میری بات نہیں مانتے ایسی ہے جیسے وہ اونٹ جو اپنے مالک سے چھوٹ کر بھاگ کھڑے ہوں، اب وہ ان کا پیچھا کرتا ہے اور ان کو پکڑنے کے ارادہ سے دوڑتا ہے، اب

وہ خواہ کسی بلندی پر چڑھیں یا کسی وادی اور نالہ میں اتریں ہر حال میں وہ ان کے آقا قب میں ہے۔  
تکمیل:

ان تمام مثالوں اور نظیروں سے تمہارے نزدیک یہ بات ظاہر ہو گئی کہ نحو یوں نے جو یہ قاعدہ بیان کیا ہے کہ مبتدا و خبر جب معرفہ ہوں یا دونوں مصداق میں مساوی ہوں تو مبتدا کو خبر پر مقدم کرنا واجب ہے۔ یہ قاعدہ اکثری ہے کلی نہیں۔ یہ حکم بھی التباس کے اندیشہ کے وقت ہے، جب التباس نہیں تو یہ حکم بھی نہیں، شارحین اس کی صراحت کر چکے ہیں۔

اور تمہیں اس بات سے دھوکا نہیں کھانا چاہیے کہ فن نحو میں متون کی کتابوں میں یہ قاعدہ علی الاطلاق ذکر کیا گیا ہے اور وہاں کوئی اس طرح کی قید نہیں، اس لیے کہ بسا اوقات علم فقہ کی کتابوں میں بھی مسئلہ مطلق لکھ دیا جاتا ہے حالانکہ وہ کسی قید سے مقید ہوتا ہے، پھر دوسرے فنون کا کیا حال ہوگا۔ (اس سلسلہ میں شواہد اور مثالیں ملاحظہ کیجئے)

خبردی ہمیں مفتی حرم نے ابن عمر سے، انھوں نے زبیدی سے، انھوں نے یوسف مزجاجی سے، انھوں نے اپنے والد محمد بن علاء الدین سے، انھوں نے حسن عجمی سے، انھوں نے علامہ خیر الدین رملی سے، انھوں نے ابو عبد اللہ محمد بن عبد اللہ غزی تمر تاشی مصنف ”تنویر الابصار“ سے، انھوں نے ”منح الغفار“ میں فرمایا:

علم فقہ میں متن تحریر فرمانے والے ائمہ کرام پر تعجب ہے کہ وہ اپنے متون میں ایسی قیود چھوڑ دیتے ہیں جو ضروری ہوتی ہیں حالانکہ یہ متون مذہب فقہی کو نقل کرنے کے لیے تحریر کیے گئے ہیں، لہذا قید سے خالی ان مسائل کو جب کوئی دیکھتا ہے اور ان کو وہ ایسا ہی خیال کرتا ہے تو علی الاطلاق حکم لگا دیتا ہے حالانکہ وہ مسئلہ مقید ہوتا ہے، اس طرح وہ افتاء و قضا کے بہت سے مسائل میں غلطی کا مرتکب ہوتا ہے۔

خبردی ہمیں سراج نے مذکورہ بالا سند سے علامہ غزی تمر تاشی تک، انھوں نے علامہ زین بن نجیم مصری سے، انھوں نے ”البحر الرائق“ میں فرمایا: ان فقہائے کرام کا مقصد مسائل کو بعض اوقات علی الاطلاق چھوڑنے سے یہ ہے کہ اس علم فقہ کو جاننے کا دعویٰ وہی کرے جس نے ماہرین فقہ اساتذہ کے سامنے زانوئے ادب تہہ کیا۔ اور یہ بھی بتانا ہے کہ یہ علم متعلقہ کتب کی



طرف کثرت مراجعت، عبارات کی تلاش و جستجو اور مشائخ کرام سے استفسار کے بغیر حاصل نہیں ہوتا۔

اقول: قسم بخدا! میں نے ان اقوال کی تصدیق بہت سے ابنائے زمان کے حالات سے کی جنہیں علم فقہ میں صدارت کا دعویٰ، اور فتویٰ دینے کی دھن سوار ہے، حالانکہ ان کے پاس وہ علم نہیں جس کی روشنی میں وہ حد سے تجاوز نہ کریں۔

لہذا بہت سے لوگوں نے غلط فتوے دے ڈالے۔

ان میں سے ایک فتویٰ یہ ہے کہ نکاح فاسد کی بنیاد پر بھی منکوحہ کو ترکہ کا وارث قرار دے دیا۔

دوسرا یہ ہے کہ نابالغہ لڑکی کا نکاح اگر ماں نے کر دیا اور چچا با حیات تھا مگر مجلس نکاح میں حاضر نہ تھا تو اس نکاح کو باطل قرار دے دیا، حالانکہ یہ باطل نہیں بلکہ موقوف ہے۔

تیسرا یہ کہ وہ عورت جو اپنی بہن کی عدت میں شادی کرے تو اسے طے شدہ مہر ملے گا۔

چوتھا یہ کہ کرنسی نوٹ کی لکھی ہوئی رقم سے کم یا زائد پر اس کو فروخت کرنا حرام ہے، وجہ یہ بتائی کہ یہ سود ہے حالاں کہ نہ جنس میں اتحاد ہے اور نہ قدر میں۔

پانچواں یہ ہے کہ ہندی کافروں سے سود لینا جائز ہے، یہ اس گمان پر جائز کہا کہ ہندوستان دارالحرب ہے، حالاں کہ یہ دارالاسلام ہے کہ نہ تو یہ ملک ہر طرف سے اسلامی ممالک سے کٹا ہوا ہے، اور نہ ہی اسلامی شعائر پر پابندی، بلکہ بہت سے اسلامی شعائر بلاشبہ جاری ہیں۔

چھٹا یہ کہ زندہ جانور کا کوئی عضو کاٹ لیا جائے تو اس کا کھانا حلال ہے، اس مسئلہ کو ”ہذا“ کی اس عبارت سے اخذ کیا ”اور جو عضو جدا کیا گیا وہ زندہ کا ہے، اور اگر وہ مردہ ہے تو اس کا مردار بھی حلال ہے۔“

یہاں تک کہ فتویٰ کی ریاست اور سیادت کبریٰ اس شخص تک پہنچ گئی جس نے رضاعی بھائی کی بیٹی سے نکاح جائز کر دیا۔ اور دوسرے مجتہد وقت نے تو آگے بڑھ کر سگی پھوپھی سے بھی نکاح کو جائز قرار دے دیا۔ تو اللہ تعالیٰ کی بارگاہ میں ہی زمانہ کے اس فساد کی

فریاد ہے۔ ولا حول ولا قوة الا بالله العلی العظیم۔

جلد ہی وہ حضرات بھی ان تمام چیزوں کو جان لیں گے جو میرے جیسا تجربہ کریں، میں اللہ تعالیٰ کی بارگاہ میں دست بدعا ہوں کہ میرے قلب کو پاک فرمائے، زبان کو درست رکھے، اور میرے ہاتھ کو سیدھا رکھے۔ اسی سے میری حفاظت اور اسی پر میرا بھروسہ ہے۔ آمین۔

اب شاید تم یہ کہو کہ آپ نے مذکورہ مسئلہ کے چہرے سے نقاب اٹھادی اور حجاب دور کر دیا۔ لہذا اب مجھے یہ بتائیے کہ خبر کو مقدم کرنے میں کیا نکتہ ہے حالانکہ اس کا مقام تو مبتدا کے بعد ہی ہے۔

قلت : میں کہتا ہوں اس میں انوکھے نکتے ہیں :

اول : یہ ہے کہ جب محکوم بہ یعنی خبر پوشیدہ ہو اور محکوم علیہ یعنی مبتدا کا ادراک ظاہر ہوا ہر ہو تو پہلا معرف (یعنی جس کی تعریف اور پہچان کرائی جاتی ہے) کے مشابہ ہوا اور دوسرا تعریف کے مشابہ، لہذا خبر کو مقدم کرنا مستحسن ٹھہراتا کہ دوسرا کلمہ اس کے لیے بہ منزله تعریف قرار پائے۔

دوم : یہ ہے کہ سننے والے کو شوق دلانا مقصود ہے، کیوں کہ قلوب انجانی چیز کو جاننے کے لیے لپکتے ہیں، لہذا جب وہ ایسی چیز کو سنیں جس میں کوئی پوشیدگی ہو اور ان کو اس بات کی امید رہے کہ اب اس چیز کا ذکر ہونے والا ہے جس سے اس پوشیدہ چیز کا ظہور ہو تو وہ کان لگا کر سننے کے لیے متوجہ ہو جائیں گے اور جاننے کے لیے اپنے آپ کو ہر طرف سے فارغ کر لیں گے۔ اس طریقہ سے بات پورے طور پر دل میں جم جائے گی اور نفس کا اس کی طرف خوب میلان رہے گا اور حاصل ہو جانے سے سکون و اطمینان حاصل ہو جائے گا۔

سوم : یہ ہے کہ شریعت میں اعمال اپنی ذات کے لیے مقصود نہیں ہوتے بلکہ وہ ثمرات اور نتائج مقصود ہوتے ہیں جو ان اعمال پر مرتب ہوتے ہیں، لہذا ثمرات ہی مقاصد قرار پائے، اور مقاصد کا حق یہ ہے کہ وہ دوسروں پر مقدم ہوں۔

ان کے علاوہ اور بھی نکتے ہیں جو ارباب دانش پر پوشیدہ نہیں۔ اور ہم نے جو نکتے ذکر کیے وہ طویل گفتگو سے بے نیاز کرنے کے لیے کافی ہیں۔ والحمد لله رب

العالمین۔ یہ سب جو دو کرم والے مولیٰ کی عطا سے ہے۔

اب واضح ہو گیا کہ میں نے سچ کہا تھا کہ اس معترض کو نہ نصوص کے طرز گفتگو کی خبر ہے، نہ اس بارے میں اسباب نزول کا علم، نہ سرکار کی حدیث مرفوع سے آگاہی، نہ علماء ائمہ کی تصریحات کا، اور دوسری کارآمد باتوں کا پتا۔ والحمد للہ جل وعلا۔

وجہ ثانی: اس شبہ کے جواب کی دوسری وجہ یہ ہے:

أقول بتوفیق الوہاب: اگر ہم عکس کے معاملہ پر آئیں اور بحث کو آخری حد تک پہنچائیں تو تمہیں یہ چھوٹ نہ دیں گے کہ کہتے پھر وہ کہ آیت اتقی کی اکرمیت و افضلیت کی مقتضی نہیں، اگرچہ ہم یہ تسلیم کر لیں کہ موضوع اتقی نہیں، اکرم ہی ہے۔ اس کی وجہ یہ ہے کہ ”اتقاکم“ اور ”اکرمکم“ (میں ”اتقی“ اور ”اکرم“ اسم تفضیل کے صیغے ہیں جن کا مصداق افراد مضاف الیہ میں سے صرف وہ فرد ہوگا جو تقویٰ اور کرامت میں سب سے بڑھا ہوا ہو۔ اس لیے ان) کا مصداق ایک ہی ذات ہوگی، بلکہ یہ ایک ذات کے علاوہ پر صدق کی صلاحیت ہی نہیں رکھتے اور ان میں تعدد ممکن ہی نہیں، بایں معنی کہ کبھی اس پر صادق آئیں، اور کبھی اُس پر۔ تو جب وجود میں ان دونوں کا اتحاد ثابت ہو گیا جیسا کہ حمل کا تقاضا ہے، تو دونوں کا باہم عکس بھی ضروری ہوا، اس لیے کہ جب دونوں کا مصداق متحد اور تعدد کا بطلان معلوم، تو گویا یہ دونوں ایک ذات کے علم ہو گئے۔ تمہیں اختیار ہے کہ جس کو چاہو ذات کے لیے مرآة ملاحظہ (یعنی موضوع کا وصف عنوانی) بناؤ اور جس کو چاہو محمول بناؤ۔ اس کی بہت نظیریں اور مثالیں کلام میں پائی جاتی ہیں۔ جیسے تم کہتے ہو:

☆ سب نبیوں سے افضل وہ ہیں جو سب سے پہلے پیدا کیے گئے۔

☆ سب رسولوں سے افضل وہ ہیں جو سب کے بعد مبعوث ہوئے۔

☆ سب جنتوں سے بہتر وہ جنت ہے جو سب سے زیادہ عرش سے قریب ہے۔

☆ سب سے بڑا پیڑ جنت میں طوبیٰ ہے۔

☆ جبریل علیہ السلام کا منتہی سدرۃ المنتہیٰ ہے۔

☆ نمازوں میں سب سے زیادہ فضیلت والی نماز درمیانی نماز ہے۔

☆ تمہارا باپ اس کا باپ ہے۔

☆ تمہاری ماں اس کی ماں ہے۔

☆ سب سے پہلے داخل ہونے والا سب کے بعد نکلنے والا ہے۔

☆ عدد میں سب سے کم تر پہلا عدد ہے۔

☆ سورج نیر اعظم ہے۔

☆ سب سے اونچا آسمان جہم میں سب سے بڑا ہے۔

☆ سب سے خاص کلی سب سے کم افراد والی ہے۔

☆ فلک جوز ہر فلک قمر ہے۔

☆ وہ سیارہ جس میں تدویر نہیں، سورج ہے۔

☆ سیارہ متخیر سیارہ زحل ہے۔

☆ سیدھے چل کر الٹا پھرنے والا اور غائب ہو جانے والا سرخ سیارہ مریخ ہے۔

[ان سب جملوں میں جسے موضوع بنایا ہے اسے محمول، اور جسے محمول بنایا ہے اسے

موضوع بنا سکتے ہو، اور قضیہ دونوں حال میں صادق اور عکس صحیح رہے گا]

ان کے علاوہ اور بھی مثالیں ہیں جن کا شمار نہیں۔ یاد رہے کہ تم کوئی ایسی مثال نہیں لا سکتے

جس میں ”افعل مضاف“ (۱) محمول ہو دوسرے ”افعل مضاف“ پر جس کی اضافت اسی کی جانب ہو

جس کی جانب پہلے فعل کی اضافت ہے اور دونوں فعل اپنے حقیقی معنی پر جاری ہوں پھر ایسے جملے

کا عکس صحیح نہ ہو، یعنی مندرجہ ذیل شرطیں موجود ہوں اور اس مثال کا عکس درست نہ ہو:

(۱) دو اسم تفضیل ہوں اور دونوں مضاف ہوں (۲) دونوں کا مضاف الیہ ایک ہو

(۳) دونوں اپنے حقیقی معنی پر جاری ہوں (۴) دونوں میں سے ایک موضوع ہو اور دوسرا اس پر محمول ہو

(۱) افعل کے ساتھ مضاف کی قید اس فعل سے احتراز کے لیے جو ”من“ کے ساتھ استعمال ہو، اس لیے

کہ ”افضل من قوم“ (کسی قوم کی بہ نسبت افضل) کا مصداق متعدد ہو سکتا ہے، جیسے ہر نبی، صحابہ سے افضل

ہیں۔ اور ”افضل القوم“ (قوم میں سب سے زیادہ فضل والا) متعدد نہیں ہو سکتا جیسے ہم اہل سنت کا قول ”افضل

الصحابہ“ (صحابہ میں سب سے زیادہ فضیلت والا) کہ اس کا مصداق حضرت ابو بکر کے سوا کوئی نہیں۔ ۱۲۔ امنہ

اس تفصیل کی روشنی میں جب واقع کی طرف نظر کرتے ہوئے قضیہ اور عکس قضیہ صادق ہوگا تو ہمیں قیاس کی ترتیب دینے اور مدعا کا نتیجہ حاصل کرنے کے لیے یہی کافی ہے، اگرچہ اہل منطق کے نزدیک قاعدہ مقررہ یہ ہے کہ موجبہ کلیہ کا عکس موجبہ کلیہ نہیں آتا بلکہ موجبہ جزئیہ آتا ہے، جو شکل اول کا کبریٰ بننے کی صلاحیت نہیں رکھتا اس میں رازیہ ہے کہ قضیہ موجبہ کا عکس وہ قضیہ (یعنی موجبہ جزئیہ) آتا ہے جو شکل اول کا کبریٰ بننے کی صلاحیت نہیں رکھتا، کیونکہ قضیہ میں محمول عام بھی ہو سکتا ہے۔ اور جب وہاں دو مفہوم ایسے ہیں کہ ان میں سے ہر ایک کا مصداق ایک ہی ذات ہے طرف خارج کے اعتبار سے۔ یا طرف خارج و ذہن دونوں کے اعتبار سے، تو اب ان میں سے ہر ایک کا عام ہونا اس طرف (خارج یا خارج و ذہن) کے اعتبار سے باطل ٹھہرا، لہذا اب یہ نہیں ہو سکتا کہ دونوں میں سے ایک دوسرے سے اعم ہو، بایں معنی کہ اس طرف (خارج یا خارج و ذہن دونوں) میں اسے بھی شامل ہو اور اس کے علاوہ کو بھی شامل ہو، ایک عام ہے بایں معنی کہ وہ اس کو اور اس کے غیر کو خارجی یا ذہنی اعتبار سے شامل ہے۔ تو اب ان دونوں کے درمیان یا تو تساوی کی نسبت ہوگی یا تباین کی [دونوں میں سے ہر ایک، دوسرے کے تمام افراد پر صادق ہوگا، یا دونوں میں کوئی بھی دوسرے کے کسی فرد پر صادق نہ ہوگا]، ان کے لیے تیسری کوئی صورت نہیں، لہذا اگر یہ قضیہ حملیہ صادق ہو کہ ذلک هذا “ (وہ یہ ہے) تو ضروری ہے کہ یہ قضیہ بھی صادق ہو کہ ”هذا ذاك“ (یہ وہ ہے) ورنہ سلب ضرور جائز ہوگا اور یہ دونوں متباین ہو جائیں گے، پھر تو پہلا قضیہ بھی باطل ٹھہرے گا، جب کہ فرض یہ کیا گیا کہ پہلا صادق ہے تو خلاف مفروض لازم آئے گا۔

(اس کی وضاحت یوں ہو سکتی ہے) کسی شخص کے دو قول ہم تک پہنچے، ان میں سے ایک یہ کہ اس نے عمرو سے مخاطب ہو کر کہا: ”زید تیرا باپ ہے“ دوسرا قول یہ کہ ”میرا باپ تیرا باپ ہے“ اب ہم ان دونوں سے ایک شکل بنا سکتے ہیں جس کا نتیجہ یہ ہوگا ”زید میرا باپ ہے“ اس لیے کہ جب اس کا یہ قول صادق آیا کہ ”میرا باپ تیرا باپ ہے“ تو لازم ہے کہ یہ بھی صادق ہو کہ ”تیرا باپ میرا باپ ہے“ ورنہ ان دونوں کے باپ متعدد ہوں گے تو پہلا قضیہ باطل ٹھہرے گا، اور جب یہ قضیہ صادق ہے تو اب شکل اس طور پر بنے گی ”زید تیرا باپ ہے۔ اور۔

تیرا باب میرا باب ہے۔ تو۔ زید میرا باب ہے۔“

واضح رہے کہ اسم تفضیل جب ایک جماعت کی طرف مضاف ہو اور اپنے معنی حقیقی پر باقی ہو جو اس سے متبادر اور مفہوم ہوتے ہیں تو اس کی شان یہی ہوتی ہے، اس لیے کہ کسی بھی جماعت میں فرد اکمل ایک ہی ہو سکتا ہے، اور کبھی ایسے دو قصبے ساتھ ساتھ صادق نہیں ہو سکتے جن میں یہ دعویٰ ہو کہ ”یہ ساری جماعت میں اکمل ہے۔ اور وہ بھی ساری جماعت میں اکمل ہے۔“

یہ حقیقت بہت واضح ہے، بلکہ اس کا حال سورج اور اس کے مثل دوسرے سیاروں سے بھی زیادہ روشن ہے۔ اس لیے کہ عقل اس بات کو جائز رکھتی ہے کہ شمس کا مفہوم بہت سے افراد پر صادق آئے، اور خارج میں جب ایک فرد ہے تو دوسرے فرد کا وجود عقلاً مستبعد نہیں، اس کے برعکس خلاف صیغہ اسم تفضیل جب کسی جماعت کی طرف مضاف ہو تو یہ قابل اشتراک نہیں ہوتا مگر بطور بدلیت، اور جب خارج میں اس کا مصداق ایک فرد متعین ہو جائے تو اب اس سے الگ کسی دو سرے پر اس کا صادق آنا عقلاً محال ہوگا، اس کا حال ٹھیک اسمائے اشارات کی طرح ہے برابر برابر، (یعنی جس طرح اسمائے اشارات اپنے مشار الہم پر علی سبیل البدلیت صادق آتے ہیں اور جب خارج میں ایک مشار الیہ متعین ہو گیا تو اس وقت کوئی دوسرا اس کا مصداق نہیں ہو سکتا ہے)

لہذا یہاں پر عکس کا صادق آنا زیادہ روشن اور ظاہر و باہر ہے، رہی یہ بات کہ مناطہ نے تو یہ کہا ہے کہ ”قضیہ موجبہ کا عکس جزئیہ ہی آتا ہے۔“ تو اس کا مطلب یہ سمجھنا کہ ”جب بھی تم موجبہ کلیہ کے موضوع کو محمول اور محمول کو موضوع قرار دو اور کلیہ کا سور لاؤ تو قضیہ جھوٹا ہی ہو“ بالکل واقع کے خلاف ہے، بلکہ مناطہ کا مطلب صرف اتنا ہے کہ موجبہ کلیہ کا عکس موجبہ کلیہ آئے یہ حکم مطرد نہیں [یعنی ہر مادے میں یہ عکس صادق نہ آئے گا اور موجبہ کلیہ کا عکس موجبہ جزئیہ ہر مادے میں صادق آئے گا]، چونکہ ان کی نظر کلیات پر مرکوز رہتی ہے، لہذا یہ لوگ اسی مفہوم کا اعتبار کرتے ہیں جو مطرد اور عام ہو، کسی بھی مادہ میں اس کے خلاف نہ ہو۔

واضح رہے کہ عدم اطراد (ہر مادے میں عام نہ ہونا) اطراد عدم (نہ ہونے کے عموم) کو مستلزم نہیں، [یعنی ان کے قول ”موجبہ کلیہ کا عکس موجبہ کلیہ ہر مادے میں صادق نہیں آتا“ کا یہ مطلب نہیں کہ کسی بھی مادے میں موجبہ کلیہ کا عکس موجبہ کلیہ صادق نہیں آتا] اور ہم یہ بھی نہیں

کہتے کہ یہ جو ہم نے بیان کیا یہ عکس منطقی ہے، اور ہمارا یہ بھی دعویٰ نہیں کہ عام طور پر یہ قضیہ کے لیے لازم ہے، ہاں البتہ یہ ضرور ہے کہ جس نوعیت کے مقام اور کلام میں ہماری گفتگو چل رہی ہے اس میں بلاشبہ عکس لازم اور قضیہ واقع کی طرف نظر کرتے ہوئے صادق، اہل منطق اسے عکس کا نام دیں یا نہ دیں۔ بس اتنی ہی بات شکل کی ترتیب کے لئے کافی ہے، کیوں کہ جب بھی دو قضیے صادق اور شرائط کے جامع ہوں تو ان کا نتیجہ بھی صادق ہی ہوگا۔

خیال رہے کہ صدق قضیہ کا اثبات خاص اسی طور پر لازم نہیں کہ وہ فلاں قضیہ صادقہ کا ”عکس منطقی“ ہے اس کا انکار بدترین مکابہ ہے۔

پھر یہ بات بھی ذہن نشین رہے کہ اس عکس کی طرف ہماری رہنمائی آیت کریمہ نے ہی کی ہے، اس لیے کہ اسی نے ہمیں یہ راستہ دکھایا کہ دونوں قضیے وجود میں متحد ہیں، تو جب یہ اتحاد ایسے دو مفہوموں میں ہے جن میں سے کسی کا مصداق متعدد نہیں تو بلاشبہ یہ دونوں قضیوں کے باہم منعکس ہونے کی طرف رہنمائی ہے، جیسے تم نے کسی کو کہتے سنا کہ ”میرا باپ زید ہے“ تو تم بیان کر سکتے ہو کہ ایک شخص کہہ رہا تھا کہ ”زید میرا باپ ہے“ اس لیے کہ زید متعدد نہیں، اور مرد کا باپ بھی متعدد نہیں، لہذا جب اس کا باپ زید ہوگا، تو یہ بھی کہنا درست ہوگا کہ زید اس کا باپ ہے۔ یہاں (اکرم واقعی میں) بھی بالکل وہی معاملہ ہے، جس میں شک و شبہ نہیں۔ والحمد للہ علیٰ نعماءہ۔ اور اے فلسفی! اب اپنے وسوسوں کی حرکت روک اور ان کی گردش میں نہ رہ۔

وجہ ثالث: اس شبہ کے جواب کی تیسری وجہ یہ ہے:

أقول وربی ہادی الصواب: ہم نے ان تمام باتوں سے صرف نظر کر کے مان لیا کہ آیت اولیٰ کا مفاد یہ ہے کہ ”ہر اکرم اتقی ہے“ اور اس کا عکس نقیض یوں ہے کہ ”جو اتقی نہیں اکرم نہیں“ اور اس سے پہلے ہم اعلیٰ تحقیق سے یہ بات ثابت کر آئے کہ آیت ثانیہ ﴿وَسَيُحِبُّهَا الْأَتَقَى﴾ میں اتقی سے مراد وہ ہیں جو تمام صحابہ کرام رضوان اللہ تعالیٰ علیہم اجمعین سے اتقی ہوں، لہذا ضروری ہے کہ کوئی صحابی نہ ان سے اتقی ہو اور نہ کوئی تقویٰ میں ان کے برابر ہو، جب یہ ثابت ہو چکا تو اب ہم کہتے ہیں:

”کل صحابی فہو لیس بأنقی من أبی بکر“



(ہر وہ جو صحابی ہے تو وہ ابو بکر سے اتنی نہیں)

”وَمَنْ لَيْسَ بِأَنْقَى مِنْهُ لَيْسَ بِأَكْرَمَ مِنْهُ“

(اور جو ان سے اتنی نہیں وہ ان سے اکرم نہیں)

نتیجہ یہ نکلا: ”کل صحابی فہو لیس باکرم من ابی بکر“

(ہر وہ جو صحابی ہے تو وہ ابو بکر سے اکرم نہیں)

اس قیاس میں صغریٰ معدولہ ہے جیسا کہ ہم نے حرف سلب (لیس) پر اداۃ ربط (ہو) کو مقدم کر کے اس کی طرف اشارہ کیا۔ ہاں تمہیں یہ بھی اختیار ہے کہ تم اس قضیہ کو سالبۃ المحمول بنادو۔ یعنی متاخرین میں سے بعض کے قول کے مطابق۔

تمہارا وہم دور کرنے کے لیے تمہاری رہنمائی اس طرح ہوگی کہ کبریٰ میں سلب کو حد اوسط کے افراد کے لیے مرآۃ ملاحظہ بنایا جائے، اور چاہو تو تم پہلی آیت کا بھی عکس نہ کرو، اور شکل ثانی کے طریقہ پر قیاس کو اس طرح ترتیب دو، ”کوئی صحابی ابو بکر سے اتنی نہیں“۔ اور۔ ”ہر وہ جو ابو بکر سے اکرم ہے ان سے اتنی ہے“ اب نتیجہ یہ نکلے گا ”کوئی صحابی ابو بکر سے اکرم نہیں“ چاہو تو یہی مدعا ایک ایسے قیاس استثنائی سے ثابت کرو جس میں رفع ثانی کے سبب رفع مقدم ہو۔ وہ قیاس استثنائی اس طرح ہوگا: ”اگر امت میں کوئی صدیق اکبر سے اکرم ہوگا تو وہ صدیق اکبر سے اتنی بھی ہوگا“ اس لیے کہ ہر اکرم اتنی ہے، ”لیکن امت میں کوئی بھی صدیق اکبر سے اتنی نہیں“ آیت ثانیہ اس پر گواہ ہے۔ تو نتیجہ یہ نکلا کہ ”امت میں کوئی بھی صدیق اکبر سے اکرم نہیں“۔ یہی ہمارا مقصود تھا۔

تنبیہ:

اب بے وقوف لوگ کہیں گے کہ کس چیز نے تمہیں تمہارے اس دعوے سے پھیر دیا جس پر تم تھے۔ کیوں کہ ان آخری تین صورتوں میں تو صدیق اکبر سے کسی دوسرے کے اکرم ہونے کی نفی ہے، اور یہ اس بات کو مستلزم نہیں کہ صدیق اکبر اکرم ہی ہوں، یہ بھی تو ہو سکتا ہے کہ آپ اور دوسرے فضیلت میں برابر ہوں۔

اقول: تو کیا واقعی ان بے وقوفوں نے یہ بات کہی؟ اگر کہی ہے تو واقعی یہ ان کی کج

روی ہے۔

أما أولاً: نصوص شریعت اور محاورات اہل باغیت اس بات سے بھرے ہوئے ہیں کہ کلام کو کسی کی فضیلت مطلقہ بتانے کے لیے اسی انداز پر لایا جاتا ہے، کہتے ہیں: کوئی فلاں سے افضل نہیں، مراد یہی ہوتی ہے کہ وہ سب سے افضل ہے۔ ایسا اس لیے کرتے ہیں کہ حقیقی تساوی کو یا محال عادی ہے، اس سلسلہ میں شارحین حدیث کے کلام کا مطالعہ تم پر لازم ہے۔

و أما ثانياً: تساوی کو باطل ٹھہرانے اور افضلیت کو ثابت کرنے کے لئے تم چاہو تو اس کے ساتھ امت کا اجماع ضم کر دو، اس لیے کہ حق ان کے اقوال سے خارج نہیں ہو سکتا۔

و أما ثالثاً: (یہی جواب شان دار، زور دار ہے) کہ کلام کے اسلوب کو پہچاننے والا پہلی آیت کریمہ سے سمجھتا ہے کہ تقویٰ ہی فضیلت کا سبب ہے، اور فضیلت کا حصول تقویٰ کے حصول میں منحصر ہے، اس کی تصریح ان احادیث مبارکہ نے فرمائی جو اس آیت کریمہ کی دلالت و ہدایت سے رونما ہوئیں اور جن کا صحیح نظر وہی ہے جو آیت کریمہ کا ہے۔

ہمیں خبر دی سراج المحفیہ نے اپنی سند سے، انھوں نے روایت کی شریف سے، انھوں نے محمد بن ارکماش سے، انھوں نے علامہ ابن حجر عسقلانی سے، انھوں نے عبد الرحمن بن احمد بن مبارک غزی سے، انھوں نے احمد بن ابی طالب حجار سے، انھوں نے علی بن اسمعیل بن قریش سے، انھوں نے حافظ منذری سے کہ انھوں نے ”کتاب الترغیب والترہیب“ میں حضرت عقبہ بن عامر رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے ارشاد فرمایا: بے شک تمہارے یہ نسب کسی کے لیے گالی نہیں، تم تو آدم علیہ السلام کی اولاد ہو پیمانہ کے دانوں کی طرح (جن کو تم نے نہیں بھرا) کسی کو کسی پر فضیلت نہیں مگر دین یا عمل صالح کی وجہ سے۔

اس حدیث کو امام احمد بن حنبل اور امام بیہقی نے روایت کیا، یہ دونوں حضرات ابن لہیعہ کی روایت سے بیان کرتے ہیں۔

امام بیہقی کے الفاظ یہ ہیں: کسی کو کسی پر فضیلت نہیں مگر دین یا عمل صالح کے سبب، اور آدمی کے برا ہونے کے لئے یہی کافی ہے کہ وہ بد زبان اور کنجوس ہو۔

ایک روایت میں امام بیہقی کے یہاں یہ بھی ہے کہ کسی کو کسی پر فضیلت نہیں مگر دین یا

تقویٰ سے، اور آدمی کے براہونے کے لیے یہی کافی ہے کہ وہ بدگو، بے حیا اور کنجوس ہو۔

حدیث پاک میں حضور اقدس صلی اللہ تعالیٰ علیہ وسلم کے فرمان ”طف الصاع“ اضافت کے ساتھ، اس کا معنی ہے کہ تم میں سے بعض بعض کے قریب ہے۔ انتہی۔

قلت: اس حدیث کی تخریج امام طبرانی نے بھی ایک حدیث طویل میں حضرت عبد اللہ بن عباس رضی اللہ تعالیٰ عنہما کے طریق سے کی ہے، اس کے الفاظ یہ ہیں: تم لوگ تو ایک مرد و عورت سے ہو، صاع کی طرح۔ کسی کو کسی پر فضیلت نہیں مگر تقویٰ سے۔ انتہی۔

حدیث شریف میں حضور اقدس صلی اللہ تعالیٰ علیہ وسلم کا فرمان ”نجم الصاع“ جیم کے ضمہ کے ساتھ، وہ چیز جو پیانہ میں بھری جاتی ہے، اور معنی یہ ہے کہ تم قدر و منزلت میں ایک دوسرے کے برابر ہو پیانہ میں بھرے ہوئے دانوں کی طرح، ناپنے سے ان کی مقدار معلوم ہو جاتی ہے اور ویسے دوسرے دانوں سے ناپ میں ان کی برابری بھی معلوم ہو جاتی ہے اور انہیں تولنے کی ضرورت نہیں ہوتی، اس لیے کہ وزن اور موٹائی میں وہ برابر ہوتے ہیں۔

اسی مضمون کو امام منذری نے حضرت ابوذر غفاری رضی اللہ تعالیٰ عنہ سے روایت کیا کہ حضور نبی کریم صلی اللہ تعالیٰ علیہ وسلم نے ان سے ارشاد فرمایا: دیکھو! تم کالے اور سرخ سے بہتر نہیں، مگر یہ کہ تم اس پر تقویٰ کی وجہ سے فضیلت پاؤ۔

اس حدیث کو امام احمد بن حنبل نے روایت کیا، اور اس کے راوی ثقہ معروف ہیں مگر یہ کہ بکر بن عبد اللہ مزنی کو حضرت ابوذر سے سماع حاصل نہیں۔ انتہی۔

قلت: مرسل حدیث ہمارے اور جمہور کے یہاں حجت ہے۔

اسی مضمون کی ایک روایت حضرت جابر بن عبد اللہ رضی اللہ تعالیٰ عنہما سے بھی ہے، انہوں نے فرمایا کہ رسول اللہ صلی اللہ تعالیٰ علیہ وسلم نے ایام تشریق کے درمیانی دن میں ہمیں خطبہ وداع دیا اور فرمایا: اے لوگو! بے شک تمہارا رب ایک ہے، اور بے شک تمہارا باپ ایک ہے۔ خبردار! عربی کو عجمی پر فضیلت نہیں، اور نہ عجمی کو عربی پر، نہ سرخ کو کالے پر، اور نہ کالے کو سرخ پر، مگر تقویٰ سے، بے شک اللہ تعالیٰ کے یہاں تم میں سب سے زیادہ عزت والا وہ ہے جو تم میں سب سے زیادہ متقی ہے۔ سنتے ہو! کیا میں نے رب کا پیغام پہنچا دیا؟ صحابہ کرام نے عرض کیا:

تقوی سے، اور آدمی کے براہونے کے لیے یہی کافی ہے کہ وہ بدگو، بے حیا اور کنجوس ہو۔

حدیث پاک میں حضور اقدس صلی اللہ تعالیٰ علیہ وسلم کے فرمان ”طف الصاع“ اضافت کے ساتھ، اس کا معنی ہے کہ تم میں سے بعض بعض کے قریب ہے۔ انتہی۔

قلت: اس حدیث کی تخریج امام طبرانی نے بھی ایک حدیث طویل میں حضرت عبداللہ بن عباس رضی اللہ تعالیٰ عنہما کے طریق سے کی ہے، اس کے الفاظ یہ ہیں: تم لوگ تو ایک مرد و عورت سے ہو مجھام صاع کی طرح۔ کسی کو کسی پر فضیلت نہیں مگر تقوی سے۔ انتہی۔

حدیث شریف میں حضور اقدس صلی اللہ تعالیٰ علیہ وسلم کا فرمان ”مُجَامِ الصاع“ جیم کے ضمہ کے ساتھ، وہ چیز جو پیانہ میں بھری جاتی ہے، اور معنی یہ ہے کہ تم قدر و منزلت میں ایک دوسرے کے برابر ہو پیانہ میں بھرے ہوئے دانوں کی طرح، ناپنے سے ان کی مقدار معلوم ہو جاتی ہے اور ویسے دوسرے دانوں سے ناپ میں ان کی برابری بھی معلوم ہو جاتی ہے اور انہیں تولنے کی ضرورت نہیں ہوتی، اس لیے کہ وزن اور موٹائی میں وہ برابر ہوتے ہیں۔

اسی مضمون کو امام منذری نے حضرت ابوذر غفاری رضی اللہ تعالیٰ عنہ سے روایت کیا کہ حضور نبی کریم صلی اللہ تعالیٰ علیہ وسلم نے ان سے ارشاد فرمایا: دیکھو! تم کالے اور سرخ سے بہتر نہیں، مگر یہ کہ تم اس پر تقوی کی وجہ سے فضیلت پاؤ۔

اس حدیث کو امام احمد بن حنبل نے روایت کیا، اور اس کے راوی ثقہ معروف ہیں مگر یہ کہ بکر بن عبداللہ مزی کو حضرت ابوذر سے سماع حاصل نہیں۔ انتہی۔

قلت: مرسل حدیث ہمارے اور جمہور کے یہاں حجت ہے۔

اسی مضمون کی ایک روایت حضرت جابر بن عبداللہ رضی اللہ تعالیٰ عنہما سے بھی ہے، انھوں نے فرمایا کہ رسول اللہ صلی اللہ تعالیٰ علیہ وسلم نے ایام تشریق کے درمیانی دن میں ہمیں خطبہ وداع دیا اور فرمایا: اے لوگو! بے شک تمہارا رب ایک ہے، اور بے شک تمہارا باپ ایک ہے۔ خبردار! عربی کو عجمی پر فضیلت نہیں، اور نہ عجمی کو عربی پر، نہ سرخ کو کالے پر، اور نہ کالے کو سرخ پر، مگر تقوی سے، بے شک اللہ تعالیٰ کے یہاں تم میں سب سے زیادہ عزت والا وہ ہے جو تم میں سب سے زیادہ متقی ہے۔ سنتے ہو! کیا میں نے رب کا پیغام پہنچا دیا؟ صحابہ کرام نے عرض کیا:

ہاں کیوں نہیں، یا رسول اللہ - صلی اللہ تعالیٰ علیک وسلم - پھر فرمایا: اچھا تو جو حاضر ہیں وہ غائبین کو یہ پیغام پہنچادیں۔ اس کے بعد: خون، مال، اور آبرو کی حرمت سے متعلق حدیث ذکر کی۔  
امام منذری نے کہا: اس کی سند میں بعض راوی مجہول ہیں۔

قلت: شواہد میں راوی کی جہالت ہمیں مضرب نہیں۔

امام طبرانی معجم کبیر میں حضرت حبیب بن خراش رضی اللہ تعالیٰ عنہ سے روایت کرتے ہیں کہ حضور نبی کریم صلی اللہ تعالیٰ علیہ وسلم نے ارشاد فرمایا: مسلمان آپس میں بھائی بھائی ہیں، کسی کو کسی پر فضیلت نہیں مگر تقویٰ سے۔

خلاصہ کلام یہ ہے کہ اس معنی کی احادیث بکثرت ہیں، پھر یہ بھی پیش نظر رہے کہ کرامت و تقویٰ دونوں کلی مشکک کے قبیل سے ہیں، لہذا جب تقویٰ زیادہ ہوگا تو کرامت میں بھی اضافہ ہوگا، اور جب تقویٰ کم ہوگا کرامت میں بھی نقصان آئے گا۔ اور جب تقویٰ میں دو شخص برابر ہوں گے تو کرامت میں بھی برابر ہوں گے، جیسے نافرمانی ذلت کا سبب ہے، تو ذلت نافرمانی کی زیادتی سے زیادہ ہوگی اور اس کی کمی سے کم ہوگی۔ اسی طرح یہ سلسلہ دراز ہوگا۔  
جب یہ بات ثابت ہو چکی تو ہمارے قول ”کل اکرم اتقى“ کی تحلیل تین قضیوں کی طرف ہوگی۔

(۱) یہی قضیہ کہ ”ہر اکرم اتقى ہے“

(۲) ہر وہ شخص جو عزت میں دوسرے سے ناقص ہوگا وہ اس سے تقویٰ میں بھی ناقص ہوگا۔

(۳) ہر دو شخص جو عزت میں برابر ہیں وہ تقویٰ میں برابر ہیں۔

اسی طرح دوسری آیت بھی تین مقدمات کی طرف منحل ہوگی۔

(۱) ابو بکر صدیق سب سے زیادہ صاحب تقویٰ ہیں۔ یہ آیت میں صراحۃً مذکور ہے۔

(۲) تقویٰ میں ابو بکر صدیق سے زیادہ کوئی نہیں۔

(۳) تقویٰ میں ابو بکر صدیق کے برابر کوئی نہیں۔

اب تمہارے لیے اشکال کا دفع کرنا اور احتمال قطع کرنے کے لیے قیاس کی شکلوں کو

مرتب کرنا آسان ہو گیا۔ والحمد لله المہیمن المتعال۔

یہ تمام جوابات اور دفع اشکالات وہ ہیں جن کو مولیٰ تبارک و تعالیٰ نے اپنے فضل عظیم اور کرم رفیع سے ہمیں الہام فرمایا، اور اپنے عظیم احسانوں اور حسین نعمتوں سے ہم پر بخشش فرمائی کہ اہل سنت و جماعت کی دلیل کو ہم نے مستحکم کیا اور بے کاری و بے حیائی والوں کے شبہات کو دفع کیا۔

اور میں امید کرتا ہوں کہ ان خیموں میں ایسی خوبصورت دلہنیں ہیں کہ اندھیروں کو کافور کر رہی ہیں اور ایسی صورتیں ہیں جن کی مسکراہٹ کے وقت ان کے دانت بارش کے اولوں کی طرح معلوم ہوتے ہیں ان میں اکثر کامیابی ہی صاحب و مالک ہوں، اور ان کے حجرے میں مجھے داخل ہونے کی اجازت ہے۔ (۱)

اس سے پہلے ایک شاعر نے کہا تھا:

لیس علی اللہ بمستنکر      أن یجمع العالم فی واحد  
اللہ تبارک و تعالیٰ کے لیے کوئی مستبعد نہیں کہ عالم کی خوبیاں ایک شخص میں جمع کر دے۔  
تو اب میں کہہ رہا ہوں:

قد قدر اللہ فلا تنکر      إن لحق العاجز بالقادر  
بے شک اللہ تعالیٰ نے مقدر فرمادیا تو اس بات کا انکار نہ کرا اگر عاجز قادر سے جاملے۔

کیف وقد فاز بأفضاله ال کل فما ظنک بالقادری  
کیوں نہ ہو اللہ تعالیٰ کے فضل سے سب بہرہ مند ہیں، تو (قادر کی طرف منسوب) قادری کے بارے میں تیرا کیا گمان ہے۔

-----

(۱) (ادائے مفہوم بلفظ دیگر) میں امید کرتا ہوں کہ گذشتہ عبارات میں جو ایسے روشن معانی ہیں جن کی چمک اور روشنی گمراہی کے اندھیروں کو کافور کر رہی ہے، اور ان میں ایسے پر نور مفاہیم ہیں جو شکوک و شبہات کی گھٹاؤں میں اجالے کا سامان فراہم کر رہے ہیں ان میں اکثر میری ہی کاوش کا نتیجہ ہیں اور میں نے ہی اپنی خداداد صلاحیت سے ان کو پردہ خفا سے نکال کر صغیر قرطاس پر ثبت کیا ہے۔

## خاتمہ

اللہ تبارک و تعالیٰ ہمیں حسن خاتمہ نصیب فرمائے۔ آمین بحسبہ النبی کریم  
علیہ التحیۃ والتسلیم۔

اب اگر تم کہو کہ اے کم رتبہ! بے شک اللہ تعالیٰ نے تیرے اوپر احسان فرمایا، اور تو  
نے وہ کلمات تحریر کیے جو سمندر کی گہرائی میں پہنچ گئے، اب مجھے بتا کہ اس مسئلہ میں تیرا کیا حکم  
ہے، کیا میں اس استدلال کی طرف نظر کرتے ہوئے صدیق اکبر کی افضلیت کو قطعی یقینی مان  
لوں، حالانکہ اس آیت میں تاویل و احتمال ہے، اس لیے کہ بعض نے اتنی کوتاہی کے معنی میں لیا  
ہے، اگرچہ تو نے ان کی بات کو صاف ستھری تحقیق سے غلط ثابت کر دیا ہے۔

اس کے جواب میں کہوں گا کہ ہاں، تم قطعی مانو اور قیل و قال کی پرواہ نہ کرو، اس لیے  
کہ دو قطعی ہمیشہ قطعی نتیجہ دیتے ہیں۔ اس سے پہلے تم سن چکے کہ اتنی سے مراد صدیق اکبر ہیں،  
اور اس پر امت کا اجماع ہے، اس کے خلاف کسی ایک کی کمزوری رائے بھی منقول نہیں، تو یہ  
اجماع قطعی ہوا۔ اس کے علاوہ دوسری آیت تو مدعا میں نص ہے جس میں کوئی شک نہیں۔

رہا وہ جو تم نے کہا کہ بعض لوگ تاویل کی طرف گئے ہیں، تو اس کے بارے میں سن  
چکے کہ آیت میں تاویل کی گنجائش نہیں، اور اگر احتمال بے دلیل ہو تو یہ قرآن کریم کی آیت کو قطعی  
دلیل کے عظیم درجے سے نیچے نہیں لاسکتا۔ کیا آپ نہیں جانتے کہ ہر نص (اصطلاحی) تاویل کا  
احتمال رکھتا ہے اس کے باوجود وہ یقیناً قطعی ہے، جیسا کہ ائمہ اصول اس کی تصریح فرما چکے۔

اس مقام کی تحقیق۔ اس طور پر کہ اللہ تعالیٰ ملک علام نے میرے دل میں القا  
فرمایا۔ یہ ہے کہ علم قطعی دو معنوں میں استعمال ہوتا ہے۔

اول: یہ ہے کہ احتمال بالکل ہی منقطع ہو جائے، اور اس کا نام و نشان نہ رہے، یہ  
اخص اعلیٰ ہے جیسا کہ اس محکم اور مفسر میں ہوتا ہے جو متواتر ہیں، [اصول دین اور عقائد اسلام  
میں یہی علم قطعی مطلوب ہوتا ہے۔ یہاں خبر مشہور بھی کافی نہیں]



دوم: یہ کہ اس جگہ ایسا احتمال نہ ہو جو کسی دلیل سے پیدا ہو، اگرچہ نفس احتمال باقی ہو، جیسے معنی مجازی مراد لینا یا کسی عام میں تخصیص کر دینا، اور ان کے علاوہ تاویل کی دوسری قسمیں جو ظاہر، نص اور احادیث مشہورہ میں ہوتی ہیں۔

پہلے معنی کا نام علم الیقین ہے، اس کا مخالف و منکر کافر ہے، مگر اس میں ایک اختلاف ہے، فقہائے کرام علی الاطلاق اس کے منکر کو کافر کہتے ہیں۔ اور علمائے متکلمین اس میں ضروریات دین کی قید لگاتے ہیں۔ (۱)

دوسرے معنی کا نام علم طمانیت ہے، اس کا مخالف و منکر بدعتی اور گمراہ ہے، اس کو کافر کہنے کی گنجائش نہیں، جیسے قیامت کے دن اعمال کو تولنے کا مسئلہ، اللہ تعالیٰ ارشاد فرماتا ہے: ﴿وَالْوِزَنُ يَوْمَئِذٍ الْحَقُّ﴾ اور قیامت کے دن تولنا برحق ہے۔ اس آیت میں احتمال ہے کہ اعمال تولنے کا مطلب ”پرکھنا“ ہو یعنی اعمال کو پرکھا جائے گا، مگر یہ ایسا احتمال ہے جس کی طرف پھیرنے والی کوئی چیز نہیں اور نہ ہی اس پر کوئی دلیل ہے۔ جب پرکھنے کے معنی لیے جائیں گے تو یہ تمہارے اس قول کی طرح ہوگا کہ میں نے اس کو میزان عقل میں تولوا، اور یہ معنی اہل عرب کی طرح عجم میں بھی رائج ہیں، تم کہتے ہو: ”سخن سنج“ یعنی کلام کو پرکھنے والا۔

اسی طرح مومنین کے لئے دیدار الہی کا مسئلہ ہے، (رزقنا المولى بفضله العیم) اللہ تعالیٰ ارشاد فرماتا ہے: ﴿وَجُوهٌ يَوْمَئِذٍ نَّاصِرَةٌ، اِلٰی رَبِّهَا نَاظِرَةٌ﴾ کچھ منہ اس دن تروتازہ ہوں گے اپنے رب کو دیکھتے۔ اس آیت میں معنی امید ورجا کا احتمال ہے، [یعنی اپنے رب کو دیکھتے ہوں گے کا مطلب یہ کہ اس سے آس لگائے ہوں گے] اہل عرب و عجم کے محاورات اس طرح کے معنی پر بھی متفق ہیں، تم کہتے ہو ”آں دست نگر من است“ وہ میرے ہاتھ پر نظر رکھنے والا ہے۔ یعنی وہ میری عطا کا امیدوار اور میری بخشش کا محتاج ہے

(۱) اس کی ایک مثال یہ دی گئی کہ لڑکی کی موجودگی میں پوتی کو چھٹا حصہ ملے گا، یہ قرآن کے نص قطعی غیر محتمل تاویل سے ثابت ہے، مگر ضروری دینی کی حد کو نہ پہنچا، اگر کوئی اس کا منکر ہو تو فقہا انکار قطعی کی وجہ سے اس کی تکفیر کریں گے اور متکلمین اس کی تکفیر نہ کریں گے، اس لیے کہ یہ ایسے قطعی کا انکار ہے جو ضروری دینی کی حد کو نہ پہنچا۔ (مترجم)

اسی طرح تمام آسمانوں کی بلندی تک معراج کا مسئلہ، اور حضور سید عالم مصطفیٰ جانِ رحمت صلی اللہ تعالیٰ علیہ وسلم کے لیے شفاعت کبریٰ کا مسئلہ۔

یہ تمام عقائد و مسائل ایسے نصوص سے ثابت ہیں جو قطعی بمعنی ثانی ہیں، اسی لیے تو ہم معتزلہ اور اہل تاویل قدیم و افض (۱) کی تکفیر نہیں کرتے۔

اسی طرح ظن کے بھی دو معنی ہیں: اس لیے کہ عام کا مقابل (ضد) خاص اور خاص کا مقابل عام ہوتا۔ کمالاً یخفی (۲)

جب تم یہ جان چکے، تو ہمارے اس زیر بحث مسئلہ تفصیل میں اگر قطعی بالمعنی الاخص مراد لیا جائے تو یہ مشکل ترین راستہ ہے، اس لیے کہ اس مسئلہ کا ثبوت یا تو نص سے ہے یا ظاہر سے، اور یہ دونوں تاویل کو قبول کرتے ہیں، خواہ ضعیف و بعید تاویل ہو۔ یا۔ البعد و الضعف (۳)، جیسے ہماری بحث میں ”اتقی“ کے سلسلہ میں احتمال ہے کہ مجازاً وہ شخص مراد ہو جو تقویٰ و پرہیزگاری میں بڑی حد کو پہنچا ہوا ہے اگرچہ وہ سب سے زیادہ متقی نہیں۔ اسی طرح احادیث میں لفظ ”افضل“ جو وارد ہوا اس میں احتمال ہے کہ یہاں ”من“ مقدر ہو، جیسے قائل کا قول: ”فلان أعقل الناس“ یعنی فلاں عام لوگوں سے زیادہ عقل مند ہے۔ اور وہ احادیث جو اس سلسلہ میں مفسر و محکم وارد ہوئیں وہ اخبار احاد ہیں، ان میں ہم تک منقول ہو کر آنے کے سلسلہ

(۱) یہ قید اس لیے ہے کہ موجودہ روافض اکثر مرتد ہیں، کیوں کہ ضروریات دین کے منکر ہیں۔ اسی پر میرا فتویٰ ہے اور یہی میرا مذہب ہے۔ واللہ تعالیٰ اعلم۔ منہ رحمہ اللہ تعالیٰ

(۲) ظنی اسے کہتے ہیں جس میں کوئی احتمال ہو۔ اگر احتمال کسی دلیل کی بنیاد پر ہے تو یہ ظنی بالاختصاص ہے۔ اور بلا دلیل ہے تو ظنی بالاعم۔ اسی کو اعلیٰ حضرت نے فرمایا کہ عام کا مقابل خاص اور خاص کا مقابل عام ہوتا ہے۔

مزید وضاحت یوں ہے: کہ قطعی اور ظنی کے درمیان اگر ہر ایک کی قسموں کا لحاظ رکھا جائے تو نسبت عموم خصوص من وجہ کی ہے۔ یعنی ظنی اسے کہتے ہیں جس میں احتمال ہو، اگر احتمال بالبدلیل ہے تو یہ ظنی بالمعنی الاخص ہے، اور بلا دلیل ہے تو ظنی بالمعنی الاعم ہے۔ چنانچہ قطعی بالمعنی الاعم اور ظنی بالمعنی الاعم مادۃ اجتماع ہے۔ کہ احتمال ہے تو ظنی ہوا۔ اور بلا دلیل ہے تو قطعی رہا۔ رہے قطعی بالمعنی الاخص اور ظنی بالمعنی الاخص تو ان دونوں میں افتراق وجدائی ہے۔ کیوں کہ قطعی اخص میں سرے سے احتمال ہی نہیں۔ اور ظنی اخص میں احتمال بالبدلیل ہے۔ (مترجم)

(۳) نشر بر خلاف لف ہے (لف و نشر غیر مرتب ہے) کیوں کہ ”ظاہر“ میں احتمال، بعید ہوتا ہے اور ”نص“ میں البعد، جیسا کہ تلویح وغیرہ میں ہے۔ منہ رضی اللہ تعالیٰ عنہ

میں احتمال ہے۔ لیکن زیر بحث مسئلہ میں ہمیں قطعی بالمعنی الاخص سے کیا غرض، اس لیے کہ ہم فرقہ تفضیلیہ کو کافر تو نہیں کہتے، معاذ اللہ! کہ ہم انہیں کافر کہیں۔

لیکن بدعت و بد مذہبی کا ثبوت قطعی بمعنی ثانی کی مخالفت سے ہو جاتا ہے اور وہ بلاشبہ حاصل ہے، اس کے انکار کی گنجائش نہیں، ہاں جو غافل ہو یا زبردستی غافل بنے وہ انکار کر بیٹھے تو یہ اس کی اپنی کمی اور کوتاہی ہے۔ اس سلسلہ میں واضح اور کثرت سے نصوص آئے اور احادیث تواتر معنوی کی حد کو پہنچ گئیں۔ لہذا اگر رکیک احتمالات بلا دلیل رونما ہوں بھی تو قطعی بمعنی ثانی میں خلل انداز نہ ہوں گے، جیسا کہ علمائے اصول نے اس کی تصریح فرمائی۔ پھر ہمارے لیے نور علی نور اور ہدایت بالائے ہدایت یہ ہے کہ ہمارا موقف صحابہ کرام اور تابعین عظام کے اجماع سے مؤید ہے، جیسا کہ جمہور ائمہ اعلام نے اس کو نقل فرمایا۔ ناقلمین میں سے صحابہ میں حضرت عبداللہ بن عمر اور حضرت ابو ہریرہ۔ تابعین میں میمون بن مہران۔ اور تبع تابعین میں امام شافعی اور ان کے علاوہ دیگر حضرات اس کثرت سے ہیں جن کا شمار نہیں۔ البتہ یہاں ابن عبدالبر نے بطور حکایت ذکر کیا ہے کہ حضرت ابوبکر علی کی تفضیل میں سلف کا اختلاف تھا جو نہ درایۃ معقول اور نہ رولۃ مقبول، جیسا کہ ہم نے اپنی کتاب ”مطلع القمرین فی إبانة سبقة العمرین“ میں اس کو تحقیق سے بیان کیا۔ ساتھ ہی قرآن کریم اور احادیث مصطفیٰ علیہ التحیۃ والثناء نے دلائل کثیرہ کی طرف ہماری رہنمائی فرمائی، جو ان دونوں یعنی قرآن و حدیث سے بطور استنباط ماخوذ ہیں، اور اس فقیر نا تواں کو اس کی توفیق ملی، چنانچہ میں نے اپنی عظیم کتاب یعنی ”متھی التفصیل لمبحث التفضیل“ میں اس کے لیے باب ثانی وضع کیا۔ بالفرض ان دلائل کثیرہ میں سے فقط ایک ہی دلیل ہوتی تو وہی ہمارے موقف کے لیے شافی و کافی ہوتی، اور ہر شک و شبہ کی دافع اور ثانی قرار پاتی۔ پھر اب کیا حال ہوگا جب کہ دلائل کثیر و جلیل ہیں کہ انہوں نے مسئلہ تفضیل کو مضبوط کیا۔ شکوک و شبہات کی گڑھوں کو کھول دیا۔ فرقہ تفضیلیہ پر عدد و برق بن کر گرے اور چمکے۔ اور اہل سنت کے قلوب کو منور و مچلی کرتے چلے گئے۔

تمہارے رب کی قسم! اب نہ شک کا کوئی محل رہا اور نہ شبہ کو کوئی دخل، والحمد للہ

ہاں اس شخص کا قول جس نے یوں کہا کہ ہم نے تو مسئلہ تفضیل میں نصوص کو متعارض پایا، تو یہ اس شخص نے اپنے حال کی خبر دی۔ پھر اس کا یہ قول ان پر کیسے حجت ہو جائے گا جنہوں نے نظر و فکر سے کام لیا، پھر جانچا اور پرکھا، پھر نصوص کے معانی کو اچھی طرح جانا اور ان کے مطالب کا علمی لحاظ سے احاطہ کیا۔ علاوہ ازیں اگر تعارض سے اس کی مراد تعارض صوری ہے کہ کبھی تعارض کا اطلاق اس پر بھی ہوتا ہے جیسے علمائے اصول فرماتے ہیں کہ تعارض کے وقت محکم کو مفسر پر، مفسر کو نص پر، اور نص کو ظاہر پر مقدم کیا جائے گا، باوجودے کہ کسی ضعیف کا قوی کے ساتھ تعارض ہو ہی نہیں سکتا، تو اس تعارض صوری کا قول نہ ہمارے لیے مضر اور نہ اس کے لیے مفید۔ اور اگر تعارض حقیقی مراد ہے یعنی دو یکساں دلیلوں کا آپس میں متزاحم ہونا تو یہ قول مجھ کر دینے کے لائق ہے کہ یہ غفلت کی وجہ سے پیدا ہوا، اس کے قائل پر یا جو اس کے طریقہ پر چلے لازم ہے کہ اپنے دعویٰ کو روشن دلیل سے ثابت کرے۔ اور یہ ان سے کیوں کر ہو سکے گا۔

میں اس بات کو نہیں سمجھ سکا کہ اس کے خود ساختہ تعارض کا انجام اس وقت کیا ہوگا جب یہ ان احادیث کا مطالعہ کرے گا کہ حضور اقدس صلی اللہ تعالیٰ علیہ وسلم ارشاد فرماتے ہیں:

(۱) ”لَا تَخَيَّرُوا بَيْنَ الْأَنْبِيَاءِ“ انبیائے کرام میں کسی کو کسی پر فضیلت مت دو۔

(۲) ”وَلَا تَفْضَلُونِي عَلَى يُونُسَ بْنِ مَتَّى“ اور مجھے یونس بن متی پر فضیلت مت دو۔

(۳) ”أَفْضَلُ الْأَنْبِيَاءِ آدَمُ“ انبیائے کرام کے درمیان حضرت آدم سب سے زیادہ

فضیلت والے ہیں۔

(۴) ”وَذَٰكَ أَيْ خَيْرُ الْبَرِيَّةِ إِبْرَاهِيمُ“ اور حضرت ابراہیم مخلوق میں سب سے بہتر

ہیں۔

ان احادیث کے پیش نظر کیا وہ شخص یہ کہے گا کہ مصطفیٰ جان رحمت صلی اللہ تعالیٰ علیہ وسلم کی تمام جہان پر فضیلت کے سلسلہ میں روایات میں تعارض ہے؟ یا پھر اپنے نفس کا محاسبہ کرے گا اور سمجھ لے گا کہ تعارض ایک الگ چیز ہے، اور محض نفی و اثبات کا وجود دوسری چیز۔

اس بے نظیر تحقیق انیق سے جو خاص طور پر اللہ تعالیٰ نے ہمیں عنایت فرمائی، ہم ائمہ کرام کے اقوال میں تطبیق بھی کر سکتے ہیں: اس طرح کہ جنہوں نے اس مسئلہ تفضیل کو قطعی کہا

اور ظنی ہونے کی نفی کی ان کی مراد قطعی بالمعنی الاعم ہے (جس سے علم لمانیت حاصل ہوتا ہے) اور ظنی بالمعنی الاخص ہے۔ (یعنی ظنی کی نفی سے یہ مراد ہے کہ اس کے مقابل کوئی ایسا احتمال نہیں جو کسی دلیل سے مؤید ہو) یہ بات قطعاً حق ہے جس میں کوئی شبہ نہیں۔

اور جنہوں نے اس کے برعکس کہا تو ان کی مراد بھی برعکس ہے (یعنی ظنی کہا اور مراد ظنی بالمعنی الاعم ہے، اور قطعی کی نفی کی تو مراد قطعی بالمعنی الاخص ہے، اور ظنیت کے اثبات کا یہ مطلب ہے کہ یہاں احتمال موجود ہے اگرچہ وہ کسی دلیل سے مؤید نہیں اور قطعیت کی نفی کا یہ مطلب ہے کہ ایسا قطعی نہیں جو ہر قسم کے احتمال کو اگرچہ احتمال بے دلیل ہی ہو، قطع کر دے) اور یہ بات قطعاً صحیح ہے جس پر کوئی اعتراض نہیں۔

اب یہاں کسی کے دل میں یہ کھٹک ہو سکتی ہے کہ مسئلہ تفصیل تو اعتقادات سے ہے پھر تم نے قطعی بالمعنی الاعم پر کیسے اکتفا کر لیا؟

قلت: میں کہتا ہوں کہ یہ اعتراض تو ان حضرات پر زیادہ شدت سے وارد ہوگا جو ظنی کے قائل ہیں اور ظنی بالمعنی الاخص مراد لیتے ہیں۔

اس کا جواب یہ ہے کہ یہ مسئلہ اصول اسلام سے نہیں کہ اس کے منکر کو کافر کہا جائے، جیسے خلفائے راشدین کی خلافت کا مسئلہ۔ رضی اللہ تعالیٰ عنہم اجمعین۔

اس مثال سے تو ان اہل باطل میں سے ان کا دل ٹکڑے ٹکڑے ہو جائے گا جو یہ کہتے ہیں کہ جب یہ مسئلہ اصول دین سے نہیں تو پھر اس کا ماننا ہم پر لازم بھی نہیں۔ ایسے لوگوں سے کہو کہ پھر تو تم خلفائے اربعہ کی خلافت کا بھی انکار کر بیٹھو کہ یہ بھی تو اصول دین سے نہیں۔ جیسا کہ میر سید شریف جرجانی نے شرح مواقف میں اور ان کے علاوہ دوسرے علمائے متکلمین نے اس مسئلہ کی صراحت کی۔ اسی طرح وہ شخص جس نے جہالت و حماقت کے مناصب میں سرداری کا عہدہ اپنے لیے اختیار کیا اور بولا: جب یہ مسئلہ قطعی نہیں تو اسے تسلیم نہ کرنے کی ہمارے لیے گنجائش ہے۔

ایسے تمام لوگوں کے لیے ایک ہی جواب ہے کہ تم سارے واجبات چھوڑ دو پھر دیکھو کہ تمہیں شریعت کی کیسی وعید سنائی جاتی ہے اور تمہارے گنہگار ہونے کی کیسی تہدید آتی ہے۔

جب تمہیں یہ معلوم ہو گیا کہ ہماری یہ تحقیق ایسی ہے جو خلاف کو دور کرتی اور علمائے کرام کے اقوال میں تطبیق پیدا کرتی ہے تو تم لازمی طور پر اس کو اختیار کر لو، خواہ اقوال متفق ہوں یا مختلف، اس لیے کہ ایک جامع بات ان باتوں سے بہتر ہے جن میں باہم ٹکراؤ ہے۔ اب اگر تمہیں متاخرین میں کسی کی کوئی عبارت اس روشن تحقیق کے خلاف ملے تو یہ بات اچھی طرح ذہن نشین رکھنا کہ ائمہ دین کی ایک جماعت کو خاطمی ٹھہرانے سے بہتر ہے کہ اس شخص کی بات غلط مان لی جائے، ائمہ دین میں خاص طور پر وہ حضرات بھی ہیں جنہوں نے اس مسئلہ کو قطعی کہا اور یہ دین اسلام کے عظیم ستون اور شریعت مطہرہ کے ارکان کو مضبوط و مستحکم کرنے والے ہیں، ان حضرات میں سرفہرست ان سب میں اول و اولیٰ، سب کے سردار و مولیٰ، مسئلہ تفصیل کو سب سے زیادہ تفصیل سے بیان فرمانے والے، اور مخالفین کو سب سے زیادہ عبرت ناک سزا دینے والے، اللہ تعالیٰ کے شیر سیدنا علی مرتضیٰ کرم اللہ تعالیٰ وجہہ الکریم ہیں، اس لیے کہ ان سے یہ روایت متواتر ہے کہ آپ نے اپنی خلافت اور کرسی قیادت کے زمانے میں شیخین کریمین سیدنا ابوبکر صدیق و عمر فاروق کو اپنے اوپر اور تمام امت پر فضیلت دی، اور ان دونوں قوتوں کے ذریعہ لوگوں کے شانوں اور پشتوں کے درمیان ضرب لگائی یہاں تک کہ شکوک و شبہات کی اندھیریاں چھٹ گئیں۔

چنانچہ امام دارقطنی حضرت علی رضی اللہ تعالیٰ عنہ سے روایت کرتے ہیں کہ آپ نے فرمایا: جس کسی کو بھی میں ایسا پاؤں گا کہ وہ مجھے صدیق اکبر اور فاروق اعظم پر فضیلت دیتا ہے تو میں اس پر اتر کر مارنے والے کی حد جاری کروں گا۔

فن تنقید کے سلطان حضرت ابو عبد اللہ ذہبی فرماتے ہیں کہ یہ حدیث صحیح ہے۔

قلت: اس وعید شدید کو دیکھو، کیا تم یہ سمجھتے ہو کہ مسئلہ تفصیل ظنی تھا اور صحابہ و تابعین کے خیالات باہم مختلف اور متعارض تھے پھر بھی معاذ اللہ حضرت مولیٰ علی رضی اللہ تعالیٰ عنہ نے حد جاری کرنے کے سلسلہ میں اللہ تعالیٰ کی بارگاہ میں جرأت کی؟ نہیں ایسا نہیں، بلکہ وہ تو خود حضور نبی کریم صلی اللہ تعالیٰ علیہ وسلم سے اس حدیث کے راوی ہیں کہ حدود کو دفع کرو اور ٹالو۔ امام دارقطنی اور امام بیہقی نے اس حدیث کو حضرت مولیٰ علی رضی اللہ تعالیٰ عنہ سے روایت کیا۔

دوسری حدیث میں ہے: رسول اللہ صلی اللہ تعالیٰ علیہ وسلم نے ارشاد فرمایا: مسلمانوں سے حدود کو دفع کرو جہاں تک تم سے ہو سکے، پھر اگر تم مسلمان کے لیے نکلنے کی کوئی گنجائش دیکھو تو اس کی راہ چھوڑ دو، اس لیے کہ امام کا معافی میں خطا کر جانا اس سے بہتر ہے کہ وہ سزا دینے میں غلطی کر بیٹھے۔ اس حدیث کو ابن ابی شیبہ، امام ترمذی، حاکم اور بیہقی نے ام المومنین عائشہ صدیقہ رضی اللہ تعالیٰ عنہا سے روایت کیا۔

حضرت مولیٰ علی کرم اللہ تعالیٰ وجہہ الکریم کا یہ طریقہ تھا کہ عام مجموعوں، بھری محفلوں اور جامع مسجدوں میں اس بات کا اعلان فرماتے، سامعین میں صحابہ و تابعین ہوتے، مگر ان میں سے کسی کے بارے میں منقول نہیں کہ انھوں نے سیدنا حضرت علی رضی اللہ تعالیٰ عنہ کے اس قول کو رد کیا ہو، حالانکہ یہ حضرات اللہ تعالیٰ سے بہت ڈرنے والے تھے، اور اس بات سے بہت دور تھے کہ حق بات کا اظہار کرنے میں خاموش رہتے یا کسی خطا کو باقی رکھتے۔ اللہ تعالیٰ نے تو ان کا یہ وصف بیان فرمایا کہ: وہ بہترین امت ہیں جو لوگوں کے لیے پیدا کی گئی کہ بھلائی کا حکم دیتے اور برائی سے روکتے ہیں، اور ان حضرات کے ائمہ کرام (خلفائے راشدین) ان سے زیادہ متقی اور ہدایت و صواب کے ان سے زیادہ خواہش مند تھے، وہ حضرات تو اہل علم کو اس پر برا بیچتے کرتے کہ ہم سے کوئی خطا ہو تو حق کو واضح کریں اور ہم میں کوئی کجی ہو تو اسے ٹھیک کریں، علمائے کرام کو اگر ان سے کوئی لغزش ہوتی تو حق کے اظہار پر ابھارتے، اور اگر حق سے انحراف کرتے تو ان کی کجی کو دور کرتے۔ اور یہ حضرت عمر فاروق اعظم ہیں جو اللہ تعالیٰ کے احکام کی تعمیل میں نہایت سخت تھے۔ (۱)

(۱) محمد بن مسلمہ وہ جلیل القدر صحابی تھے جنہیں حضرت عمر گورنروں سے متعلق شکایات کی تفتیش اور برسر عام ان کی جانچ کے لیے بھیجا کرتے تھے۔ ایک بار ان سے فاروق اعظم نے پوچھ لیا: تم مجھے کیسا پاتے ہو؟ انھوں نے کہا: خدا کی قسم آپ کو دیا ہی پاتا ہوں جیسا میں چاہتا ہوں اور جیسا ہر وہ شخص چاہتا ہے جو آپ کی بھلائی چاہتا ہے۔ میں آپ کو مال جمع کرنے پر قادر، خود مال سے کنارہ کش اور مال کی تقسیم میں عادل پاتا ہوں۔ اور اگر راہ عدل سے آپ نے کجی اختیار کی تو ہم آپ کو سیدھا کر دیں گے جیسے تیر کو آلہ سے سیدھا کیا جاتا ہے۔ حضرت فاروق نے فرمایا: خدا کا شکر ہے کہ اس نے مجھے ایسی قوم میں رکھا ہے کہ اگر میں کج ہو جاؤں تو وہ مجھے سیدھا کر دے۔ (کنز العمال ۱۴/۲۱۰۔ بحوالہ سال نامہ اہل سنت کی آواز (اسلام میں نظام اخلاق نمبر ۷: ۲۰۸) مضمون حضرت علامہ محمد احمد مصباحی)



انہی حضرات میں سے جنہوں نے تفصیل شیخین پر اجماع کی خبر دی حضرت میمون بن مہران ہیں جو فقہائے تابعین میں شمار ہوتے ہیں، ان سے حضرت ابوبکر صدیق اور فاروق اعظم کے بارے میں پوچھا گیا کہ یہ افضل ہیں یا حضرت علی؟ یہ جملہ سن کر ان کے بدن پر رونگٹے کھڑے ہو گئے اور ان کی رگیں پھڑکنے لگیں یہاں تک کہ آپ کے ہاتھ سے عصا بھی گر گیا اور فرمایا: میں نہیں سمجھتا تھا کہ میں اس زمانہ تک زندہ رہوں گا جس میں لوگ ابوبکر و عمر پر کسی کو فضیلت دیں گے، او کما قال، ابو نعیم نے اسے حضرت فرات بن سائب سے روایت کیا۔

انہی حضرات میں عالم مدینہ امام مالک بن انس رضی اللہ تعالیٰ عنہ بھی ہیں، ان سے پوچھا گیا کہ رسول اللہ صلی اللہ تعالیٰ علیہ وسلم کے بعد لوگوں میں افضل کون ہے؟ فرمایا: ابوبکر و عمر، پھر فرمایا: کیا اس میں شک ہے؟

انہی حضرات میں امام اعظم اقدم و اعلم و اکرم سیدنا ابو حنیفہ رضی اللہ تعالیٰ عنہ بھی ہیں، آپ سے اہل سنت و جماعت کی علامت و نشانی کے بارے میں سوال ہوا تو آپ نے ارشاد فرمایا: شیخین ابوبکر و عمر کو فضیلت دینا، ختین عثمان و علی سے محبت رکھنا، اور موزوں پر مسح کرنا۔ انہی میں عالم قریش روئے زمین کو علم سے بھر دینے والے سیدنا امام محمد بن ادریس شافعی مطلبی ہیں۔ رضی اللہ تعالیٰ عنہ۔ آپ نے تفصیل شیخین پر صحابہ کرام اور تابعین عظام کا اجماع نقل فرمایا اور کسی اختلاف کی حکایت نہ کی۔

انہی میں امام اہل سنت و جماعت، صاحب حکمت یمانیہ سیدنا امام ابوالحسن اشعری رحمۃ اللہ تعالیٰ علیہ بھی ہیں، جیسا کہ ثقہ علمائے کرام نے ان سے اجماع نقل فرمایا۔

انہی میں امام ہمام حجة الاسلام غزالی رحمۃ اللہ تعالیٰ علیہ ہیں جنہوں نے ”احیاء العلوم“ کے باب ”قواعد العقائد“ بزرگوں کے عقائد بیان کیے ان میں مسئلہ تفصیل ذکر فرمایا: [کہ نبی کریم صلی اللہ تعالیٰ علیہ وسلم کے بعد انسانوں میں سب سے افضل حضرت ابوبکر ہیں، پھر حضرت عمر، پھر حضرت عثمان، پھر حضرت علی، رضی اللہ تعالیٰ عنہم] ذکر عقائد کے بعد آخر میں فرمایا: ”یہ سب عقائد وہ ہیں جن سے متعلق احادیث وارد ہیں اور جن پر آثار شاہد ہیں۔ تو جو شخص یقین کے ساتھ ان سب کا اعتقاد رکھے وہ اہل حق اور جماعت سنت سے ہوگا اور گمراہی کی

جماعت اور بد مذہبی و بدعت کے گروہ سے جدا ہوگا۔"

اور انہی میں ہیں جبل الحفظ علامۃ الوری سیدنا ابن حجر۔ قلائی، امام علام احمد بن محمد قسطلانی، مولانا الفاضل عبدالباقی زرقانی، ناظم قصیدہ بد، الامالی فاضل جلیل مولانا علی قاری وغیرہم۔ رحمۃ اللہ تعالیٰ علیہم اجمعین۔

ہم سے روایت بیان کی مولیٰ ثقہ ثبت سلالۃ العارفین سید شریف فاطمی سیدنا ابوسعید احمد نوری نے، انہوں نے فرمایا کہ میں نے اپنے شیخ و مرشد سیدنا و مولانا آل رسول احمدی کو فرماتے سنا، انہوں نے فرمایا کہ میں نے شاہ عبدالعزیز محدث دہلوی کو تفصیل شیخین کے بارے میں فرماتے ہوئے سنا کہ یہ قطعی ہے۔ یا۔ قطعی کی طرح۔

اقول: یہاں حضرت شاہ صاحب کے قول میں لفظ "أو" حرف تردید تردد اور شک کے لئے نہ مان کر دو قسمیں بیان کرنے کے لئے مان لیا جائے تو بھی بات درست ہوگی، وہ اس طرح کہ قطعی تو معنی ثانی کے اعتبار سے ہے، اور قطعی کی طرح معنی اول کے اعتبار سے۔

یہاں سے یہ بات واضح ہوگئی کہ جس نے یہ کہا کہ ہم نے اجماع کرنے والوں کو بھی دیکھا کہ وہ ظن پر ہیں قطعیت ان کو حاصل نہیں، تو اس کی بات بھی سچ ہے اگر ظن بمعنی اعم اور قطع بمعنی اخص مراد لے، اس صورت میں یہ چیز نہ ہمارے لیے مضر اور نہ اس کو مفید۔ اور اگر اس کے برعکس مراد لے تو غلط، اور اس پر ان دلائل سے حجت قائم ہے جن کا سامنا کرنے کی اس میں طاقت نہیں۔ واللہ تعالیٰ اعلم

اس موضوع پر یہ مختصر گفتگو تھی، اس میں ہم نے ان نکتوں کی طرف اشارہ کیا ہے جن سے اندھیرے کا فور ہو جاتے ہیں۔ اس موضوع کی تفصیل ہم نے اپنی کتاب "مستہی التفصیل لمبحث التفصیل" میں ملک جلیل کی توفیق سے کی ہے۔ ولا حول ولا قوۃ الا باللہ العلی العظیم۔

نکتہ:

امام رازی اپنی تفسیر "مفاتیح الغیب" میں فرماتے ہیں: سورۃ "واللیل" حضرت ابوبکر صدیق کی سورت ہے۔ اور سورۃ "والضحیٰ" حضور اقدس محمد رسول اللہ صلی اللہ تعالیٰ علیہ

وسلم کی سورت ہے۔ ان دونوں سورتوں کے درمیان کوئی فاصلہ نہیں تاکہ خوب اچھی طرح جان لیا جائے کہ حضور سید عالم صلی اللہ تعالیٰ علیہ وسلم اور صدیق اکبر رضی اللہ تعالیٰ عنہ کے درمیان بھی واسطہ نہیں، لہذا جب تم پہلے ”واللیل“ کا ذکر کرو گے جس سے مراد ابو بکر صدیق ہیں، پھر اور آگے بلندی پر جاؤ گے تو ”والضحیٰ“ دن کو پاؤ گے کہ اس سے مراد حضور اقدس محمد رسول اللہ صلی اللہ تعالیٰ علیہ وسلم ہیں، اور اگر پہلے ”والضحیٰ“ کا ذکر کرو گے کہ اس سے مراد حضور احمد مجتبیٰ محمد مصطفیٰ صلی اللہ تعالیٰ علیہ وسلم ہیں، پھر جب نیچے آؤ گے تو اس کے فوراً بعد ”واللیل“ کو پاؤ گے، اور اس سے مراد حضرت ابو بکر صدیق رضی اللہ تعالیٰ عنہ ہیں تاکہ ان دونوں ترتیبوں سے یہ بات معلوم ہو جائے کہ ان دونوں حضرات کے درمیان کوئی واسطہ نہیں۔

اقول: اور ”واللیل“ کو اس ترتیب کے اعتبار سے اس لیے مقدم کیا کہ یہ سورت صدیق اکبر رضی اللہ تعالیٰ عنہ کی ذات اقدس پر کفار کی جانب سے ہونے والے طعن و تشنیع کے جواب میں ہے، اور ”والضحیٰ“ حضور سید المرسلین صلی اللہ تعالیٰ علیہ وسلم پر طعن کے جواب میں، اور یہ خوب واضح ہے کہ حضور نبی کریم صلی اللہ تعالیٰ علیہ وسلم کی براءت و صفائی صدیق اکبر کی براءت کو مستلزم نہیں، اس لئے کہ حضور اعلیٰ ہیں، اور اعلیٰ کی براءت ادنیٰ کی براءت کو لازم نہیں کرتی، البتہ صدیق اکبر کی صفائی حضور نبی کریم صلی اللہ تعالیٰ علیہ وسلم کی براءت و صفائی کو بدرجہ اولیٰ مستلزم، اس لیے کہ صدیق اکبر اس لیے بری ہوئے کہ وہ تو اس بری اور سترے نبی صلی اللہ تعالیٰ علیہ وسلم کے غلام ہیں۔ لہذا ”واللیل“ کو مقدم کرنے میں حکمت یہ ہے کہ دونوں طعن کا ایک ساتھ نہایت جلد جواب ہو، اگر اس سورت کو مؤخر کر دیا جاتا تو صدیق اکبر کے طعن کا جواب بھی مؤخر ہو جاتا۔

اقول: صدیق اکبر رضی اللہ تعالیٰ عنہ سے متعلق سورت کا نام ”واللیل“ اور حضور مصطفیٰ جان رحمت صلی اللہ تعالیٰ علیہ وسلم کے تعلق سے نازل ہونے والی سورت کا نام ”والضحیٰ“ اس لئے رکھا گیا تاکہ اس بات کی جانب اشارہ ہو جائے کہ حضور نبی کریم صلی اللہ تعالیٰ علیہ وسلم صدیق اکبر کا نور، ان کی ہدایت، اور اللہ تعالیٰ کی بارگاہ میں ان کا وسیلہ ہیں، نیز حضور کے وسیلہ سے ہی اللہ تعالیٰ کا فضل اور اس کی رضا طلب کی جاتی ہے۔ اور صدیق اکبر

رضی اللہ تعالیٰ عنہ حضور نبی کریم صلی اللہ تعالیٰ علیہ وسلم کی راحت، انس، سکون اور اطمینان نفس کا ذریعہ ہیں، ان کے محرم راز اور خاص معاملات کے لباس و مصاحب، اللہ رب العزت جل جلالہ کا ارشاد ہے:

﴿وَجَعَلْنَا اللَّيْلَ لِبَاسًا﴾ اور ہم نے رات کو پردہ پوش کیا۔

دوسری آیت میں ارشاد فرمایا:

﴿وَجَعَلَ لَكُمُ اللَّيْلَ وَالنَّهَارَ لِتَسْكُنُوا فِيهِ وَلِتَبْتَغُوا مِنْ فَضْلِهِ وَلَعَلَّكُمْ تَشْكُرُونَ﴾ تمہارے لئے رات اور دن بنائے کہ رات میں آرام کرو، اور دن میں اس کا فضل ڈھونڈو، اور اس لیے کہ تم حق مانو۔

دوسرے اس بات کی جانب بھی اشارہ مقصود ہے کہ دین کا نظام ان دونوں ہستیوں سے قائم ہے جس طرح دنیوی نظام رات اور دن کے ذریعہ قائم ہے، اگر دن نہ ہوتا تو کچھ نظر نہ آتا، اور رات نہ ہوتی تو سکون و قرار حاصل نہ ہوتا۔ فالحمد لله العزيز الغفار۔

نکتہ:

قاضی امام ابو بکر باقلانی نے آیات کریمہ سے صدیق اکبر کی مولیٰ علیٰ پر فضیلت ایک دوسرے طریقہ پر استنباط فرمائی۔ رضی اللہ تعالیٰ عنہما ولقاهما اللہ تعالیٰ بأحسن الرضا۔

ہمیں خبر دی سراج نے روایت کرتے ہوئے جمال سے، انھوں نے سندی سے، انھوں نے فلانی سے، انھوں نے محمد سعید سے، انھوں نے محمد طاہر سے، انھوں نے اپنے والد ابراہیم کردی سے، انھوں نے قشاشی سے، انھوں نے رملی سے، انھوں نے زین زکریا سے، انھوں نے ابن حجر سے، انھوں نے مجد الدین فیروز آبادی سے، انھوں نے حافظ سراج الدین قزوینی سے، انھوں نے قاضی ابو بکر تفتازانی سے، انھوں نے شرف الدین محمد بن محمد ہروی سے، انھوں نے محمد بن عمر رازی سے، انھوں نے اپنی تفسیر ”مفتاح الغیب“ میں فرمایا کہ قاضی ابو بکر باقلانی نے ”کتاب الامامة“ میں یوں ذکر فرمایا: امیر المؤمنین مولیٰ المسلمین حضرت علی مرتضیٰ رضی اللہ تعالیٰ عنہ کے سلسلہ میں یہ آیت نازل ہوئی:

﴿إِنَّمَا نَطْعُمُكُمْ لَوَجْهِ اللَّهِ لَا نُرِيدُ مِنْكُمْ جَزَاءً وَلَا شُكُورًا، إِنَّا نَخَافُ مِنْ رَبِّنَا يَوْمًا عَبُوسًا قَمْطَرِيرًا﴾

ان سے کہتے ہیں: ہم تمہیں خاص اللہ تعالیٰ کے لئے کھانا دیتے ہیں، تم سے کوئی بدلہ یا شکرگزاری نہیں مانگتے، بے شک ہمیں اپنے رب سے ایک ایسے دن کا ڈر ہے جو بہت ترش نہایت سخت ہے۔

اور وہ آیت جو امیر المومنین امام الصدیقین حضرت ابو بکر صدیق رضی اللہ تعالیٰ عنہ کے حق میں اتری یہ ہے۔

﴿وَمَا لِأَحَدٍ عِنْدَهُ مِنْ نِعْمَةٍ تُجْزَى إِلَّا ابْتِغَاءَ وَجْهِ رَبِّهِ الْأَعْلَى، وَلَسَوْفَ يَرْضَى﴾

اور کسی کا اس پر کچھ احسان نہیں جس کا بدلہ دیا جائے، صرف اپنے رب کی رضا چاہتا جو سب سے بلند، اور بے شک قریب ہے کہ وہ راضی ہوگا۔

ان دونوں حضرات سے متعلق آیتیں اس بات پر دلالت کرتی ہیں کہ دونوں نے نیکیاں اللہ تعالیٰ کی رضا و خوش نودی کے لیے کیں، مگر سیدنا حضرت علی سے متعلق آیت میں یہ بھی ہے کہ انہوں نے جو کچھ بھی کیا وہ اللہ تعالیٰ کی خوش نودی کے ساتھ روز قیامت کے ڈر سے بھی کیا۔ اسی لیے تو جن کو کھانا کھلایا ان سے فرمایا: بے شک ہمیں اپنے رب سے ایک ایسے دن کا ڈر ہے جو ترش نہایت سخت ہے۔ اور صدیق اکبر کے بارے میں نازل شدہ آیت اس بات کی طرف رہنمائی کر رہی ہے کہ انہوں نے جو بھی کیا محض اللہ تعالیٰ کی رضا اور اس کی خوش نودی کے لیے کیا۔ ان کی نیت میں کوئی طمع نہیں تھی جس سے کسی ثواب کی طرف رغبت یا سزا کا خوف دامن گیر ہوتا، لہذا صدیق اکبر کا مقام اعلیٰ و اجل ہوا۔




اقول: تحقیق یہ ہے کہ تمام جلیل القدر صحابہ کرام رضی اللہ تعالیٰ عنہم اجمعین مراتب ولایت: خلق سے فنا، اور حق کے ساتھ بقا میں اپنے علاوہ تمام اولیائے عظام سے افضل ہیں خواہ وہ کسی طبقہ کے ہوں، اور ان کی شان اس چیز سے بہت بلند ہے کہ وہ اپنے اعمال سے غیر اللہ کا قصد کریں، لیکن واضح رہے کہ درجات مختلف ہیں، مراتب میں ترتیب ہوتی ہے، ایک چیز

دوسری سے کم تر اور ایک فضیلت دوسری پر فوقیت رکھتی ہے۔ اور سیدنا صدیق اکبر رضی اللہ تعالیٰ عنہ کا مقام و مرتبہ اتنا عظیم ہے کہ وہاں نہایتیں ختم اور حدیں منقطع ہیں۔ اس لیے کہ امام القوم سیدی محی الملۃ والدین ابن عربی قدس اللہ تعالیٰ سرہ نے ”فتوحات مکیہ“ میں فرمایا: آپ اماموں کے امام اور سرداروں کے آقا ہیں، آپ کا مقام صدیقیت سے اعلیٰ اور شرعی احکام کے حامل منصب نبوت سے ادنیٰ ہے۔ ان کے درمیان اور ان کے عظیم و جلیل مولیٰ کے درمیان محمد رسول اللہ صلی اللہ تعالیٰ علیہ وسلم کے سوا کوئی نہیں۔

ہم نے خاتم المرسلین صلی اللہ تعالیٰ علیہ وسلم کے نام پر اپنی اس کتاب کو ختم کیا۔ اور تمام خوبیاں اللہ رب العزت کے لیے جو تمام عظیمتوں کا مالک، کتاب رسول ہاشمی صلی اللہ تعالیٰ علیہ وسلم کی تعریف و توصیف پر ختم ہوئی، اللہ جل جلالہ خاتم رسالت کے نام پر ہمارا خاتمہ فرمائے۔

﴿سُبْحَنَ رَبِّكَ رَبَّ الْعِزَّةِ عَمَّا يَصِفُونَ وَسَلَامٌ عَلَى الْمُرْسَلِينَ وَالْحَمْدُ لِلَّهِ رَبِّ الْعَالَمِينَ﴾

پاکی ہے تمہارے رب کو عزت والے رب کو ان کی باتوں سے اور سلام ہے پیغمبروں پر اور سب خوبیاں اللہ کو جو سارے جہان کا رب ہے۔



## رسالہ فتح خیر

حضرت مولانا محمد شاہ قادری فیاضی بریلوی

بسم اللہ الرحمن الرحیم

الحمد لمن یوکل الأمر إلیہ ویوکل العبد علیہ والصلاة والسلام  
علی من الفضل بیديہ وآلہ وصحبہ المرضیین لیدیہ آمین  
اما بعد

فقیرِ آواہ سراپا گناہ، بندہ محمد شاہ قادری فیاضی بریلوی عفا عنہ اللہ تعالیٰ خدمت  
اربابِ خبرت و اصحابِ فطنت میں عرض رسا کہ اس زمانہ پر آشوب و فساد میں جہاں اور ہزار  
طرح کی بد مذہبیاں برہم زن خانہ دین و ایمان ہیں۔ اعاذنا اللہ تعالیٰ من شرھن جمیعاً  
وہاں اکثر عوام کے قلوب میں تشیع کی رگ خفی نے جنبش کی ہے کہ مسئلہ تفضیل حضرات عالیہ شیخین  
رضی اللہ تعالیٰ عنہما میں عقیدہ مجیدہ اہل سنت و جماعت نصرہم اللہ تعالیٰ سے جس پر آیات  
صریحہ و احادیث صحیحہ و خود ارشادات طیبات حضرت جناب مولیٰ علی کرم اللہ تعالیٰ وجہہ ناطق، اور  
زبان برکت نشان حضرات صحابہ کرام رضی اللہ تعالیٰ عنہم اجمعین سے آج تک اجماع اہل حق  
ثابت محقق در پردہ تاویل و تحویل و تصرف عدول محض کی ٹھہری ہے۔ فضل شیخین رضی اللہ تعالیٰ عنہما  
کو سیاست و خلافت و ملک داری و ملک گیری و غیر ہا امور ظاہریہ پر مقصور۔ اور قرب الہ و کرامت  
عند اللہ میں حضرت جناب مرحب کش خیر کشا کرم اللہ تعالیٰ وجہہ کی زیادت و مزیت مقبول  
و منصور ٹھہراتے ہیں، اور غضب یہ کہ اپنے اس معنی تراشیدہ کو محمل نصوص افضلیت و محصل عقیدہ  
اہل سنت بتاتے ہیں۔ کاش اس عقیدہ جدیدہ کو اپنی ہی طرف نسبت کرتے اور جمہور ائمہ اہل  
سنت کے سر نہ دھرتے۔ مگر بحمد اللہ سنیت وہ بیٹھا بیٹھا پیارا پیارا نام ہے جسے یک لخت چھوڑ دینا  
بھی ذرا مشکل کام ہے۔

﴿وَمَا كَانَ اللَّهُ لِيَذَرَ الْمُؤْمِنِينَ عَلَىٰ مَا أَنْتُمْ عَلَيْهِ حَتَّىٰ يَمِيزَ الْخَبِيثَ مِنَ الطَّيِّبِ﴾



الطَّيِّبُ (۱)

حق سبحانہ و تعالیٰ کی رحمت کہ اس نے حضرات کی اس خلط ملط کو بچانہ رکھا اور علمائے دین کی سعی مشکور سے دودھ کا دودھ پانی کا پانی کر دکھایا۔ حضور پر نور غوث الاسلام و المسلمین حجۃ اللہ فی الارضین طراز دامن شریعت بہار گلشن حقیقت جامع فضائل معنوی و صوری حضرت سیدنا و مولانا سید ابوالحسن احمد نوری میاں صاحب قادری برکاتی احمدی آل رسولی مارہروی تاجدار سرکار مارہرہ منورہ اُدام اللہ تعالیٰ ظلال جلالہم علینا نے رسالہ ”دلیل المتقین من کلمات العارفین“ میں اقوال اولیائے سلف و اصفیائے خلف جمع فرما کر مذہب حق پر عرش تحقیق مستقر فرمایا۔ اور عامی جاہلوں کا وہ خیال ضلال کہ معاذ اللہ ائمہ طریقت برخلاف اہل سنت قرب الہ و کرامت جاہ میں تفضیل حضرات شیخین نہیں مانتے یکسر مٹایا اور حضرت استاذنا و ملاذنا عالم دقیق النظر فاضل سنیت پرور نو نہال دودمان فضائل فاضل ابن فاضل ابن فاضل حضرت مولانا مولوی احمد رضا خاں صاحب قادری برکاتی احمدی رسولی بریلوی دام بالعز و المجدد و الرشید وصین من شر حاسد اذا حسد نے خاص اپنی تحقیقات راقہ و تدقیقات فائقہ سے ایک سفر عظیم و کتاب ضخیم تصنیف فرمائی جس کی لطافت مبانی و متانت معانی و ناز کی تدقیق و تازگی تحقیق دیکھ کر مخالف منصف بھی انشاء اللہ تعالیٰ بے ساختہ پکار کر اٹھے کہ: لا عطر بعد عروس۔

ع: کم ترک الأول للآخر

ع: ذوق ایں مے نہ شناسی تانہ چشی

﴿ذَلِكَ فَضْلُ اللَّهِ يُؤْتِيهِ مَنْ يَشَاءُ وَاللَّهُ ذُو الْفَضْلِ الْعَظِيمِ﴾ (۲)

جب ان کتب کا تصنیف ہونا مشتہر ہوا، تعصب سے خدا بچائے، سمجھئے کہ روش علمی میں تو مجال مقاومت نہیں، افترا و بہتان پر اتر آئے، طرح طرح کے اقوال فاسدہ و عقائد کاسدہ جس کے سننے سے ہر سنی مسلمان کو حیرت ہو، حیرت کیسی سخت نفرت ہو، اس فرقہ ناجیہ کی طرف نسبت

(۱) [سورہ آل عمران: ۹۷]۔ اللہ مسلمانوں کو اس حال پر چھوڑنے کا نہیں جس پر تم ہو جب تک جدا نہ کر دے

گندے کو سترے سے۔

(۲) [سورہ جمعہ: ۴۰]۔ یہ اللہ کا فضل ہے جسے چاہے دے اور اللہ بڑے فضل والا ہے۔

کیے، کہ کسی طرح قلوب عوام ان کی طرف سے پھر جائیں اور ان کی بات سننے سمجھنے سے باز آئیں۔ ﴿كَذَلِكَ كَذَبَ الَّذِينَ مِنْ قَبْلِهِمْ﴾ (۱) ﴿وَاللَّهُ الْمُسْتَعَانُ عَلَى مَا تَصِفُونَ﴾ (۲) بحمد اللہ ہمیشہ ان اکاذیب کی منتہائی سندان حضرات کی زبان ہی رہی، کبھی کوئی دلیل قائم کرنا نصیب نہ ہوئی، بعض جلد باز جنہیں حضرت سے عقیدت خاص و نسبت اختصاص نہیں اگرچہ مجرد بیان پر ایمان لائے مگر جس حق طلب نے ادھر کے علما سے تحقیق کیا۔ یا ان کی تحریرات کو دیکھا وہ ان افتراؤں پر لا حول ہی پڑھ کر اٹھے ﴿وَيُحِقُّ اللَّهُ الْحَقَّ بِكَلِمَاتِهِ وَلَوْ كَرِهَ الْمُجْرِمُونَ﴾ (۳) ادھر حضرت استاذنا مولانا رضامدظلہ نے حسب استدعاے اکابر و عمائد فرقہ تفضیلیہ کی ایک خبر پر اپنا خلاصہ عقائد دستخط خاص سے تحریر فرما کر مہر لگا کر ان کے پاس بھیج دیا جس کے بعد چند روز تک عجب شور و غوغا رہا کہ علما جمع ہوں گے، اور اس تحریر کا جواب لکھا جائے گا۔ ہم مشتاقوں کے بھی دل میں جوش تھا کہ خدا کرے کسی طرح ہمت کر جائیں، شورش ساختہ کی چڑھی ہوئی ندیاں بے ساختہ اتر جائیں، مگر توبہ الہی چار برس گزرے ادھر سے صدائے برخواست۔

ع: کچھ ایسا سوئے ہیں سونے والے کہ حشر تک جا گنا قسم ہے۔

اب واقعہ تازہ کا حال سنئے:

مرغ ہمت حضرات از آشیان عزیمت پریدن، وہ پرواز اولین طعمہ شاہین آہنیں چنگال گردیدن، اب کوئی پانچ مہینے ہوئے کہ سالہا سال کے مشوروں میں یہی ٹھہری کہ فتح و شکست تو خدا کے ہاتھ ہے، عار مغلوبی نہیں اٹھائی جاتی، لاؤ جہان جہان اپنے موافقین ہیں سب کو جمع کر کے ایک بار ﴿فَيَمِيلُونَ عَلَيْكُمْ مَيْلَةً وَاحِدَةً﴾ (۴) کا رنگ تو جمادیں، پھر جیسے گزرے گی، دیکھی جائے گی اور ادھر یہ بھی دیکھ لیا تھا کہ حضرت مولانا مدظلہ العالی محض تنہا ہیں اور

(۱) [سورۃ انعام: ۱۴۸] ایسا ہی ان سے اگلوں نے جھٹلایا تھا۔

(۲) [سورۃ یوسف: ۱۸] اور اللہ ہی سے مدد چاہتا ہوں ان باتوں پر جو تم بتا رہے ہو۔

(۳) [سورۃ یونس: ۸۲] اور اللہ اپنی باتوں سے حق کو حق کر دکھاتا ہے پڑے برامائیں مجرم۔

(۴) [سورۃ نساء: ۱۰۲] تو ایک دفعہ تم پر جھک پڑیں۔

اس پر مرض چشم و درد سینہ، علاوہ منطعمیں ہو رہی ہیں، مسہل کا ارادہ ہے، اوپر سے بڑی پیش بندی یہ سوچ رکھی تھی کہ جیسے بن پڑے زبانی تقریر کی ٹھہرائیے، جب ہماری دس پندرہ آوازیں مختلف بولیاں چار جانب سے ہجوم کریں گی پھر نقار خانہ میں طوطی کی آواز کون سنتا ہے، اگر پریشان ہو کر چپ ہی رہے تو بھی ہمارا غلبہ ہے، یہ بھی نہ سہی تو گفتگو میں کہنا، مکرنا، بکھرنا، بھڑنا، گرم ہونا، گرم کرنا، ہزار پہلو ہیں۔ اور شاید یوں بھی نہ چلی اور مخالف کہ بحمد اللہ سخت زبردست ہے غالب ہی آیا تو زبانی معاملہ کس نے دیکھا، کس نے جانا۔ اڑا دیں گے کہ ہمیں نے غلبہ پایا۔ اب کوئی تحریر تو ہے ہی نہیں جسے وہ پیش کر کے ہمیں جھوٹا کر دکھائیں گے، انتہا یہ ہے کہ وہ اپنا غلبہ بیان کریں گے، ہماری زبان کس نے روکی ہے، یوں ہی خط ہو کر رہ جائے گا۔ ان ذریعوں سے پیش خود ہر طرح اپنی جیت سمجھ کر حضرت مولانا مدظلہ العالی کو پیام مناظرہ دیا اور موافقین کو خطوط روانہ ہوئے، اللہ کی عنایت سے مشاہیر علماء تو ہندوستان سے لے کر حرمین شریفین و مصر و روم و شام و یمن و مغرب تک سب ہماری ہی طرف ہیں، حضرات کو علمائے کہاں سے، مگر خیر وہ جو کچھ ہم پہنچے شروع جمادی الآخرہ تک جمع ہوئے، جن کے سرکردہ و سرگردہ گویا شفیقنا مولوی محمد حسن صاحب سنبھلی تھے۔ حضرت مولانا مدظلہ العالی نے باوجود تنہائی و علالت بحکم:

﴿الَّذِينَ قَالَ لَهُمُ النَّاسُ إِنَّ النَّاسَ قَدْ جَمَعُوا لَكُمْ فَاخْشَوْهُمْ فَزَادَهُمْ إِيمَانًا وَقَالُوا حَسْبُنَا اللَّهُ وَنِعْمَ الْوَكِيلُ﴾ (۱)

تصفیہ حق بہ نہایت رغبت قبول فرمایا، اور اول ہی بار ارشاد فرمایا: کہ ہم ہر طرح تحریر ہی پسند کرتے ہیں۔ حضرات نے اول رقعہ جو بھیجا پہلی بسم اللہ افترا سے شروع کی کہ آپ نے تو مناظرہ زبانی کو کہا تھا، جب ادھر سے گفتگو سابق یا دولائی گئی اور جمع خراج زبانی کے مفاسد بدلائل قرآن و حدیث ثابت کیے گئے تو بدقت تمام نہایت مجبوری سے تحریر ماننا پڑی، اور وہ خیالات جو اول دل میں جما چکے تھے جن کے بھروسے پر خواہی نخواہی اپنی ہی فتح سمجھ رکھی تھی،

(۱) [سورہ آل عمران: ۱۷۳] وہ جن سے لوگوں نے کہا کہ: لوگوں نے تمہارے لیے جھٹکا جوڑا تو ان سے ڈرو تو ان کا

ایمان اور زائد ہوا اور بولے: اللہ ہم کو پس ہے اور کیا اچھا کارساز۔

بجہ اللہ ایک ہی وار میں کیا جانے کہاں سے کہاں گئے۔ پھر تو لیلائی غیرت کے گیسو گندھے، شدت پیچ و تاب کے لام بندھے، غیظ و غضب کے نشان بڑھ چلے، طیش و خفت کے پھریرے کھلے، نفیر حمایت نے طبل جنگ بجایا، طنطنہ حسیت نے کڑ کا سنایا، لشکر پسینہ جھوم جھوم کر بڑھا، غبار کینہ آسمان تک چڑھا۔

زگر و تعصب در ان پہن دشت زمین شش شد و آسمان بست گشت

اے بارالہ تیری پناہ! اب تو خدا دے اور بندہ لے، ہمیں تو تقریر ہی پر چین و چناں ظن و گمان ہوا تھا، یہاں تحریر میں کون سا دقیقہ غایت رزانت و نہایت متانت کا اٹھا رکھا۔ خود فرمانا، خود پلٹ جانا، آپ ہی قول، آپ ہی عدول، بگڑنا، سنبھلنا، بکھرنا، مچلنا، پینترے بدلنا، بچ کر نکلنا، پیمان شکنی، وفادار شکنی، بلکہ تصریحاً لکھ دینا کہ اب ہمیں وعدے پر قیام نہیں، عہد کا نبھانا ہمارا کام نہیں، ایک بات کا مدلل رد سمجھ لینا، بلا جواب پھر اسی کو پیش کر دینا، شانہ ہلا ہلا کر بات کیجیے، جواب کے نام پر فاتحہ پڑھ لیجیے، افزا آثار افزا انجام، اپنے گناہ کا دوسرے پر الزام، کبھی انجان بن کر یہ بھولی باتیں کہ ہم تو جانیں تحریر میں کسی کا نام نہ لکھیں، الزام مالا یلزم کی کثرت، کبھی حریف پر یہ جبروتی حکومت، کہ ہماری خواہش کے مطابق وار کرو، حملہ میں دوسرا طریقہ نہ اختیار کرو، یعنی ہم چھری سے لڑنا چاہیں تو تلوار نہ لیجیے، پالٹ پر آئیں تو چاکی کیجیے، یہاں تک کہ شدہ شدہ تہذیب بالائے طاق، ادب اجل مشتاق، غیظ و غضب کا جوش، طیش و خفت کا خروش، کبھی مناظرہ میں یاروں کے جلسے کا رنگ، کبھی بازاری گفتگو کا ڈھنگ، کبھی ایک بات پر اظہارِ پشیمانی، دم کے دم میں پھر وہی لن ترانی، آج ارسال مبادی کی درخواست کی، لیجیے صبح ہوتے بحث ہی بدل دی، ابھی مشرق میں سیر کر رہے تھے، ابھی دیکھو تو مغرب پر جاد کھے، کچھ ذرا خفت ہوئی تو کہتے۔

ہم بحث ہی معین نہیں کرتے، جب پھر گھبراہٹ اٹھی تو وہی اگلا دم بھرتے

ازیں ہاد و صد حیلہ انگیند ☆ بہر حملہ خون حق رنجند

جب حضرت فارس مضممار، تحقیق غارس اشجار، تدفیق بندہ بارگاہ رسالت پناہی، دشمن

مخالقان شیرالہی

وہ آجام صولت کا ضرغام غالب

وہ عون ید اللہ کا ناز پرور

وہ جس کی شان دشمنوں کی زرہ سے گہے قصہ باز و نسج العناکب

اعنی حضرت استاذ ناو ملاذنا مدظلہ و دام فضلہ نے یہ رنگ ملاحظہ فرمایا کہ مخالف کچھ سمجھ کر میدان بدلتے اور مسئلہ تفصیل میں نزاع سے نکلتے ہیں، دوسادات کرام جلیل القدر معظم فریقین سے جو ابتدا سے واسطہ گفتگو و رسائل بلکہ اس عقیدہ میں خود حضرت کی طرف مائل تھے، ایک شہادت نامہ اس مضمون کا لکھوا کر کہ واقعی آج تک مابہ النزاع مسئلہ تفصیل تھا، اور اسی کا تصفیہ بنائے مناظرہ تھا، اور اس کے سوا کسی مسئلہ کا ذکر نہ کیا تھا، حضرات کی خدمت میں روانہ کیا، اور اس کے ساتھ بمقتضائے عالی ہم نے وعدہ مشرعانہ لکھ بھیجا، کہ حضرت جس مسئلہ میں نزاع ہو رہا ہے اسے طے کر لیجیے، بحث بدلنا شان عقلا نہیں، اس میں مباحثہ سے اجتناب ہو تو اتنا ہی لکھ دیجیے کہ یہ مسئلہ طے ہو لیا، پھر کل سے جس مسئلہ میں چاہیں بحث فرمائیں۔ یہ کیوں کر ممکن کہ جس امر کی غرض سے مناظرہ منعقد ہوا اسے بالکل ناتمام چھوڑ کر ایک اجنبی بات چھیڑ دی جائے۔

یا لمنصفین! اگر ایسا جائز ہو تو ہر جاہل اجہل، ہر فاضل اجل کو عاجز کر سکتا ہے۔ ایک بات میں بحث ہو، جب طور اپنی طرف بُرے نظر آئیں صاف اس سے کنارہ کش ہو کر اور بات پیش کر دے، مقابل پر اس کا جواب واجب، اگلی بحث دفعۃً غائب اسی طرح عمر بھر تبدیلیں کرے، آخر کہاں تک، تھکے گا تو وہی تھکے گا نہ یہ۔ غرض اس مضمون کو طرح طرح لکھ کر جواب چاہا، وہاں وہی حال رہا کہ کبھی اپنی اس حرکت پر نادام، کبھی پھر اسی چال پر قائم، آخر بکجوری خاص ملا سنبھلی صاحب کے نام نامہ نامی امضا فرمایا کہ حضرت وقت ضائع ہوتا ہے دیر نہ کیجیے، آئیے ہم اور آپ اپنے فرض منصبی کو ادا کریں، آج تیسرا دن ہے کہ ہماری طرف سے تحریر علمی جا چکی۔ جواب کا انتظار ہے، اب کوئی مرحلہ باقی نہیں۔ سوا اس کے کہ پانچ عطا ہو یا اقرار خطا ہو، وحسبنا اللہ ولنعم الوکیل۔ اس مضمون کا رقعہ پہنچ کر امید واثق تھی کہ ملا صاحب بذات خود شاید اس قسم کی بے اعتدالیاں پسند نہ فرمائیں، مگر حضرت نے تو سب سے بڑھ کر کارگزاری کی، رقعہ پیشیں میں جس قدر تہذیب و حق پسندی کے فریے پڑھے گئے تھے شاید حضرت کی تصریحات و تلویحات نے کچھ ہی اٹھا رکھے ہوں، اور اپنے اساتذہ کی شان میں بے ادبی، آقا یان نعمت سے سرتابی، علاوہ اور کلمات غیظ و غضب و شتم و سب، وافتراءے باطل و مہملات

لا طائل کی تو شکایت ہی نہیں کہ یہ کچھ آج نئی نہیں، ہمیشہ اہل حق اپنے مخالفوں سے یہی صلہ پاتے رہے ہیں، مگر سب سے زیادہ مزے کی بات تو یہ ہے کہ اس جواب میں صاف کانوں پر ہاتھ دھر گئے کہ نہ مجھے مناظرہ منظور، نہ میں مناظرہ کے لیے آیا، اب حضرت سے کون کہے کہ حضرات بریلی نے خدا جانے آپ کو کیوں بلایا، اور آپ نے نوکری سے بمشکل رخصت لے کر اتنا بڑا عزم کا ہے پر فرمایا، اور آپ تو اس ہنگامہ سے بالکل جدا تھے، پھر آپ کے تشریف لے جاتے ہی سب لوہے ٹھنڈے کیوں ہو گئے، آپ کا ریل میں قدم رکھنا اور ادھر سے نامہ و پیام یکسر مسدود ہو جانا، اور لطف یہ ہے کہ خود ہی بعنایت الہی اسی رقعہ کے آخر میں وہ لفظ لکھ دیئے جن سے حق کھل گیا، اور صاف ظاہر ہو گیا کہ حضرت اسی قصد سے آئے تھے اور اسے ناتمام چھوڑے جاتے ہیں۔ غرض بارہ بجے یہ رقعہ بھیج کر بے انتظار جواب چار بجے کی ریل میں یہ جاوہ جا، سیدھا بدایوں کا رستہ لیا ﴿إِنَّا لِلَّهِ وَإِنَّا إِلَيْهِ رَاجِعُونَ﴾

بعض حضرات پہلے ہی چل دیئے تھے، بعض ہمراہ گئے، دم کے دم میں بحول وقوت ربانی صاف میدان، بالکل سنسان، ہوکا مقام، ترکی تمام، والحمد للہ ذی الجلال والاكرام، حضرات نے تو زبانی جمع خرچ پر ابھارا بھی تھا، یہاں نہ تحریری نہ تقریری، نہ بے انکار کی ٹھہری، یہ بارہ دن کا زمانہ صرف اوڑان کھائیوں میں بسر ہوا، ایک تحریر علمی گئی تھی جس پر سارا مجمع ہی تیرہ تین نظر آیا، اب جواب کون دے اور مناظرہ کون کرے۔ ﴿قُلْ جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا﴾ (۱) بعض احباب نے اس فتح اہل سنت کی ایک نفیس تاریخ حدیث صحیح سے اقتباس کی الحمد للہ الذی اٰید عبده۔ وقوی جندہ۔ وھزم الاحزاب وحده ۱۳۰۰ھ

تنبیہ نبیہ: نہایت ضرور ملحوظ خاطر رہے کہ بحمد اللہ ہماری نگاہوں میں اس واقعہ کی کچھ ایسی قدر وقعت نہ تھی نہ ہے جسے مشتہر کر کے معاذ اللہ اپنا ذریعہ فخر ٹھہراتے، بلکہ سچ پوچھیے تو حضرات مناظرین کے لیے موجب فخر ہوتا کہ اگرچہ حملہ اولین میں گریز فرمایا مگر ہزار آفرین کہ ہمت کر کے ایک اسدِ اغیر، ضیغم صفر کے مقابل تو گئے، ہاں اس کا انتظار تھا کہ شاید حضرات حسب عادت بد مذہبیاں بعد مغلوبی بھی بزور زبان اپنا غلبہ چھپوادیں، اس وقت انشاء اللہ تعالیٰ

تمام تحریرات طرفین کہ اب تک موجود و محفوظ ہیں طبع کی جائیں گی جنہیں دیکھ کر ہر شخص خود ہی سمجھ لے گا کہ: ع: خاتمہ اس واقعہ کا کیا ہوا کیوں کر ہوا

اب کہ حضرات نے بحمد اللہ شرم سکوت اختیار فرمائی تو ادھر کیا ضرورت تھی۔ الحق اس واقعہ میں حضرات کی دوبار انصاف پرستی کبھی ہمارے دل سے محو نہ ہوگی۔ ایک تو وہ وقت جب سوال ہوا تھا کہ یکہ ناز کے مقابل تم میں کوئی فاضل تنہا تشریف لے جائیں گے، تو صاف فرما دیا کہ ہم میں اتنا کوئی نہیں۔ دوسرے مغلوبی کے بعد خاموشی کہ ہمارے نزدیک یہ چپ رہنا بھی حق پسندی کی خبریں کہہ رہا ہے۔ ورنہ انسان گرم چوٹ میں کیا کچھ نہیں کر گزرتا، ہم تسلیم کرتے ہیں کہ اس نیک اطواری کے بعد ہمیں بھی فاعف عنہم و اصفح پر عمل کرنا تھا، اور ایسا ہی ہم نے کیا۔ مگر معلوم ہوا کہ اس زمانہ میں مخدومنا و مکرمننا خادم الفقرا محبت العلماء رئیس فقیر مشرب فقیر ریاست منصب جناب مولوی غلام شبر صاحب قادری چشتی ابوالحسنی بدایونی اُدام اللہ مجلہم العالی نے پرچہ مبادی معہ ان شرائط کے جو بعد تصفیہ چند امور کے لکھے گئے تھے چھپوایا اور اس مناظرہ کا حال بہ نہایت اجمال تحریر فرمایا، جس سے ناظرین کو خواہ مخواہ شوق پیدا ہو کہ کچھ بھی تفصیل کھلی تو اچھا ہو، مع ہذا بدیں سبب کہ وہ تحریرات طبع نہ ہوئیں، حاضرین کے سوا کسی کو اس واقعہ کا پورا حال معلوم نہیں، نہ ان عمدہ تہذیبوں پر اطلاع ہے جو حضرات مناظرین نے اس مکابرہ مناظرہ نما میں کیں، لہذا برادران دینی کی خیر خواہی ہمیں مجبور کرتی ہے کہ اس بارے میں چند امر تنبیہ ضرورتاً کہ آئندہ اس قسم کی باتوں کا ارتکاب نہ ہو، تعصب کے ہاتھوں تہذیب کی مٹی خراب نہ ہو، ورنہ معاذ اللہ مناظرہ کا نام بدنام کرنے سے کیا حاصل۔ وما علینا الا البلاغ المبین والحمد للہ رب العالمین۔

### ملتزمات ضروریہ

اولاً: فرمایا گیا تھا اور عرض کیا جاتا ہے کہ یہ معاملہ دینی ہے اس میں ناقصین و قاصرین کے سرٹیکار کھنا تحقیق حق سے کنارہ گزینی ہے کہ نہ ان سے حصول مقصود، نہ امید بہبود، نہ انہیں تحریر و تقریر اہر طور کی بے تہذیبی سے عار، نہ ان کی مغلوبی سے کچھ اثر یا کشود کار، کہ ہر شخص کہہ سکتا ہے یہ کون تھے جن کی شکست شکست ٹھہری، حضرات نے بھی مہربانی فرما کر وعدہ کیا تھا کہ حتی الامکان حضرت مولانا مدظلہ کے مقابل کوئی فاضل ہی پیش کریں گے، مگر بالآخر تاج المناظرین ٹھہرے تو ایک



صاحبزادے کا فیہ خواں، ہم امیدوار کہ اگر تحقیق حق چاہیے تو ہا زینچہ اطفال کی کیا ضرورت؟  
 ثانیاً: حضرت مولانا مدظلہ نے دو صورتیں ارشاد فرمائی تھیں، یا تو یہ کیجیے کہ جو عالم ان  
 سب حضرات مجتہدین میں زیادہ علم و لیاقت اور فن مناظرہ میں عمدہ مہارت رکھتے ہوں، جس  
 طرح فقیر ادھر تنہا ہے اور سوا اپنے رب قدیر جل مجدہ اور اس کے نبی کریم علیہ افضل الصلاۃ و  
 التسلیم کے دوسرے کی مدد نہیں چاہتا، وہ بھی صرف اپنی دوش ہمت پر اعبائے مباحثہ کا تحمل  
 فرمائیں اور دلیرانہ یک تاز کے مقابل یکتا و تنہا برسر جولاں آئیں۔ اور اگر یہ منظور نہ ہو اور کسی وجہ  
 سے ہم عالیہ اس کی مساعدت نہ کریں بلکہ ایک کے مقابل دس بارہ آراتی مجمعہ سے چالشگری  
 فرمائیں تو بسم اللہ فقیریوں بھی حاضر، اس صورت میں ضرور ہوگا کہ تحریر میں اصل نام تو ان فاضل  
 کا ہو جو اس کام کے لیے منتخب کیے جائیں، باقی جتنے صاحب مدد و عون ہوں سب براہ دیانت  
 و امانت ان کی تحریر پر دستخط کر دیا کریں، یا پہلے ہی ایک اقرار نامہ اس مضمون کا رقم فرمائیں کہ  
 فلاں فاضل کی مغلوبی بعینہ ہماری مغلوبی ہے، حضور اقدس سرور عالم صلی اللہ تعالیٰ علیہ وسلم ارشاد  
 فرماتے ہیں: الخراج بالضمان۔ (۱) سیدنا و ابن سیدنا امام ابن الامام حضرت سیدنا حسن مجتبیٰ

(۱) عن أم المؤمنين عائشة الصديقة رضي الله تعالى عنها أن رجلاً اشترى عبداً فاستغله ثم  
 وجده عيباً فردّه، فقال: يا رسول الله! انه قد استغلّ غلامي، فقال رسول الله صلى الله تعالى عليه  
 وسلم: الخراج بالضمان۔ [سنن ابن ماجه، كتاب التجارات، باب الخراج بالضمان، ۲۲۴۳]  
 ام المؤمنین حضرت عائشہ صدیقہ رضی اللہ تعالیٰ عنہا سے روایت ہے کہ ایک مرد نے غلام خریدا اور اس کو  
 کرایہ پر دے دیا۔ پھر اس میں عیب نظر آیا تو اس نے بائع کو واپس کر دیا، تو یہ بائع شکایت لے کر آیا اور بولا: یا رسول اللہ  
 ! اس نے تو میرے غلام کو کرایہ پر دے کر فائدہ کمایا ہے، اس پر رسول اللہ صلی اللہ تعالیٰ علیہ وسلم نے ارشاد فرمایا: ضامن  
 ہونے کے سبب منفعت کا حق دار مشتری ہی ہے۔

مسئلہ کی صورت یہ ہوگی کہ کسی شخص نے غلام خریدا اور اس کے پاس چند دن رہا، ان دنوں میں غلام کے  
 ذریعہ مشتری نے کچھ مالی منفعت حاصل کی، پھر اس میں کوئی عیب نظر آیا۔ یا مشتری کو شرط اختیار حاصل تھا۔ بہر حال  
 دونوں صورتوں میں کسی وجہ سے اس نے بائع کو واپس کر دیا تو اس غلام کی اتنے دن کی کمائی مشتری کی ہوگی، کیوں کہ ان  
 ایام میں اگر غلام فوت ہو جاتا تو یہ نقصان مشتری کا ہوتا، اس لیے کہ یہ مشتری کی ضمانت میں تھا، تو اس ضمانت اور ذمہ  
 داری کی بدولت غلام کی اجرت کا حق دار یہ مشتری ہی ہوگا۔

لہذا یہاں شرکائے مناظرہ اپنے آپ کو مناظرین کی صف میں شمار کرنا چاہتے ہیں تو دستخط کر کے اس بات  
 کی ضمانت دیں کہ مناظر کی مغلوبی اور شکست ہماری بھی شکست مانی جائے گی۔

رضی اللہ تعالیٰ عنہما فرماتے ہیں: نَوْلٌ حَارٌّ هَا مِّنْ تَوَلَّى قَارَّهَا - (۲) یہ کیا، وہ سب صاحب مدد دینے رائے لگانے کے لطف تو اٹھائیں، اور اگر بحول اللہ وقوتہ حق اس طرف ظاہر ہو تو مغلوبی و مجبوی کے نام سے صاف بچ جائیں، ان دونوں صورتوں میں جو شکل حضرات کو بہت پسند اور ان کے لیے زیادہ آرام بخش و راحت مند ہوا سے اختیار فرما کر فقیر کو اطلاع دیں کہ پھر شرائط و مبادی میں کلام ہو کر انشاء اللہ تعالیٰ مناظرہ شروع ہو۔ ولا حول ولا قوة الا باللہ العزیز الحکیم۔

انتہی ملتقطاً: اس نامہ نامی کے جواب میں حضرات نے نہایت انصاف وہی کو کام فرما کر صریح اقرار کر دیا کہ شق ثانی رقعہ والا کی منظور۔ یعنی ہم میں کوئی تنہا آپ کے مقابل نہ آئے گا، جو کچھ تحریر ہوگا سب کے مشورے سے لکھا جائے گا۔ مگر اس شق پر جو کچھ فرمایا گیا اس کا مطلق جواب نہیں، پھر بتقاضا قبول کیا تو اس پر عمل نہ ہوا۔ کما یظہر بالزجوع إلى التحریرات۔

اب بھی ہم تمام حضرات مفصلہ ہندوستان کو اجازت قطعی دیتے ہیں کہ حضرت مولانا مدظلہ العالی کے مقابل ایک سے لے کر سو تک جمع ہو جائیں۔ انشاء اللہ تعالیٰ ادھر کچھ پروا نہیں، مگر اس تقدیر پر جو امر لازم کیا گیا تھا اس سے عدول جائز نہ ہوگا، اور اس کی ضرورت صرف قصر مساحت کی غرض سے ہے کہ آج دس بیس حضرات نے جمع ہو کر ایک کو مقدم رکھا اور در پردہ سب کا مشورہ ہوا، جب بعنایت الہی مغلوبی پائی دوسرے کو سامنے کر دیا، اور پھر سب اس کے شریک حال رہے، یوں تو سلسلہ غیر متناہی ہے، ایک ایک سے کہاں تک الجھیں، بہتر یہ ہے کہ سب دفعۃً سمجھ لیں۔ حسبن اللہ ونعم الوکیل ولا حول ولا قوة الا باللہ العلی العظیم۔

ثالثاً: تاوقتہ کہ مسئلہ دائرہ طے نہ ہو جائے تبدیل بحث کسی عاقل کے نزدیک روا نہیں، وهذا ظاہر جداً۔

(۲) [سنن ابی داؤد، کتاب الحدود، باب فی الحد فی النحر: ۳۳۸۱]

ترجمہ: جس نے خلافت اور حکومت کی ذمہ داری اپنی پسند سے قبول کی تو اس کی شدت اور سختی برداشت کرنے کے لیے بھی مستعد رہے۔

یہ ایک مثل ہے جس کا مطلب ہے: کسی کام کو نفع بخش جان کر اختیار کر دو تو اس کے مصائب برداشت کرنے کے لیے بھی تیار رہو۔

رابعاً: اس مسئلہ میں اہل زمانہ کے مسالک نہایت مختلف لہذا جو صاحب قصد مناظرہ فرمائیں انہیں اپنے دعوے کا ایضاً ضرور کہ اسی پر تو پران سے بحث ہو اور ہمارا عقیدہ تو بحمد اللہ منطبع ہو چکا، اور انشاء اللہ تعالیٰ پھر ہوگا جو صاحب چاہیں ملاحظہ فرمائیں۔

خامساً: تصفیہ مبادی۔

سادساً: ہم ہر طرح تحریر پسند کرتے ہیں کہ تقریر میں احتمال شور و غوغا و شروفتہ بیشتر، اور کہہ کر پلٹ جانے کی مجال اکثر وافر، پھر اگر صبر کیجیے تو مخالف کو ہر جگہ پہلو بد لنے کا موقع اور ان کروڑوں میں بحث کی کل ٹھیک بیٹھنا غیر متوقع، اور بگڑے جھگڑے تو اصل مطلب کو سوں گیا، گفتگوں میں جھگڑا آپڑا، معہذا مشاہدہ مجرب کہ تقریر کا مال اکثر ملال، جہان گفتگو مزے پر آئی اور ایک فریق نے اپنی بگڑتی پائی، لیجیے چہرہ سرخ آنکھیں لال، تہذیب بے چاری کو جینا وبال، بخلاف تحریر کہ وہاں شرم تشہیر غالباً دامنگیر، اور سلطان غضب بہ نسبت قلم کے زبان پر زیادہ قدیر، اور اس کی وجہ عجلت و خفت ہے جسے مقتضائے عقل سے قطعی مخالفت ہے، اور یہ چوتھی وجہ ہے:

فإن الثاني من الرحمن والعجلة من الشيطان.

مع ہذا تقریر وقت کے وقت ختم ہو جاتی ہے، تحریر ہمیشہ اپنا لطف دکھاتی ہے، مناظرین نہ سمجھے تو ناظرین سمجھیں گے، جو بیچ نفسانیت میں الجھے رہے انسانیت میں سلجھیں گے، بایں ہمہ مغلوبی کے بعد یہاں وار انکار مسدود، اور کوئی جرأت کرے بھی تو مکذب موجود، علاوہ بریں تحریر علمی خصوصاً، حریف کے آگے علم کی معیار ہے، زبانی زق کا ہر قاصر کم علم و ناقص کج فہم کو اختیار ہے۔ ان سبب وجوہ سے ہم ہمیشہ ہر مسئلہ میں ہر معاملہ میں تحریر کو بہتر مانتے ہیں اور ٹھیک ٹھیک انکشاف حق و انزہاق باطل کو اسی میں منحصر جانتے ہیں وباللہ التوفیق و بیدہ ازمة التحقيق




آمد م بر سر مطلب

ان سب امور پر اطلاع عام دے کر حضرات مفصلہ بریلی و بدایوں سے خصوصاً اور تمام تفصیلہ ہندوستان سے عموماً دوستانہ گزارش کی جاتی ہے کہ جن صاحب کو تحقیق حق کی ہوا سر میں ہو بسم اللہ عالی ہمتی کو کام میں لائیں، اور بلحاظ جملہ امور معروضہ سابق و لاحق والا حضرت چشم و چراغ دودمان فضیلت استاذنا و ملاذنا جناب مولانا مولوی احمد رضا خاں صاحب محمدی سنی حنفی

قادری برکاتی احمدی بریلوی دام بالمجد اعلیٰ والفضل الوفی سے متاثرہ فرمائیں۔ بڑے بے کراشتاء  
 اللہ تعالیٰ اختلاف دفع اور عوام کا تردد رفع ہو۔ واللہ الہادی الی سواء السبیل وحسبنا اللہ  
 ونعم الوکیل ولا حول ولا قوۃ الا باللہ العلی العظیم وصلى اللہ تعالیٰ علی خیر خلقہ  
 وسراج افقہ هذا النبی الکریم وآلہ الکرام وصحبہ العظام الی یوم النیام آمین  
 برحمتک یا أرحم الراحمین۔

الراقم فقیر محمد شاہ خان قادری قاضی بریلوی غفر اللہ لہ ذنبہ الخفی والجلی آمین  
 یازدھم ذوالقعدہ یوم الجمعة ۱۳۰۰ھ علی صاحبہا التحیہ آمین۔

یہ کتاب بہ فرمائش مولوی غلام شبر صاحب چھاپی گئی اور مہر جماعت ثبت کی گئی۔ بلا مہر  
 مرود و خیال کی جائے گی۔ فقط



## ﴿فہرست کتاب﴾

- ۲۵۱ خطبہ کتاب
- ۲۵۲ ترجمہ اشعار و درمدح علامہ نقی علی خاں علیہ الرحمہ
- ۲۵۳ ترجمہ اشعار و درمدح مولانا شاہ رضا علی خاں نقشبندی علیہ الرحمہ
- ۲۵۴ سبب تصنیف کتاب
- ۲۵۶ تاریخ تصنیف
- ۲۵۶ یہ کتاب مصنف کی پندرہویں تصنیف ہے
- ۲۵۷ مقدمہ اولیٰ
- ۲۵۷ تفسیر آیت کریمہ ﴿يَا أَيُّهَا النَّاسُ إِنَّا خَلَقْنَاهُ﴾
- ۲۵۸ فضیلت کادرات تقویٰ پر
- ۲۵۸ شان نزول ﴿إِنْ أَكْرَمَكُمْ عِنْدَ اللَّهِ أَتَقَوْا﴾
- ۲۵۸ شان نزول ﴿إِذَا قِيلَ لَكُمْ تَفَسَّحُوا فِي الْمَجَالِسِ﴾
- ۲۵۹ نسب پر فخر اور اموال پر گھمنڈ کی ممانعت حدیث سے
- ۲۶۰ مقدمہ ثانیہ
- ۲۶۰ شان نزول ﴿وَسِيحْنَبْهَا الْأَتْقَى﴾
- ۲۶۰ حضرت بلال کی آزمائش اور صدیق کا آزاد کرنا (رضی اللہ تعالیٰ عنہما)
- ۲۶۰ حضرت عامر اور دیگر صحابہ کو صدیق اکبر کا آزاد کرنا (رضی اللہ تعالیٰ عنہم)
- ۲۶۲ سات ان صحابہ کرام کا نام جن کو صدیق اکبر نے آزاد فرمایا (رضی اللہ تعالیٰ عنہم)
- ۲۶۳ شان نزول ﴿أَمَّا مَنْ أَعْطَىٰ وَاتَّقَىٰ﴾
- ۲۶۳ صدیق اکبر نے حضرت بلال رضی اللہ تعالیٰ عنہ کو کتنے میں خریدا
- ۲۶۳ حضرت عمار بن یاسر کے اشعار صدیق اکبر و بلال کے بارے میں (رضی اللہ تعالیٰ عنہم)
- ۲۶۳
- ۲۶۴ الاتقی سے کون مراد ہے (تفاسیر کی روشنی میں)
- ۲۶۴ الاتقی سے صدیق اکبر رضی اللہ تعالیٰ عنہ کو مراد لینے پر دلیل عقلی

حضرت مولیٰ علی کرم اللہ تعالیٰ وجہہ الکریم کا آغوش رسالت میں پرورش پانا  
حضور صلی اللہ تعالیٰ علیہ وسلم کا فرمان: ”مجھے کسی کے مال نے اتنا فائدہ نہ دیا جتنا ابوبکر کے

۲۶۵

مال نے

حضور صلی اللہ تعالیٰ علیہ وسلم ابوبکر کے مال سے اپنا قرض ادا فرماتے جس طرح اپنے مال

۲۶۵

سے

۲۶۸

صدیق اکبر رضی اللہ تعالیٰ عنہ کا چالیس ہزار دینار خرچ کرنا

۲۶۹

فضیلت صدیق اکبر میں ایک ایمان افروز حدیث (رضی اللہ تعالیٰ عنہ)

۲۶۹

ابوبکر پر کسی کا ایسا احسان نہ تھا جس کا بدلہ دیا جائے (رضی اللہ تعالیٰ عنہ)

۲۷۰

حدیث: میں تو بانٹتا ہوں، اللہ دیتا ہے۔

۲۷۱

والدین کے احسان اور حضور اقدس صلی اللہ تعالیٰ علیہ وسلم کے احسان کا فرق

۲۷۱

غلام کو آزاد کرنا ایسا ہے جیسے اسے زندہ کرنا

۲۷۲

شکر نعمت پر بمعنی براءت ذمہ از شکر عقلاً محال ہے

۲۷۲

فضیلت فاروق اعظم رضی اللہ تعالیٰ عنہ

۲۷۲

فرقہ تفضیلیہ کا رد بلغ

۲۷۳

فضیلت سیدنا عباس رضی اللہ تعالیٰ عنہ اور انھیں افضل کہنے والوں کا رد

۲۷۳

صدیق اکبر رضی اللہ تعالیٰ عنہ کا مراد لینا آیت اتقی میں اجماعی ہے

۲۷۶

تفضیلیہ کے تین شبہات

۲۷۷

باب اول

۲۷۷

شبہ اولیٰ

۲۷۷

پہلا مقدمہ کہ الفاظ کو اپنے ظاہر سے پھیرنا منع مگر بہ حاجت شدیدہ

۲۷۸

دوسرا مقدمہ کہ تفاسیر میں جو کچھ ہے سب واجب القبول نہیں

۲۷۸

تفسیر مرفوع بہت تھوڑی ہے اور علم تفسیر کی اہمیت

۲۷۹

تفسیر کے چار اصول اور موضوعات کی بحث

۲۸۳

تفسیر ابن عباس کی بحث

موضوع اور ضعیف اقوال کے نقصانات

- ۲۸۲ حدیث سے دین کا نظام ہے مگر فقیہ کے واسطے کو کمرایہ کا اندیشہ ہے
- ۲۸۷ فقہ، اثبات، شبہات اور نادان عقل کو حاکم بنا کر نہیں حاصل ہوتا
- ۲۸۷ ضروری تنبیہ بابت تفاسیر قرآن
- ۲۸۹ مقتضائے لغت کے مطابق تفسیر کرنے کا بیان
- ۲۸۹ تیسرا مقدمہ: وجوہ تاویل کے بیان میں
- ۲۹۰ وجوہ تاویل کی مثالیں
- ۲۹۳ چوتھا مقدمہ:
- ۲۹۴ اتقی کی تفسیر اتقی کرنے والا صرف ابو عبیدہ خارجی ہے
- ۲۹۴ ابو عبیدہ قاسم بن سلام کی توثیق
- ۲۹۶ پانچواں مقدمہ:
- ۲۹۶ اتقی کی تفسیر شقی سے، مخالف کے استدلال کا جواب
- ۲۹۷ تلخیص مقام
- ۲۹۷ تفسیر ﴿نَارًا تَلْظِي﴾ اور ﴿إِنِّهَا تَلْظِي﴾
- ۳۰۱ شان نزول ﴿إِنَّ الشُّرَكَاءَ لَظُلُمٌ عَظِيمٌ﴾
- ۳۰۵ قاضی بیضاوی اور قاضی ابوبکر شافعی پر ایراد
- ۳۰۶ ابو عبیدہ کا رد اتقی کی تفسیر اتقی سے کرنے پر
- ۳۰۷ ابوطالب کا نعتیہ قصیدہ اور عذاب میں تخفیف کا بیان
- ۳۱۰ امام رازی کے قول کی تضعیف
- ۳۱۱ تقویٰ کے درجات میں پہلا درجہ کفر سے بچنا ہے
- ۳۱۳ اتقی کے معنی پر مزید بحث
- ۳۱۳ علمائے استدلال اور توریہ کو بدیع کی عمدہ قسم شمار کیا
- ۳۱۵ تفسیر عزیزی کے ایک قول پر کلام
- ۳۱۷ ابوطالب کے عذاب میں تخفیف سے متعلق صحیحین کی حدیث
- ۳۱۹ کفر و ایمان کا کم زیادہ نہ ہونا اجماعی ہے اور اختلاف لفظی ہے
- ۳۲۰ شبہات کا جواب چند وجوہ سے









- باب دوم ۳۲۳
- شبہ ثانیہ ۳۲۳
- تفسیر عزیزی میں منقول ایک شبہ کا جواب ۳۲۳
- اسم تفضیل کی تفصیل و تشریح ۳۲۵
- علامہ جامی علیہ الرحمہ کے قول سے استدلال ۳۲۶
- رضی استرآبادی کے قول سے استدلال ۳۲۶
- حضرت عیسیٰ علیہ السلام کی حیات سے معارضہ کا جواب ۳۲۷
- حدیث ”خاتمہ کا اعتبار ہے“ سے معارضہ کا جواب ۳۲۷
- شاہ عبدالعزیز کے ایک ارشاد پر کلام ۳۲۸
- رائج مذہب پر سیدنا عیسیٰ علیہ السلام زندہ ہیں ۳۲۸
- معمد و مختاریہ ہے کہ خضر علیہ السلام نبی ہیں ۳۲۸
- صفت کا اطلاق کسی پر آئندہ کے لحاظ سے مجاز ہے ۳۲۸
- تحقیق رضوی بابت فعل التفضیل ۳۲۹
- محمل آیت کا اگر بیان نہ ہو تو متشابہات میں شمار ہوگی ۳۳۰
- صدیق اکبر کا پہلے اسلام لانا اشعار حسان کی روشنی میں (رضی اللہ تعالیٰ عنہما) ۳۳۱
- شان صدیق اکبر اشعار حسان کی روشنی میں (رضی اللہ تعالیٰ عنہما) ۳۳۱
- افضلیت صدیق اکبر (رضی اللہ تعالیٰ عنہ) ۳۳۳
- باب سوم: تفضیلیہ کی ایک منطقی دلیل کا رد بوجہ چند ۳۳۳
- وجہ اول: (۱) ۳۳۳
- اہل جاہلیت کا نسب پر فخر کرنا ۳۳۵
- وجہ ثانی: (۲) ۳۳۶
- اتقی اور اکرم (بمعنی افضل) میں فرق ۳۳۶
- تقویٰ کی تعریف آیات و احادیث کی روشنی میں ۳۳۷
- وجہ ثالث: (۳) ۳۳۸
- بطرز دیگر اثبات مدعی پر منطقی دلیل ۳۴۰

- وجہ رابع: (۴)  
 ۳۴۲ حدیث کہ تم میں افضل وہ ہے جو تم میں اتقی ہے  
 ۳۴۳ خطبہ فتح مکہ  
 ۳۴۴ آدمی کی دو قسمیں ہیں: برّ و تقی اور فاجر و شقی  
 ۳۴۴ حدیث: ”من سرّه ان یکون اکرم الناس فلیتق الله“  
 ۳۴۴ وجہ خامس: (۵)  
 ۳۴۵ ایک اعتراض کا جواب  
 ۳۴۵ وجہ سادس: (۶)  
 ۳۴۵ حدیث: ”الکرم التقوی والشرف التواضع“  
 ۳۴۶ حدیث: ”الحیاء زینة والتقوی کرم“  
 ۳۴۶ حدیث: ”مروء ته عقله“  
 ۳۴۶ حدیث: ”حسبه خلقه والشرف التواضع“  
 ۳۴۶ حدیث: ”الکرم التقوی و کرم المرء دینه“  
 ۳۴۶ موضوع و محمول اور معرفہ و نکرہ سے متعلق ایک ضابطے کا افادہ  
 ۳۴۷ لام جب عہد کے لیے نہ ہو، استغراق کے لیے ہوگا (ضابطہ نحویہ)  
 ۳۴۷ وجہ سابع: (۷)  
 ۳۴۸ حدیث: ”أحب الأعمال إلى الله الصلاة. الخ“  
 ۳۴۸ احادیث فضائل اعمال میں ترتیب کا معنی اور زعم عجیب کا رد  
 ۳۴۸ تذیل اس بارے میں کہ کلام میں خبر کو مقدم یا مؤخر کرنا کیا حیثیت رکھتا ہے  
 ۳۴۸ خبر کو مقدم کرنا کلام فصیح میں نادر نہیں  
 ۳۴۸ تقدیم خبر پر بعض احادیث سے استدلال  
 ۳۴۹ حدیث: ”خیرکم لأهله الخ“  
 ۳۵۰ حدیث: ”خیر نساء رکن الإبل الخ“  
 ۳۵۱ حدیث: ”خیر الأصحاب عند الله خیرهم لصاحبه الخ“  
 ۳۵۱ حدیث: ”خیر الذکر الخفی“

- ۳۵۱ حدیث: "أفضل الصدقة سرالى فقير"
- ۳۵۱ آیت: ﴿وَإِنْ تَخَفَوْهَا وَتَوْتَوْهَا الْفُقَرَاءَ فَهُوَ خَيْرٌ لَكُمْ﴾
- ۳۵۲ حدیث: "ان افضل الضحايا اغلاها واسمنها"
- ۳۵۲ حدیث: "أفضل الأعمال الإيمان بالله ثم الجهاد الخ"
- ۳۵۲ حدیث: "إن أشد الناس تصديقاً للناس الخ"
- ۳۵۳ حدیث: "أكثر الناس ذنباً يوم القيامة أكثرهم كلاماً فيما لا يعينه"
- ۳۵۳ حدیث: "إن أولى الناس بي يوم القيامة أكثرهم علي الصلاة"
- ۳۵۳ علمائے حدیث کی فضیلت پر استدلال
- ۳۵۳ حدیث: "أكثرُوا من الصلاة عليّ في كل يوم جمعة الخ"
- ۳۵۴ تکمیل مبتدا کو خبر پر مقدم کرنے کی بحث
- ۳۵۴ متون بسا اوقات اطلاق کی راہ چلتے ہیں اور ضروری قیدیں چھوڑ دیتے ہیں
- ۳۵۴ علم فقہ کثرت مراجعت، عبارات فقہاء کی تلاش کے بغیر حاصل نہیں ہوتا
- ۳۵۶ چند غلط فتوؤں کی نشان دہی جو ناقص مفتیوں نے صادر کیے
- ۳۵۷ خبر کو مقدم کرنے کے نکات و حکم
- ۳۵۸ آیت ﴿إِنْ أَكْرَمَكُمْ﴾ سے متعلق ایک اور اعتراض کا شافی جواب (منطقی بحث)
- ۳۶۳ تنبیہ: سفہاء کے ایک اور اعتراض کا جواب بوجہ ثلاثہ
- ۳۶۴ حدیث: "ليس لأحد الخ" (کسی کی کسی پر فضیلت نہیں مگر دین سے)
- ۳۶۵ حدیث: فانك لست الخ (سیاہ فام اور سرخ سے تم کو فضیلت نہیں مگر تقویٰ سے)
- ۳۶۶ حدیث: خطبة الوداع
- ۳۶۶ کل اکرم اتقی کے معنی کی تحلیل تین قضیوں سے
- ۳۶۷ اشعار: "قد قدر الله فلا تنكرو الخ" (از اعلیٰ حضرت قدس سرہ)
- ۳۶۸ خاتمہ: افضلیت صدیق اکبر کی قطعیت پر بحث
- ۳۶۹ علم یقین کا منکر کافر اور علم طمانیت کا منکر گمراہ و بد مذہب ہے
- ۳۶۹ وزن اعمال، رویت وجہ کریم، مسئلہ اسراء سماوات وغیرہ قطعی بعلم طمانیت ہیں
- ۳۷۰ معترکہ اور اگلے روافض کی عدم تکفیر

- ۳۷۱ تفضیلیہ کی عدم تکفیر، لیکن ابتداء (بد مذہب ہونا) ثابت ہے
- ۳۷۱ ذکر مطلع القمرین کا
- ۳۷۲ تعارض نصوص کا معنی اور اس کی قسمیں
- ۳۷۲ مسئلہ افضلیت میں کلمات علما کے درمیان تطبیق و توفیق
- ۳۷۳ مسئلہ ظنی میں آزادی اختیار کرنے والوں کو تنبیہ و تہدید
- ۳۷۴ بعض کو خاطمی جاننا بہتر، اس سے کہ ائمہ دین میں کسی فریق کو خاطمی ٹھہرایا جائے
- ۳۷۴ فرمان علی: جو مجھ کو ابو بکر و عمر پر فضیلت دے گا اس کو مفتری کی حد لگاؤں گا
- ۳۷۴ حدیث: "ادراؤ الحدود" (حدود کو دفع کرو)
- ۳۷۵ حدیث: "فإن الإمام الخ" (امام کا درگزر میں خطا کرنا عقوبت میں خطا سے بہتر ہے)
- ۳۷۶ میمون بن مہران تابعی اور افضلیت صدیق اکبر رضی اللہ تعالیٰ عنہما
- ۳۷۶ مالک بن انس اور افضلیت صدیق اکبر رضی اللہ تعالیٰ عنہما
- ۳۷۶ امام اعظم ابو حنیفہ اور افضلیت صدیق اکبر رضی اللہ تعالیٰ عنہما
- ۳۷۷ امام شافعی اور افضلیت صدیق اکبر رضی اللہ تعالیٰ عنہما
- ۳۷۷ امام ابوالحسن اشعری اور افضلیت صدیق اکبر رضی اللہ تعالیٰ عنہما
- ۳۷۷ امام حجت الاسلام غزالی اور افضلیت صدیق اکبر رضی اللہ تعالیٰ عنہما
- ۳۷۷ حافظ ابن حجر عسقلانی اور افضلیت صدیق اکبر رضی اللہ تعالیٰ عنہما
- ۳۷۷ امام احمد بن محمد قسطلانی اور افضلیت صدیق اکبر رضی اللہ تعالیٰ عنہما
- ۳۷۷ امام عبدالباقی زرقانی اور افضلیت صدیق اکبر رضی اللہ تعالیٰ عنہما
- ۳۷۷ حضرت ملا علی قاری اور افضلیت صدیق اکبر رضی اللہ تعالیٰ عنہما
- ۳۷۷ شاہ عبدالعزیز محدث دہلوی اور افضلیت صدیق اکبر رضی اللہ تعالیٰ عنہما
- ۳۷۸ لطیفہ: مفتح امام رازی سے سورہ والضحیٰ اور واللیل کے یکجا ہونے پر نکات عجیبہ
- ۳۷۸ سورۃ الضحیٰ واللیل کے سلسلے میں افادات امام احمد رضا بریلوی علیہ الرحمہ
- ۳۷۸ لطیفہ: آیات کریمہ سے تفصیل صدیق بر مولاعلیٰ پر ایک نکتہ عجیبہ
- ۳۸۰ تمام اجلہ صحابہ مقام فنا و بقا میں تمام اکابر اولیا سے بلند و بالا ہیں
- ۳۸۲ رسالہ فتح خیر (تفضیلی گروہ سے اعلیٰ حضرت کے مناظرہ کی روداد)

## ہماری دیگر مطبوعات



**IMAM AHMAD RAZA ACADEMY**

Saleh Nagar, Rampur Road, Bareilly Shareef, (U.P.), Mob.: 8410236467